
பதிப்புரை 

மாபெரும்‌ நிலப்‌ பரப்பை அரசாண்ட பெருமைக்கு உரியது 
பெளரியப்‌ பேரரசு. இன்றைய இந்தியாவின்‌ எண்பது சதவிகித 
நிலப்‌ பரப்பையும்‌ பாகிஸ்தானையும்‌ ஆப்கானிஸ்தான்‌ மற்றும்‌ 
நேபாள நாடுகளையும்‌ இணைத்து மாபெரும்‌ பேரரசை 
உருவாக்கி ஆட்சி செய்தவர்‌ பேரரசர்‌ அசோகர்‌. 

அசோகர்‌ என்றால்‌ அனைவருக்கும்‌ நினைவுக்கு வருவது 
கலிங்கப்‌ போரும்‌ கல்‌ தூணும்‌ அசோகச்‌ சக்கரமும்தான்‌. 
ஆனால்‌, அதற்கும்‌ மேல்‌ அசோகர்‌ தன்‌ மக்களைக்‌ குழந்தையாக 
பாவித்து ஆட்சி செய்தவர்‌! 

“எல்லா மாந்தரும்‌ என்னுடைய குழந்தைகளே. என்னுடைய 
குழந்தைகளுக்கு எவ்வாறு இம்மையிலும்‌ மறுமையிலும்‌ 
எல்லாவித வளங்களும்‌ (பேறுகளும்‌) மகிழ்ச்சியும்‌ 
ஏற்படவேண்டுமென விரும்புகிறேனோ அவ்வாறே எல்லா 
மாந்தருக்கும்‌ கிட்ட வேண்டுமென விரும்புகிறேன்‌” என்றவர்‌ 
அவர்‌. 

ஒரு ஆட்சியாளன்‌ எவ்வாறு இருக்க வேண்டும்‌? மக்களுக்கு 
அவன்‌ ஆற்ற வேண்டிய கடமை என்ன? அரசுக்கு மக்கள்‌ ஆற்ற 
வேண்டிய கடமை என்ன? இப்படி அவன்‌ ஆட்சி செய்ததும்‌ 
தங்கள்‌ கடமைகளை மக்களைச்‌ செய்யவைத்ததும்‌ இன்றைய 
ஆட்சியாளர்களுக்கும்‌, மக்களுக்கும்‌ பொருந்தும்‌. 

அசோகர்‌ வெளியிட்ட அரசாணைக்‌ கல்வெட்டுகள்‌ அவரைப்‌ 
பற்றி நாம்‌ அறிய உதவியாக இருக்கின்றன. 

இந்த நூல்‌ அசோகருடைய வரலாற்றைக்‌ கூறுகிறது. 

சந்திரகுப்தருக்கும்‌, கிரேக்க மன்னன்‌ செல்யூகஸ்‌ 
நிகேடருக்கும்‌ இடையே நடந்த போருக்கு பின்னால்‌, ஓர்‌ 
ஒப்பந்தம்‌ ஏற்படுகிறது. அதன்‌ அடிப்படையில்‌ சந்திரகுப்தர்‌ 
கிரேக்க மன்னனுக்கு 500 போர்‌ யானைகளை வழங்கினார்‌. 
அதற்கு பதிலாக கிரேக்க மன்னன்‌ ஆப்கானிஸ்தான்‌, 
பலுசிஸ்தான்‌, காந்தாரம்‌, இந்துகுஷ்‌ மலைப்‌ பகுதிகளை 
சந்திரகுப்தருக்கு வழங்கினார்‌. இதைப்‌ போன்ற பல வரலாற்று 

ஆதாரங்களை விளக்குகிறார்‌ நூலாசிரியர்‌. 

நாம்‌ பாட புத்தகத்தில்‌ படித்த, குளம்‌ வெட்டினார்‌, மரம்‌ 
நட்டார்‌ போன்றவற்றைவிட, நாம்‌ பொதுவாக 
அறிந்துவைத்திருப்பதைவிட அதிகமாகப்‌ பல விஷயங்களை 
நூல்‌ ஆசிரியர்‌ எம்‌.எஸ்‌.கோவிந்தசாமி எளிய நடையில்‌ இந்தப்‌ 
புத்தகத்தில்‌ சுவையாக அளித்துள்ளார்‌. 

இந்தப்‌ புத்தகம்‌ வரலாற்று நூலாக இருந்தாலும்‌ பல புதிய 
விஷயங்கள்‌ புதிய கோணத்தில்‌ இருப்பதால்‌ படிப்பதற்கு மிகவும்‌ 
சுவையாக இருக்கும்‌ என்பது திண்ணம்‌. 

எம்‌.எஸ்‌.கோவிந்தசாமி, எம்‌.ஏ., எம்‌.விட்‌., 


அண்ணாமலைப்‌ பல்கலைக்கழகத்தில்‌ படித்து டி.ஏ. 
(ஹானர்ஸ்‌) தேர்ச்சி பெற்றவர்‌. மத்திய அரசின்‌ உதவியுடன்‌ பல 
ஆராய்ச்சிகள்‌ செய்து பின்னர்‌ விரிவுரையாளராக, படித்த 
பல்கலைக்கழகத்திலேயே பணியில்‌ சேர்ந்தார்‌. சிறப்பாகப்‌ 
பணிபுரிபவர்‌ என்று தோழர்களால்‌ பாராட்டப்பட்டதுடன்‌ 
பல்லவர்‌, சோழர்‌ கால சிற்றரசர்களைப்பற்றி முதன்முதலில்‌ 
ஆராய்ந்து எம்‌.லிட்‌., பிஹெச்‌.டி, பட்டங்களைப்‌ பெற்றார்‌. 

2012 நவம்பரில்‌ கூடிய தமிழ்நாடு வரலாற்று ஆராய்ச்சிக்‌ 
கழகம்‌ இவருக்கு 'தமிழகத்தின்‌ தனிச்‌ சிறப்புமிக்க மூத்த 
வரலாற்றாளர்‌' என்ற விருதினை வழங்கி பாராட்டி உள்ளது. 
புகழ்பெற்ற வரலாற்று அறிஞர்‌ ஆர்‌.சத்தியநாத ஐயரிடம்‌ 
பயிற்சி பெற்றவர்‌ என்பது குறிப்பிடத்தக்கது. 

உள்ளே... 

= அது தர்‌ 

இளமைப்‌ பருவம்‌ 

பேரரசின்‌ பரப்பு 

அசோகரின்‌ சமயம்‌ 

அசோகரின்‌ பெருமை 

சமய நிலை 

அசோகர்‌ காலத்தில்‌ தென்னிந்தியாவும்‌ இலங்கையும்‌ 
8. அசோகரின்‌ கல்வெட்டுகள்‌ 

சந்திரகுப்தர்‌ 


வரலாற்றில்‌ ஒரு குறிப்பிட்ட காலத்தை ஆராயும்பொழுது 
அதற்கு முந்தைய காலத்தையும்‌, பிந்திய காலத்தையும்‌ நன்கு 
அறிந்தால்தான்‌ முழு உண்மையும்‌ புலப்படும்‌. அம்முறையில்‌ 
அசோகரது முன்னோர்களைப்‌ பற்றியும்‌ நாம்‌ அறிந்து கொள்வது 
அவசியமாகும்‌. அசோகரை உலகுக்கு அளித்தது மெளரிய வம்சம்‌. 
மெளரிய வம்சத்தை ஏற்படுத்தியவர்‌ சந்திரகுப்தர்‌. இவர்‌ 
நந்தகுலத்தின்‌ ஒரு பிரிவைச்‌ சேர்ந்தவர்‌ என்றும்‌, தாழ்ந்த 
குலத்தில்‌ தோன்றியவர்‌ என்றும்‌ புராணங்களும்‌, 
முத்திராராக்ஷம்‌ என்ற வடமொழி நூலும்‌ கூறுகின்றன. 

சந்திரகுப்தர்‌ கடைசி நந்தவேந்தன்‌ தனதந்தனுடன்‌ 
முரண்பட்டு அவனை ஒழிக்கக்‌ கிரேக்க வீரன்‌ அலெக்சாண்டரின்‌ 
உதவியை நாடினார்‌. அடக்கயின்றி உதவி கேட்க வந்த 
சந்திரகுப்தரிடம்‌ அலெக்சாண்டர்‌ சீற்றங்கொண்டு தன்‌ 
பாசறையில்‌ இருந்து விரட்டிவிட்டார்‌. பின்னர்தான்‌ சந்திரகுப்தர்‌ 
அர்த்தசாஸ்திரத்தை இயற்றிய சாணக்கியரின்‌ உதவியை 
நாடினார்‌. இருவரும்‌ படை திரட்டிக்கொண்டு பாடலிபுத்திரம்‌ 
சென்று நந்தமன்னனை வென்று மெளரியர்‌ ஆட்சியை 
ஏற்படுத்தினர்‌. அதன்பின்‌ ஏறக்குறைய ஓராண்டு வரை 
சந்திரகுப்தருக்கு நந்தவம்சத்தைச்‌ சேர்ந்தவர்களால்‌ பல 
தொல்லைகள்‌ ஏற்பட்டன. இவ்வாறு சந்திரகுப்தர்‌ மகத நாட்டின்‌ 
மன்னராகியது ஏறக்குறைய கி.மு. 325-ஆம்‌ ஆண்டாகும்‌. 

பாடலிபுத்திரத்தில்‌ தம்‌ நிலையை உறுதிப்படுத்திக்‌ கொண்ட 
பின்‌ சந்திரகுப்தர்‌ சிந்து சமவெளியை வெல்ல முயன்றார்‌. 
அலெக்சாண்டர்‌ இறந்தபின்‌ வடமேற்கு இந்தியாவில்‌ கிரேக்க 
ஆட்சி வலிமையிழக்கத்‌ தொடங்கியது. பிலிப்பாஸ்‌ என்ற 
கிரேக்கத்‌ தலைவன்‌ தன்னுடைய வீரர்களாலேயே 

கொல்லப்பட்டான்‌. அவனுக்குப்‌ பிறகு வந்த யூதிமாஸ்‌ என்ற 
கிரேக்கத்‌ தலைவன்‌ கிரேக்க ஆட்சியைக்‌ காப்பாற்ற இயலாமல்‌ 
ஏறக்குறைய 

கி.மு. 8917-ஆம்‌ ஆண்டில்‌ பஞ்சாபிலிருந்து திரும்பிச்‌ 
சென்றுவிட்டான்‌. அதன்‌ பின்னர்ச்‌ சந்திரகுப்தர்‌ வடமேற்கு 
இந்தியப்‌ பகுதியை வென்று தம்‌ நாட்டுடன்‌ 
இணைகத்திருக்கவேண்டும்‌. இதனை அடுத்து சந்திரகுப்தர்‌ 
குஜராத்‌, கத்தியவார்ப்‌ பகுதிகளை வென்றதாகத்‌ தெரிகிறது. 
இப்போர்‌ பற்றிய பிற செய்திகள்‌ எதுவும்‌ நமக்குத்‌ 
தெரியவில்லை. 

ஏறத்தாழ கி.மு. 305-ல்‌ வடமேற்கு இந்தியாவில்‌ மீண்டும்‌ 
கிரேக்க ஆட்சியை ஏற்படுத்தும்‌ நோக்கத்துடன்‌ செல்யூகஸ்‌ 
நிகேடர்‌ என்ற மேற்கு ஆசியாவை ஆண்ட கிரேக்க மன்னன்‌ 
இந்துகுஷ்‌ மலையைக்‌ கடந்து இந்தியா மீது படையெடுத்து 
வந்தான்‌. சந்திரகுப்தரும்‌ போருக்குத்‌ தயாராக இருந்தார்‌. போர்‌ 
நடந்ததா, இல்லையா என்பதைப்பற்றி உறுதியாகக்‌ 
கூறுவதற்கில்லை. இருப்பினும்‌ இருவருக்கும்‌ இடையே ஓர்‌ 
உடன்பாடு ஏற்பட்டதைப்‌ பற்றித்‌ தெளிவான சான்றுகள்‌ உள்ளன. 
சந்திரகுப்தர்‌ கிரேக்க மன்னனுக்கு 500 போர்‌ யானைகளை 
அளித்தார்‌. பதிலாகச்‌ செல்யூகஸ்‌ நிகேடர்‌ சந்திரகுப்தருக்கு 
ஆப்கானிஸ்தானம்‌, பலுசிஸ்தானம்‌, காந்தாரம்‌, இந்துகுஷ்‌ 
மலைப்பகுதி முதலிய இடங்களை அளித்தான்‌. மேலும்‌ இவ்விரு 
வேந்தர்களும்‌ திருமண உறவு கொண்டனர்‌. செல்யூகஸ்‌ 
நிகேடரின்‌ மகளைச்‌ சந்திரகுப்தர்‌ மணந்தாரா அல்லது அவர்‌ 
மகனாகிய பிந்துசாரர்‌ மணந்தாரா என்பதைப்‌ பற்றி உறுதியாக 
எதுவும்‌ கூறுவதற்கில்லை. இந்த உடன்பாட்டிற்குப்‌ பிறகு 
செல்யூகஸ்‌ மெகஸ்தனிஸ்‌ என்பவனைத்‌ தன்‌ தூதுவனாகப்‌ 
பாடலிபுத்திரத்திற்கு அனுப்பி வைத்தான்‌. மெகஸ்தனிஸ்‌ 
பாடலிபுத்திரத்தில்‌ பல ஆண்டுகள்‌ தங்கியிருந்ததுடன்‌ 
இந்தியாவில்‌ தான்‌ கண்டதையும்‌. கேட்டதையும்‌ இண்டிகா 
என்ற நூலில்‌ எழுதியிருக்கிறான்‌. அந்நூல்‌ மெளரிய 
வரலாற்றை அறிய எவ்வளவு தூரம்‌ பயனுடையது என்பதைப்‌ 
பின்னர்‌ காண்போம்‌. 

சந்திரகுப்தரின்‌ பிற்கால வாழ்க்கையைப்‌ பற்றி நமக்கு எதுவும்‌ 
தெரியவில்லை. அவருடைய ஆட்சியின்‌ இறுதியில்‌ வட 

இந்தியாவில்‌ ஒரு கொடிய பஞ்சம்‌ பன்னிரண்டு ஆண்டுகள்‌ 
வரை இருந்ததாகவும்‌, சந்திரகுப்தர்‌ முடி துறந்து, சமண 
மதத்தில்‌ சேர்ந்து, பத்திரபாகு என்ற சமணத்‌ துறவியைப்‌ 
பின்பற்றித்‌ தெற்கே வந்து சிரவணபெலகோலா என்ற இடத்தில்‌ 
தங்கியதாகவும்‌, பின்னர்‌ உண்ணா நோன்பிருந்து உயிர்‌ 
துறந்ததாகவும்‌ சமண நூல்கள்‌ கூறுகின்றன. இச்செய்தியை 
மறுக்கவோ, உறுதிப்படுத்தவோ தக்க சான்றுகள்‌ 
இல்லாவிடினும்‌ பெரும்பாலான வரலாற்று அறிஞர்கள்‌ இதனை 
ஏற்றுக்கொண்டுள்ளனர்‌. 

புராணங்களும்‌, பெளத்த நூல்களும்‌ சந்திரகுப்தர்‌ இருபத்து 
நான்கு ஆண்டுகள்‌ ஆண்டதாகக்‌ கூறுவதால்‌ அவரது ஆட்சி 
கி.மு. 301-ல்‌ முடிந்திருக்க வேண்டும்‌. மேலும்‌ சந்திரகுப்தர்‌ 
தென்னிந்தியாவையும்‌ வென்று ஆண்டதாகப்‌ புளுடார்க்‌, 
ஜஸ்டின்‌ முதலிய மேல்நாட்டவரும்‌, மகாவம்சத்தின்‌ ஆசிரியரும்‌ 
கூறுவது ஏற்கத்தக்கதன்று. அசாம்‌ நீங்கலாக ஆப்கானிஸ்தானம்‌ 
உட்பட வட இந்தியாவைச்‌ சந்திரகுப்தர்‌ ஆண்டதாகக்‌ கொள்வதே 
பொருத்தமாம்‌. 
பிந்துசாரர்‌ (கி.மு. 301-273) 

சந்திரகுப்தருக்குப்‌ பின்‌ அவர்‌ மகன்‌ பிந்துசாரர்‌ 
அரியணையேறினார்‌. இவர்‌ இருபத்தைந்து ஆண்டுகள்‌ 
ஆண்டதாகப்‌ புராணங்களும்‌, இருபத்தெட்டு ஆண்டுகள்‌ 
ஆண்டதாகப்‌ பெளத்த நூலான மகாவம்சமும்‌ கூறுகின்றன. 
பிந்திய கருத்தைப்‌ பொருத்தமானதாகக்‌ கொள்ளலாம்‌. இவர்‌ 
நீண்டகாலம்‌ ஆண்டபொழுதிலும்‌ இவரது வரலாற்றை அறியப்‌ 
போதிய சான்றுகள்‌ இல்லை. பரிசிஷ்டபர்வன்‌ என்ற நூலின்‌ 
ஆசிரியரான ஹேமச்சந்திரன்‌ பிந்துசாரர்‌ காலத்திலும்‌ 
சாணக்கியன்‌ தொடர்ந்து தலைமை அமைச்சராக இருந்து 
வந்ததாகக்‌ கூறுகின்றான்‌. 'ஆரிய மஞ்சுஸ்ர்‌ மூலகல்பம்‌' என்ற 
பெளத்த நூலும்‌ பிந்துசாரரைப்‌ பற்றிச்‌ சில அரிய 
செய்திகளைக்‌ கூறுகின்றது. அதன்படி பிந்துசாரர்‌ இளைஞனாக 
இருந்த பொழுதே அரியணையேறினார்‌ என்றும்‌, அஞ்சாநெஞ்சம்‌ 
படைத்தவர்‌, நாவன்மை மிக்கவர்‌ என்றும்‌ தெரிகின்றது. மேலும்‌, 
சாணக்கியன்‌ தொடர்ந்து அமைச்சனாக விளங்கியதும்‌ அது 
குறிப்பிடுகின்றது. இதுதவிர 17-ஆம்‌ நூற்றாண்டின்‌ 
தொடக்கத்தில்‌ பெளத்த சமய வரலாற்றை எழுதிய திபெத்திய 

நாட்டு அறிஞன்‌ தாரநாதன்‌, பிந்துசாரர்‌, சாணக்கியன்‌ 
உதவியுடன்‌ பதினாறு மன்னர்களைப்‌ போரில்‌ வென்று மேற்குக்‌ 
கடலுக்கும்‌, கீழைக்கடலுக்கும்‌ இடையே இருந்த நாட்டைத்‌ தம்‌ 
பேரரசுடன்‌ இணைத்துக்‌ கொண்டதாகக்‌ கூறுகின்றான்‌. 
இச்செய்தி முழுவதும்‌ கற்பனை என்றெண்ணித்‌ தள்ளிவிட 
முடியாது. அப்போர்களை வடஇந்தியாவில்‌ நடந்த போர்களெனக்‌ 
கொள்ளுவதற்கும்‌ இடமில்லை. தென்னிந்தியாவில்‌ மெளரியர்‌ 
ஆட்சி மைசூர்‌, ஆந்திரப்‌ பகுதிகள்‌ வரை பரவியிருந்தது என்பது 
மறுக்கமுடியாத உண்மையாகும்‌. அப்படியென்றால்‌ 
தென்னிந்தியப்‌ பகுதிகளை வென்றது சந்திரகுப்தரா, பிந்துசாரரா 
அல்லது அசோகரா என்று ஆராயவேண்டும்‌. அசோகர்‌ வென்ற 
ஒரே நாடு கலிங்கம்‌ என்பது அவர்‌ கல்வெட்டுகளால்‌ நன்கு 
தெரிகின்றது. சந்திரகுப்தர்‌ தக்காணத்தை வென்றார்‌ 
என்பதற்குப்‌ போதிய சான்றுகள்‌ இல்லை. சங்ககாலத்‌ தமிழ்‌ 
இலக்கியங்களில்‌ பெளரியரின்‌ தென்னிந்தியப்‌ 
படையெடுப்பைப்‌ பற்றி நான்கு குறிப்புகள்‌ உள்ளன. 
அவற்றின்படி மெளரியப்படை தெற்கு மதுரைவரை வந்ததாகத்‌ 
தெரிகின்றது.* 
(* Prof. R. Sathianathaier, History of India, Vol. I, p.119.) 
ஆனால்‌, தமிழ்நாட்டைப்‌ பொறுத்தவரை இப்படையெடுப்புத்‌ 
தோல்வியே. அசோகர்‌ காலத்தில்‌ தமிழ்‌ மன்னர்கள்‌ சுதந்திரமாய்‌ 
இருந்தார்கள்‌ என்பது அவர்‌ கல்வெட்டுகளால்‌ நன்கு 
புலனாகின்றது. ஆனால்‌, பிற இடங்களில்‌ மெளரியப்படை 
வெற்றிபெற்றிருத்தல்‌ வேண்டும்‌. இப்படையெடுப்பு எப்பொழுது 
நிகழ்ந்திருக்கும்‌ என்பதற்கு நேரடியான சான்றுகள்‌ இல்லை. 
ஆயினும்‌ ஹதிகும்பாவில்‌ கிடைத்துள்ள காரவேலன்‌ 
காலத்தைச்‌ சேர்ந்த கல்வெட்டின்படி கி.மு. 278-60 தமிழ்‌ 
மன்னர்களின்‌ வலிமைமிக்க கூட்டு ஒன்று (League) 
இருந்ததாகத்‌ தெரிகின்றது. இக்கூட்டு மெளரியர்களுக்கு எதிராக 
ஏற்படுத்தப்பட்டதென்றால்‌ பிந்துசாரர்‌ தெற்கே படையெடுத்தது 
உண்மையெனக்‌ கொள்ளப்‌ பெரிதும்‌ இடமுண்டு. தமிழ்நாட்டில்‌ 
தோல்வியுற்றாலும்‌ மைசூர்‌, ஆந்திரப்‌ பகுதிகளில்‌ 
மெளரியப்படை வெற்றிபெற்று மெளரிய ஆட்சியை 
ஏற்படுத்தியிருக்க வேண்டும்‌. கிரேக்கர்கள்‌ பிந்துசாரரை 
அமித்ரகாதன்‌ (எதிரிகளை அழிப்பவன்‌) என்றழைத்தது 

ஒரளவிற்கு அவரது இப்போர்‌ முயற்சிகளை 
வலியுறுத்துவதாகும்‌.* 
(* Contra, K. A. Nilakanta Sastri (Ed.) Age of the Nandas and 
Mauryas, p. 168) 
சந்திரகுப்தர்‌ மேற்காசியாவில்‌ ஆண்ட கிரேக்க மன்னர்களுடன்‌ 
ஏற்படுத்திய நல்லுறவு பிந்துசாரர்‌ காலத்திலும்‌ தொடர்ந்து 
வளர்ந்து வந்தது. மெகஸ்தனிஸ்‌ இந்தியாவிலிருந்து போன 
பிறகு டெயிமாக்கஸ்‌ என்பவன்‌ பாடலிபுத்திரத்திற்குத்‌ 
தூதுவனாக வந்து சேர்ந்தான்‌. கி.மு. 280-ல்‌ செல்யூகஸ்‌ 
கொலையுண்டபின்‌ முதலாவது ஆண்டியோகஸ்‌ சிரியாவின்‌ 
மன்னனானான்‌. அவனிடம்‌ பிந்துசாரர்‌ திராட்சை ரச மது, 
உலர்ந்த அத்திப்பழம்‌, ஒரு கிரேக்கப்‌ பேராசிரியன்‌ முதலியவை 
வேண்டுமென்று கேட்டபொழுது அக்கிரேக்க மன்னன்‌ முதல்‌ 
இரண்டையும்‌ அனுப்பிவிட்டு கிரேக்கப்‌ பேராசிரியனை 
அனுப்புவது கிரேக்கச்‌ சட்டத்திற்கு மாறான செயலென்றும்‌, அது 
தன்னால்‌ இயலாது என்றும்‌ கூறிவிட்டானாம்‌. அக்காலத்தில்‌ 
எகிப்து நாட்டை ஆண்ட இரண்டாவது டாலமி என்ற மன்னன்‌ 
பாடலிபுத்திரத்திற்குத்‌ தன்‌ பிரதிநிதி ஒருவனை அனுப்பி 
வைத்தான்‌. இவைதாம்‌ பிந்துசாரரைப்‌ பற்றி நாம்‌ அறியும்‌ 
செய்திகளாம்‌. 


அசோகரின்‌ அரியணை 

அசேகர்‌ எந்த ஆண்டில்‌ பட்டத்திற்கு வந்தார்‌ என்பது பற்றி 
அறிஞர்களிடையே ஓரளவிற்குக்‌ கருத்து வேறுபாடு உள்ளது. 
இதனை ஆராயும்பொழுது குறிப்பாக நாம்‌ மனதில்‌ 
கொள்ளவேண்டிய செய்தி சந்திரகுப்தரும்‌, அலெக்சாண்டரும்‌ 
ஒரே காலத்தில்‌ வாழ்ந்தவர்கள்‌: பஞ்சாபில்‌ சந்தித்துக்‌ 
கொண்டவர்கள்‌ என்பதாம்‌. சந்திரகுப்தர்‌ ஏறக்குறைய கி.மு.325-ல்‌ 
பட்டத்திற்கு வந்தார்‌ என்று முன்பு பார்த்தோம்‌. இக்கருத்தை VA. 
ஸ்மித்‌ உள்படப்‌ பல வரலாற்றாசிரியர்‌ ஆதரிக்கின்றனர்‌.* 

(* Contra, Romila Thapar, Asoka, p. 16) 

அந்த ஆண்டிலிருந்து சந்திரகுப்தரும்‌, பிந்துசாரரும்‌ ஆண்ட 
மொத்த ஆண்டுகளைக்‌ கழித்தால்‌ - கி.மு. 325-24+28= கி.மு. 273- 
ல்‌ அசோகர்‌ பட்டத்திற்கு வந்ததாகக்‌ கூறலாம்‌. 

இன்னொரு முறையிலும்‌ இதை ஆராயலாம்‌. மகாவம்சமும்‌, 

தீபவம்சமும்‌ புத்தர்‌ பரிநிர்வாணமடைந்து 218 ஆண்டுகள்‌ 
கழித்து அசோகர்‌ அரியணை ஏறினார்‌ என்று கூறுகின்றன. 
புத்தர்‌ பரிநிர்வாணம்‌ அடைந்த ஆண்டைப்பற்றிப்‌ பல 
கருத்துகள்‌ உள்ளன. சிலர்‌ இது நிகழ்ந்தது கி.மு. 544-ல்‌ என்றும்‌, 
வேறு சிலர்‌ கி.மு. 486-ல்‌ என்றும்‌ மற்றும்‌ சிலர்‌ கி.மு. 483-ல்‌ 


என்றும்‌ கருதுகின்றனர்‌. அசோகருடைய கல்வெட்டில்‌ 
குறிப்பிட்டுள்ள கிரேக்க மன்னர்களின்‌ காலத்தினையும்‌, 
சந்திரகுப்தர்‌, அலெக்சாண்டர்‌ காலத்தினையும்‌ 


வைத்துக்கொண்டு ஆராயும்பொழுது முதலில்‌ கூறப்பட்டுள்ள 
ஆண்டு அதாவது கி.மு. 544 பொருத்தமற்றதென எளிதில்‌ 
புலனாகும்‌. மற்ற இரு ஆண்டுகளுக்கு (அதாவது கி.மு. 486, 
கி.மு. 483) முந்தையதே மிகவும்‌ பொருத்தமானது என்று 
ரோமிலா தாபர்‌ கூறுகிறார்‌. இக்கருத்து சீனாவில்‌ கான்டன்‌ 
நகரில்‌ இருந்த புத்தர்‌ பரிநிர்வாணமடைந்த ஆண்டு நிறைவைக்‌ 
குறிக்கும்‌ புள்ளிகளைக்கொண்ட பதிவேட்டினையும்‌*, புராணம்‌, 
பெளத்த நூல்களின்‌ சான்றுகளையும்‌, அசோகரின்‌ 
பதின்மூன்றாவது கற்பாறை ஆணையின்‌ காலத்தையும்‌, அதில்‌ 
குறிப்பிடப்பட்டுள்ள கிரேக்க மன்னர்களின்‌ காலங்களையும்‌,** 
திவ்வியாவதானத்தில்‌ அசோகர்‌ யாத்திரை செல்வதற்குமுன்‌ 
நிகழ்ந்ததாகக்‌ கூறப்பட்டுள்ள சூரியகிரகண காலத்தையும்‌ 
(கி.மு. 249), ரும்மிந்தெய்க்‌ கல்வெட்டில்‌ உள்ள ஆண்டையும்‌, 
மேற்கூறிய யாத்திரையைப்‌ பற்றிய செய்தியையும்‌ 
அடிப்படையாகக்‌ கொண்டது. இவ்வாறு புத்தருடைய 
பரிநிர்வாணம்‌ கி.மு. 486-60 நிகழ்ந்ததெனக்‌ கொள்ளுமிடத்து 
அசோகர்‌ முடிசூட்டிக்‌ கொண்டது கி.மு. 269-268-ல்‌ என்று 
ரோமிலா தாபர்‌ கூறுகிறார்‌. இத்தேதிக்கும்‌, முன்பு 
கூறப்பட்டதற்கும்‌ அதிக வேறுபாடில்லை என்பது எளிதில்‌ 
விளங்கும்‌. இனி அசோகர்‌ முடிசூட்டிக்கொண்டதற்கும்‌, அவர்‌ 
பட்டத்திற்கு வந்ததற்கும்‌ இடையே நான்காண்டுகள்‌ 
இருந்ததென்று பெளத்த நூல்கள்‌ கூறுவதை நாம்‌ நினைவில்‌ 
கொள்ளுதல்‌ வேண்டும்‌. 

C கான்டன்‌ நகரில்‌ ஒரு பதிவேட்டில்‌ புத்தர்‌ 
பரிநிர்வாணமடைந்த ஆண்டுநிறைவைக்‌ குறிக்க ஒவ்வோர்‌ 
ஆண்டும்‌ ஒரு புள்ளியிட்டு வந்ததாகவும்‌, அவ்வண்ணம்‌ கி.பி. 
4869-ஆம்‌ ஆண்டுவரை புள்ளியிடப்பட்டு வந்ததாகவும்‌, 

அவ்வாண்டில்‌ மொத்தம்‌ 975 புள்ளியிருந்ததாகவும்‌, அதன்‌ 
அடிப்படையில்‌ புத்தர்‌ பரிநிர்வாணமடைந்த ஆண்டு கி.மு. 486-ல்‌ 
என்றும்‌ கூறப்படுகின்றது History and Culture of the Indian 
People, Vol. II, The Age of Imperial Unity, p. 36.) 

(₹* சிரியாவின்‌ மன்னன்‌ இரண்டாவது ஆன்டியோக்ஸ்‌ கி.மு. 
261-246, எகிப்து மன்னன்‌ இரண்டாவது டாலமி பிலடெல்பஸ்‌ 
கி.மு. 285, 247, மாசிடோனிய வேந்தன்‌ ஆன்டிகோனஸ்‌ கி.மு. 276- 
239, சிரெனி மன்னன்‌ மகஸ்‌ இறந்தது கி.மு. 258-க்கும்‌ 250-க்கும்‌ 
இடையே எபிரஸ்‌ நாட்டு அரசன்‌ அலெக்சாண்டர்‌ கி.மு. 272-255- 
Romila Thapar, op. cit. pp. 400 and 41.) 

புத்தர்‌ கி.மு. 483-00 பரிநிர்வாணமடைந்தார்‌; அதன்பின்‌ 
தீபவம்சம்‌ கூறுவதுபோல்‌ 218 ஆண்டுகள்‌ கழித்து அதாவது 
கி.மு. 265-ல்‌ அசோகர்‌ முடிசூட்டிக்‌ கொண்டார்‌ என்று பேராசிரியர்‌ 
KA.நீலகண்ட சாஸ்திரியார்‌ கூறுகிறார்‌. இதன்படி அசோகர்‌ 
பட்டத்திற்கு வந்த ஆண்டு கி.மு. 269. இதிலிருந்து சந்திரகுப்தர்‌ 
பட்டத்திற்கு வந்த ஆண்டைக்‌ கணக்கிட்டால்‌ - பிந்துசாரர்‌ 28 
ஆண்டுகள்‌ ஆண்டதாக வைத்துக்கொண்டால்‌ - கி.மு. 
269+28+24= கி.மு. 321 ஆகும்‌. ஆனால்‌, அதே பேராசிரியர்‌ 
சந்திரகுப்தர்‌ கி.மு. 325-324-ஆம்‌ ஆண்டிலேயே பட்டத்திற்கு 
வந்திருக்கலாம்‌ என்றும்‌ கூறுகிறார்‌. இரண்டிற்கும்‌ உள்ள 
முரண்பாட்டை நோக்க அசோகர்‌ கி.மு. 269-க்கு முன்பாகவே 
பட்டத்திற்கு வந்தார்‌ என்று கொள்வதே பொருத்தமாம்‌. 
கல்வெட்டுகளின்‌ காலம்‌ 

அசோகரது கல்வெட்டுகள்‌ அவரது ஆணைகளாம்‌ (Edicts). 
அவை கற்றூண்களிலும்‌, கற்பாறைகளிலும்‌ 
செதுக்கப்பட்டுள்ளன. அவற்றைக்‌ கற்பாறை ஆணைகள்‌ (Rock 
dicts), கற்றூாண்‌ ஆணைகள்‌ (Pillar Edicts), சிறிய கற்பாறை 
ஆணைகள்‌ (Minor Rock Edicts) என மூவகையாகப்‌ பிரிக்கலாம்‌. 
இக்கல்வெட்டுகள்‌ எல்லாவற்றிலும்‌ அவை வெளியிடப்பட்ட 
காலங்கள்‌ குறிக்கப்படவில்லை. சிலவற்றில்‌ தாம்‌ உள்ளன. 
வரலாற்று நூல்களில்‌ அசோகரின்‌ கல்வெட்டுகளுக்கு எண்‌ 
கொடுக்கப்பட்டிருப்பதை அறிவோம்‌. அது அவை 
கண்டுபிடிக்கப்பட்ட வரிசைப்படி அளிக்கப்பட்ட எண்ணாகும்‌. 
அதற்கும்‌, கல்வெட்டுகள்‌ வெளியிடப்பட்ட காலத்திற்கும்‌ 

தொடர்பில்லை. இனி கல்வெட்டுகளில்‌ காணப்படும்‌ 
செய்திகளை அடிப்படையாகக்கொண்டு அவற்றின்‌ காலத்தை 
ஆராய்வோம்‌. 

DR. பண்டர்க்கார்‌ போன்ற ஒரு சில அறிஞர்கள்‌ 
அசோகருடைய கற்பாறை ஆணைகள்‌ (Rock Edicts) காலத்தால்‌ 
கற்றூண்‌ ஆணைகளைவிட (Pillar Edicts) பிந்தியவை எனக்‌ 
கூறுகின்றனர்‌. இதற்குக்‌ கூறப்படும்‌ காரணம்‌ ஏழாவது 
கற்றூண்‌ ஆணையில்‌ அசோகரது 'தம்மலிபிகள்‌ (தர்ம 
சாசனங்கள்‌) கற்றூண்களிலும்‌, கற்பலகைகளிலும்‌ 
செதுக்கப்பட்டுள்ளதைக்‌ குறிப்பிடுகின்றதேயொழிய, கற்பாறை 
ஆணைகளைப்பற்றிக்‌ குறிப்பு எதுவுமில்லை; மேற்கூறிய 
கற்றூண்‌ ஆணையில்‌ அசோகர்‌ தாம்‌ செய்த எல்லா 
அறங்களையும்‌ பெளத்த மதம்‌ பரவுவதற்குத்‌ தாம்‌ ஆற்றிய 
தொண்டினையும்‌ குறிப்பிடவேயில்லை. ஆனால்‌, அவை 
இரண்டாவது கற்பாறை ஆணையிலும்‌, பதின்மூன்றாவது 
கற்பாறை ஆணையிலும்‌ விளக்கமாகக்‌ கூறப்பட்டுள்ளன. 
எனவே கற்றூண்‌ ஆணைகள்‌ காலத்தால்‌ முந்தையவை. 

ஆனால்‌, பேராசிரியர்‌ ௩ சத்தியநாதய்யர்‌ கற்பாறை 
ஆணைகளே முதன்முதல்‌ வெளியிடப்பட்டவை என்று 
கூறுகிறார்‌. இதற்குக்‌ கூறப்படும்‌ காரணங்கள்‌ யாவையெனில்‌ 
அசோகரது 13-ஆம்‌ ஆட்சியாண்டிற்குப்பின்‌ கற்பாறை 
ஆணைகள்‌ வெளியிடப்படவில்லை என்பதும்‌, ஏழாவது 
கற்றூண்‌ ஆணையில்‌ அது வரையப்படுவதைப்பற்றிய 
குறிப்புத்தான்‌ உள்ளதென்பதும்‌, 14-வது கற்பாறை ஆணையில்‌ 
அசோகர்‌ தம்‌ ஆணைகளைச்‌ சுருக்கியும்‌, விரித்தும்‌, 


நடுத்தரமாகவும்‌ வரையும்‌ எல்லா இடத்திலும்‌, 
எல்லாவற்றையும்‌ சொல்லவில்லை என்று கூறப்படுவதும்‌, 
கற்றூாண்‌ ஆணைகளில்‌, கற்பாறை ஆணைகளில்‌ 


குறிப்பிட்டுள்ளதை விளக்கிக்‌ கூறியிருப்பதும்‌ ஆகும்‌. 
உதாரணமாகத்‌ தர்மத்தை வளர்ப்பது பற்றியும்‌, அகிம்சையைப்‌ 
பின்பற்றுவது பற்றியும்‌ கற்பாறை ஆணைகள்‌ சொல்வதைக்‌ 
கற்றூண்‌ ஆணைகள்‌ ஐந்தும்‌, ஏழும்‌ விரித்துக்‌ கூறுகின்றன. 
இவ்வடிப்படையில்‌ கற்பாறை ஆணைகள்‌ அசோகரது 
பன்னிரண்டு, பதின்மூன்றாம்‌ ஆட்சியாண்டுகளில்‌ 
வெளியிடப்பட்டிருக்கலாமென்றும்‌ (அதாவது ஏறக்குறைய கி.மு. 

256-60) கற்றூண்‌ ஆணைகள்‌ இருபத்தாறு, இருபத்தேழாம்‌ 
ஆட்சியாண்டுகளில்‌ (ஏறக்குறைய கி.மு. 242-ல்‌) 
வெளியிடப்பட்டிருக்கலாமென்றும்‌ பேராசிரியர்‌ சத்தியநாதய்யர்‌ 
கூறுகிறார்‌. பேராசிரியர்‌ ராதாகுமுத்‌ முகர்ஜியும்‌ இக்கருத்தையே 
கொண்டுள்ளார்‌. இதுதான்‌ உண்மை என்று நமக்குத்‌ 
தோன்றுகிறது. 

சிறிய கற்பாறை ஆணைகளின்‌ (Minor Rock  Edicts) 
காலத்தைப்பற்றிக்‌ குறிப்பிடும்போது அவற்றில்‌ முதலாவது 
ஆணையின்‌ சில பிரதிகளில்‌ அசோகர்‌ தம்‌ ஆணைகளைக்‌ 
கற்பாறைகளிலும்‌, கற்றூண்களிலும்‌ வரைய விரும்பியதைக்‌ 
கூறுவதாலும்‌, இரண்டாவது ஆணை அசோகரது தர்மத்தைச்‌ 
சுருக்கமாய்க்‌ கூறுவதாலும்‌ அவை கி.மு. 257-ல்‌ வெளியிடப்‌ 
பட்டிருக்கவேண்டுமெனப்‌ பேராசிரியர்‌ சத்தியநாதய்யர்‌ 
கருதுகின்றார்‌. பாப்ரு ஆணை (Bhabru Edict) அசோகர்‌ பெளத்த 
சமயத்தில்‌ சேர்ந்தபின்‌ வெளியிடப்பட்டது. சிறிய கற்பாறை 
ஆணை களும்‌, பாப்ரு ஆணையும்‌ தொடக்கத்திலேயே 
வெளியிடப்பட்டவை எனக்கொள்ளலாம்‌. இரண்டு கலிங்கக்‌ 
கல்வெட்டுகளும்‌ கி.மு. 257-6-ல்‌ வெளியிடப்பட்டிருக்க 
வேண்டும்‌. கற்பாறை ஆணைகளைவிட இவை 
முந்தையவையே. மூன்றாவது பெளத்த மாநாட்டைப்‌ பற்றிக்‌ 
கூறும்‌ சிறிய கற்றூண்‌ ஆணைகள்‌ நான்கும்‌ கி.மு. 242-க்கும்‌ 
232-க்கும்‌ இடைப்பட்ட காலத்தில்‌ வரையப்பட்டவை எனத்‌ 
தோன்றுகிறது. ரும்மிந்தெய்க்‌ கற்றூண்‌ ஆணை அசோகரது 20- 
வது ஆட்சியாண்டில்‌ வெளியிடப்பட்டது. நிக்லீவா கல்வெட்டும்‌ 
அதே காலத்தைச்‌ சேர்ந்ததுதான்‌. 

அடிப்படைச்‌ சான்றுகள்‌ 


அசோகருடைய வரலாற்றினை அறிய நமக்கு மிகவும்‌ 
பயன்படும்‌ சான்றுகள்‌ அவர்‌ வெளியிட்ட ஆணைகளே. அவை 
யாவும்‌ அவருடைய பேரரசில்‌ பலவிடங்களில்‌ கற்பாறைகளிலும்‌, 
கற்றூாண்களிலும்‌ வரையப்பட்டுள்ளன. அவை காணப்படும்‌ 
இடங்களிலிருந்து அவரது பேரரசின்‌ பரப்பினை ஓரளவு எளிதாக 
அறிய முடிகின்றது. கண்டுபிடிக்கப்பட்டுள்ள கல்வெட்டுகளில்‌ 
ஒன்று அராமிய மொழியிலும்‌, பிற பாலி மொழியிலும்‌ உள்ளன. 
வடமேற்குப்‌ பகுதியில்‌ காணப்படும்‌ கல்வெட்டுகள்‌ கரோஷ்டி 
எழுத்திலும்‌, பிற இடங்களில்‌ உள்ளவை பிராமி எழுத்திலும்‌ 

வெளியிடப்பட்டுள்ளன. 

பேரரசனுக்கே உரிய கம்பீரமான நடையில்‌ அசோகரின்‌ 
கல்வெட்டுகள்‌ வரையப்பட்டுள்ளன. சில கல்வெட்டுகளில்தாம்‌ 
அசோகருடைய பெயர்‌ காணப்படுகின்றது. 

பிறவற்றில்‌ அவருடைய பட்டப்பெயர்களே உள்ளன. சுருங்கக்‌ 
கூறுமிடத்து அசோகரது புகழை நமக்கு எடுத்துக்காட்டும்‌ அவர்‌ 
கல்வெட்டுகள்‌, கல்வெட்டு வரலாற்றிலேயே சிறப்பான 
இடத்தைப்‌ பெற்றுள்ளன. 
சிறிய கற்பாறை ஆணைகள்‌ (Minor Rock Edicts) 


முதலாவது சிறிய கற்பாறை ஆணை அசோகர்‌ 
சமயத்துறையில்‌ படிப்படியாக அடைந்த முன்னேற்றத்தைக்‌ 
கூறுவதுடன்‌ ஆன்மிகத்‌ துறையில்‌ தொடர்ச்சியான முயற்சியின்‌ 
சிறப்பினை விளக்குகின்றது. இரண்டாவது சிறிய கற்பாறை 
ஆணை அசோகருடைய நல்வழியை விளக்குகின்றது; 
பெற்றோருக்குக்‌ கீழ்ப்படிதல்‌, எல்லா உயிர்களிடத்தும்‌ அன்பு 
கொள்ளல்‌, உண்மையே பேசுதல்‌, ஆசிரியருக்கு அடிபணிதல்‌, 
உறவினரைத்‌ தக்கவாறு உபசரித்தல்‌ முதலியன 
வலியுறுத்தப்படுகின்றன. பாப்ரு ஆணை (Bhabru Edict) அசோகர்‌ 
பெளத்த சமயத்தைச்‌ சேர்ந்தவர்‌: அதில மிக்க ஈடுபாடு 
கொண்டவர்‌ என்பதை ஐயமறக்‌ காட்டுகின்றது. மேலும்‌ அதில்‌ 
அசோகர்‌ பெளத்த வேதத்தின்‌ சில பகுதிகளைக்‌ குறிப்பிட்டு 
அவற்றைத்‌ துறவிகளும்‌, சாதாரண பெளத்தர்களும்‌ நன்கு 
கற்கவேண்டும்‌ என வற்புறுத்துகிறார்‌. 

கற்பாறை ஆணைகள்‌ (Rock Edicts) 


முதலாவது கற்பாறை ஆணையில்‌ அசோகர்‌ 
கொல்லாமையை வலியுறுத்துகிறார்‌. உணவிற்காகவோ, 
வேள்விக்காகவோ அல்லது வேறு கொண்டாட்டங்களுக்கோ 
விலங்குகளைக்‌ கொல்லக்கூடாது என்று ஆணையிட்டதுடன்‌ 


தம்‌ அரண்மனையில்‌ உணவிற்காக ஆயிரக்கணக்கான 
விலங்குகள்‌ கொல்லப்பட்டு வந்ததை நிறுத்தி மூன்றாகக்‌ 
குறைத்துக்கொண்டு அதையும்‌ எதிர்காலத்தில்‌ 


நிறுத்திவிடுவதாக அசோகர்‌ உறுதி கூறுகின்றார்‌. இரண்டாவது 
கற்பாறை ஆணையில்‌ அசோகர்‌ தம்‌ நாட்டிலும்‌ அடுத்துள்ள 
சோழ, பாண்டிய, சத்தியபுத்திர கேரளபுத்திர நாடுகளிலும்‌, 

பிறநாடுகளிலும்‌ மனிதர்களுக்கும்‌, விலங்குகளுக்கும்‌ ஏற்படும்‌ 
நோய்களை நீக்குவதற்கான மருந்து மூலிகைகள்‌, வேர்கள்‌ 
முதலியவற்றைப்‌ பயிரிட்டும்‌, சாலைகளில்‌ நிழல்‌ தரும்‌ 
மரங்களை நட்டும்‌, கிணறுகளை வெட்டிவைத்தும்‌ எல்லா 
உயிர்களும்‌ இன்புறும்படி செய்ததைக்‌ கூறுகின்றார்‌. மூன்றாவது 
கற்பாறை ஆணையில்‌ மாநிலத்‌ தலைவர்கள்‌, மாவட்டத்‌ 
தலைவர்கள்‌ உட்பட தமது அரசாங்க அலுவலர்களை நிர்வாகக்‌ 
காரணத்திற்காகவும்‌, தம்‌ நல்வழிக்‌ கோட்பாட்டைப்‌ பரப்பும்‌ 
பொருட்டும்‌ ஐந்தாண்டிற்கு ஒருமுறை (இட) மாற்றம்‌ 
செய்வதைப்பற்றி அசோகர்‌ கூறுகின்றார்‌. இக்கல்வெட்டில்‌ 
அசோகர்‌ அந்தணர்கள்‌, துறவிகள்‌, நண்பர்கள்‌ 
முதலியோரிடத்தில்‌ அன்புடன்‌ நடந்துகொள்ள வேண்டியதையும்‌, 
சிக்கனத்தையும்‌ வலியுறுத்துகிறார்‌. நான்காவது கற்பாறை 
ஆணையில்‌ அசோகர்‌ தம்‌ முயற்சியால்‌ பல நூற்றாண்டுகளில்‌ 
காணாத அளவிற்கு மக்கள்‌ நல்வழியில்‌ அல்லது தர்மத்தில்‌ 
முன்னேற்றம்‌ அடைந்துள்ளதைக்‌ கண்டு மகிழ்ந்து தம்‌ 
குலத்தோர்‌ தொடர்ந்து தம்‌ பணியை ஆற்றுவார்கள்‌ எனக்‌ 
கூறுகின்றார்‌. 


ஐந்தாவது கற்பாறை ஆணையில்‌ அசோகர்‌ தர்ம 
மகாமாத்திரர்களை நியமித்தது பற்றியும்‌, அவர்களது 
பணிகளையும்‌ குறிப்பிடுகின்றார்‌. ஆறாவது கற்பாறை 
ஆணையில்‌ அசோகர்‌ குடிகளின்‌ நலத்தைப்பற்றிய 
செய்திகளைத்‌ துரிதமாக அவ்வப்பொழுது தமக்குத்‌ 
தெரிவிப்பதற்காகச்‌ செய்துள்ள ஏற்பாட்டைக்‌ குறிப்பிடுவதுடன்‌ 
தம்‌ கீழ்ப்‌ பணிபுரிவோர்‌ தம்மைப்போன்றே தளராது எல்லா 
மக்களின்‌ நலத்திற்காகப்‌ பாடுபடவேண்டும்‌ என்றுரைக்கின்றார்‌. 
ஏழாவது கற்பாறை ஆணையில்‌ அசோகர்‌ புலனடக்கத்தையும்‌, 
மனத்‌ தூய்மையையும்‌, நன்றியையும்‌, தர்மத்தில்‌ நிலையான 
ஈடுபாட்டையும்‌ வலியுறுத்துகின்றார்‌. எட்டாவது கற்பாறை 
ஆணையில்‌ இதற்கு முன்பு மன்னர்கள்‌ பொழுதுபோக்கிற்காக 
உல்லாசப்‌ பயணம்‌ செய்வதும்‌, வேட்டையாடுவதும்‌ 
பழக்கமென்றும்‌, ஆனால்‌, தாமோ பத்தாம்‌ ஆட்சியாண்டிலிருந்து 
புத்தகயா முதலிய தலங்களுக்குப்‌ புனித யாத்திரை செய்து 
வருவதாகவும்‌, அதுமிக்க பயனுடையதாக உள்ளதென்றும்‌ 
அசோகர்‌ குறிப்பிடுகின்றார்‌. ஒன்பதாவது கற்பாறை ஆணையில்‌ 

மாந்தர்‌ தாம்‌ நோய்வாய்ப்பட்டிருக்கும்‌ பொழுதும்‌, 
திருமணத்தின்‌ பொழுதும்‌, குழந்தைகள்‌ பிறந்த பொழுதும்‌, 
பிரயாணம்‌ தொடங்கும்‌ முன்பும்‌ பல சடங்குகளைச்‌ 
செய்கின்றனர்‌; ஆனால்‌, அவற்றினால்‌ பயன்‌ எதுவும்‌ இல்லை; 
உண்மையான, பொருளுள்ள சடங்குகள்‌ யாதெனில்‌ 
அடிமைகளையும்‌, பணியாள்களையும்‌ நன்கு நடத்துவது, 
ஆசிரியருக்கு மரியாதை செய்தல்‌, எல்லா உயிர்களிடத்தும்‌ 
கருணைகாட்டல்‌, அந்தணர்களையும்‌, துறவிகளையும்‌ 
ஆதரித்தல்‌ ஆகிய இவையேயென அசோகர்‌ விளம்புகின்றார்‌. 

பத்து, பதினொன்றாவது கற்பாறை ஆணைகளில்‌ அசோகர்‌ 
தாம்‌ கூறும்‌ தர்மத்தைக்‌ கடைப்பிடிப்பதே உண்மையான 
புகழும்‌, அறமும்‌ ஆகுமென மொழிகின்றார்‌. பன்னிரண்டாவது 


கற்பாறை ஆணை சமயப்பொறைக்கு அசோகர்‌ 
இலக்கணமாய்த்‌ திகழ்வதுடன்‌ அவரது பரந்த உள்ளத்தை 
எடுத்துக்காட்டுகின்றது. பதின்மூன்றாவது கற்பாறை 


ஆணையில்‌ அசோகர்‌ கலிங்கப்போரின்‌ வருந்தத்தக்க 
நிகழ்ச்சிகளைக்‌ கூறுவதுடன்‌ தர்மத்தின்‌ வெற்றியே தலையாய 
வெற்றியென விளம்புகின்றார்‌. மேலும்‌ அக்‌ கல்வெட்டில்தான்‌ 
பிற நாடுகளுக்குச்‌ சமயப்‌ பரப்புக்‌ குழுவினரை அனுப்பியதையும்‌ 
குறிப்பிடுகின்றார்‌. மேற்கூறிய பதின்மூன்று கற்பாறை 
ஆணைகளுக்கும்‌ பிற்சேர்க்கையாக அமைந்துள்ளது 
பதினான்காம்‌ கற்பாறை ஆணை. அதில்‌ தம்‌ தர்ம வழியை 
மக்கள்‌ கடைப்பிடித்து நல்வாழ்வு வாழ்வதற்காகவே தம்‌ 
ஆணைகளைக்‌ கல்லில்‌ வெட்டியதாக அசோகர்‌ கூறுகின்றார்‌. 
கலிங்க நாட்டில்‌ காணப்படும்‌ இரு கற்பாறை ஆணைகளில்‌ 
அசோகர்‌ கலிங்க மக்களைக்‌ குறிப்பாக எல்லையில்‌ வாழும்‌ 
நாகரிகமற்ற மக்களை எவ்வாறு ஆட்சி செய்ய வேண்டுமெனத்‌ 
தம்‌ அதிகாரிகளுக்கு விடுத்த செய்தி காணப்படுகின்றது. 
அசோகர்‌ தம்‌ குடிமக்களிடம்‌ கொண்டிருந்த பேரன்பை 
இக்கல்வெட்டுகள்‌ நன்கு புலப்படுத்துகின்றன. தாம்‌ 
கலிங்கத்தை வென்ற செய்தியை அசோகர்‌ இவற்றில்‌ 
குறிப்பிடவேயில்லை. 
கற்றூண்‌ ஆணைகள்‌ (Pillar Edicts) 

முதலாவது கற்றூண்‌ ஆணையில்‌ அசோகர்‌ தம்மைப்‌ 
போன்றே தம்முடைய பிரதிநிதிகளும்‌ அறவழியில்‌ நின்று 


Click & Join - https://t.me/tamilbooksworld 


If you want more free eBooks 
பிறரையும்‌ அவ்வழியிலேயே செல்லச்‌ செய்யும்‌ கடமையை 
வலியுறுத்துகின்றார்‌. இரண்டாவது கற்றூண்‌ ஆணையில்‌ 
அசோகர்‌ தம்‌ தர்மவிதியின்‌ சாரத்தைக்‌ கூறுவதுடன்‌ அதைத்‌ 


தாம்‌ எவ்வெவ்வழியில்‌ பின்பற்றினார்‌ என்பதையும்‌ 
குறிப்பிடுகிறார்‌. மூன்றாவது கற்றூண்‌ ஆணையில்‌ பேரரசர்‌ 
ஒவ்வொருவரும்‌ தன்‌ செயல்களை நன்கு ஆய்தல்‌ 


வேண்டுமென்றும்‌, அழிவைத்‌ தேடும்‌ தீய குணங்களை 
நீக்கவேண்டுமென்றும்‌ உரைக்கின்றார்‌. நான்காவது கற்றூண்‌ 
ஆணையில்‌ அசோகர்‌ மாநிலத்‌ தலைவர்களின்‌ (Governors) 
அதிகாரங்களையும்‌, கடமைகளையும்‌ விவரிக்குங்கால்‌ ஒரு 
செவிலித்‌ தாய்‌ எப்படித்‌ தன்னிடம்‌ ஒப்படைக்கப்பட்ட குழந்தை 
மகிழ்ச்சியுடன்‌ இருக்க முயல்வாளோ அவ்வண்ணமே 
அவர்களும்‌ தங்களிடம்‌ ஒப்படைக்கப்பட்டுள்ள மக்களின்‌ 
நலத்திற்கும்‌, மகிழ்ச்சிக்கும்‌ பாடுபடவேண்டுமென 
வலியுறுத்துகிறார்‌. ஐந்தாவது கற்றூண்‌ ஆணையில்‌ அசோகர்‌ 
அகிம்சையின்‌ வளர்ச்சிக்காகத்‌ தாம்‌ எடுத்துக்கொண்ட 
நடவடிக்கைகளை விளக்குகின்றார்‌. மேலும்‌ அக்கல்வெட்டில்‌ 
ஆண்டுதோறும்‌ தண்டிக்கப்பட்டுச்‌ சிறையில்‌ வாடும்‌ 
கைதிகளைத்‌ தாம்‌ விடுவித்து வந்ததையும்‌ குறிப்பிடுகின்றார்‌. 
ஆறாவது கற்றூண்‌ ஆணை பன்னிரண்டாவது கற்பாறை 
ஆணையின்‌ கருத்தை எதிரொலிப்பதுபோல்‌ உள்ளது. 
ஒவ்வொருவரும்‌ தங்களது சொந்த மதத்தைப்‌ பின்பற்ற 
வேண்டியதன்‌ அவசியத்தை அசோகர்‌ வற்புறுத்துகின்றார்‌. 


அசோகரது கல்வெட்டாணைகளில்‌ மிகவும்‌ நீண்டதும்‌, மிகவும்‌ 
முக்கியமானதும்‌ ஏழாவது கற்றூண்‌ ஆணையே. அதில்‌ மற்றக்‌ 
கல்வெட்டுகளில்‌ காணப்படும்‌ கருத்துகளும்‌, வார்த்தைகளும்‌ 
திரும்பக்‌ காணப்படுகின்றன. தம்‌ ஆட்சியின்‌ பெரும்‌ பகுதியில்‌ 
தாம்‌ போதித்து வந்த தர்மத்தின்‌ வளர்ச்சிக்காகத்‌ தாம்செய்த பல 
பணிகளை அசோகர்‌ தொகுத்துரைக்கின்றார்‌. 


சிறிய கற்றூண்‌ ஆணைகள்‌ (Minor Pillar Edicts) 

சாரநாத்‌ சிறிய கற்றூண்‌ ஆணையில்‌ அசோகர்‌ சங்கத்தைப்‌ 
பிளவுபடுத்த முயலும்‌ உறுப்பினர்‌ வெள்ளாடை அணிந்து 
வெளியில்‌ வாழவேண்டிய கடுமையான தண்டனைக்கு 
ஆளாவார்‌ என எச்சரிக்கின்றார்‌. கெளசாம்பி ஆணையிலும்‌ 
அதையே பேரரசர்‌ கூறுகின்றார்‌. சாஞ்சி ஆணையில்‌ அதே 

எச்சரிக்கையை விடுப்பதுடன்‌ சங்கம்‌ பிளவுபடாதிருப்பதே தமது 
விருப்பம்‌ என்பதையும்‌ எடுத்துரைக்கின்றார்‌. அரசியின்‌ ஆணை 
(The Queens Edict) அசோகரின்‌ இரண்டாவது அரசியின்‌ 
அறச்செயல்‌ பற்றியது. ர௬ும்மிந்தெய்‌ சிறிய கற்றூண்‌ ஆணை 
அசோகர்‌ புத்தர்‌ பிறந்த இடத்திற்கு யாத்திரை சென்றதையும்‌. 
அங்கு வசூலிக்கப்பட்டு வந்த நிலவரியை எட்டில்‌ ஒன்றாகக்‌ 
குறைத்ததையும்‌ சமயத்‌ தீர்வுகளைத்‌ தவிர்த்ததையும்‌ 
குறிப்பிடுகின்றது. நிக்லீவா கற்றூண்‌ ஆணை அசோகர்‌ 
கொணாகமானா புத்தத்‌ தூபியை விரிவுபடுத்திக்‌ கட்டியதைக்‌ 
கூறுகின்றது. பராபர்‌ குகைக்‌ கல்வெட்டுகள்‌ அசோகர்‌ 
ஆஜீவிகர்களுக்குக்‌ குகை இல்லங்களை அளித்து ஆதரித்ததைக்‌ 
கூறுகின்றன. காண்டஹார்‌ இருமொழிக்‌ (Bilingual) கல்வெட்டும்‌ 
அசோகரால்‌ வெளியிடப்பட்டதே. அது கிரேக்க, அராபிய 
மொழிகளில்‌ உள்ளது. அம்மொழிகளைப்‌ பேசிய மக்கள்‌ 
அக்காலத்தில்‌ ஆப்கானிஸ்தானத்தில்‌ காண்டஹார்‌ பகுதியில்‌ 
வாழ்ந்து வந்ததையும்‌, அவர்கள்‌ அசோகர்‌ ஆட்சியின்கீழ்‌ 
இருந்ததையும்‌ அக்கல்வெட்டுப்‌ புலப்படுத்துகின்றது. பத்தாம்‌ 
ஆட்சியாண்டில்‌ வெளியிடப்பட்ட மேற்கூறிய கல்வெட்டில்‌ 
அசோகர்‌ தாம்‌ தர்மத்தைப்‌ பரப்பத்‌ தொடங்கியதையும்‌, அதன்‌ 
விளைவாக மக்கள்‌ அறவழியில்‌ சென்றதையும்‌, உயிர்‌ வதையை 
நிறுத்தியதையும்‌, தன்னடக்கத்தைப்‌ பெற்றதையும்‌, தீயவை 
நலிந்ததையும்‌ கூறுவதுடன்‌ அகிம்சைக்‌ கோட்பாட்டைத்‌ தம்‌ 
வாழ்க்கையில்‌ எவ்வாறு கடைப்பிடித்தார்‌ என்பதையும்‌ 
குறிப்பிடுகிறார்‌.” 
(* Romila Thapar op. cit. p. 260 and Radha Kumud Mookerji, Asoken 
Inscriptions A commentary Appendix A) 
இவை தவிர தட்சசீலம்‌, எற்றகுடி, கவிமாத்‌, பால்கீகுண்டு, 
குஜர்ரா, அமராவதி முதலிய இடங்களில்‌ அசோகருடைய 
கல்வெட்டுகளின்‌ பிரதிகள்‌ கண்டுபிடிக்கப்பட்டுள்ளன.* 
(* Radha Kumud Mookerjiop. cit.) 
எற்றகுடிப்‌ பிரதிகளில்‌ சில புதிய செய்திகள்‌ உள்ளன. தம்‌ 
தர்மத்தைப்‌ பரப்ப ராஜுகர்கள்‌ (மாகாணத்‌ தலைவர்கள்‌), 
மகாமாத்திரர்கள்‌, ராஷ்டிரிகர்கள்‌ முதலிய அதிகாரிகளைக்‌ 
கருவியாக கொண்டதைக்‌ கூறுவதுடன்‌ அசோகர்‌ ஆசிரியர்கள்‌, 

மாணவர்களை எவ்வாறு நல்வழியில்‌ பயிற்றுவிக்க 
வேண்டுமென்பதை வவலியுறுத்துகின்றார்‌.* 
(* Radha Kumud Mookerji, Asoken Inscriptions, Appendix A.) 

உத்தரப்பிரதேசத்தில்‌ சூனார்‌ அருகேயுள்ள அரவ்ரா குன்றில்‌ 
அசோகருடைய சிறிய கற்பாறை ஆணைகளின்‌ பிரதி 
கண்டுபிடிக்கப்பட்டுள்ளது. அதில்‌ பிற கல்வெட்டுக்களில்‌ 
இல்லாத ஓர்‌ அரிய செய்தி உள்ளது. அசோகர்‌ புத்த 
பெருமானின்‌ அஸ்தியைத்‌ தக்க இடத்தில்‌ வைத்துப்‌ 
பாதுகாத்ததை முதன்‌ முறையாக அறிகிறோம்‌. 

அசோகருடைய கல்வெட்டுகள்‌ சமயத்தைப்பற்றி அவர்‌ 
வெளியிட்ட ஆணைகள்‌ இருப்பினும்‌ அவற்றில்‌ அவருடைய 
வாழ்க்கை, ஆட்சிமுறை, போர்‌ முதலியவை பற்றிய அரிய பல 
செய்திகள்‌ உள்ளன. பிற கல்வெட்டுகளில்‌ பொதுவாகக்‌ 
காணப்படும்‌ சில குறைகள்‌ அசோகருடைய கல்வெட்டுகளில்‌ 
உள்ளன. உதாரணமாக கலிங்கப்‌ போரைப்பற்றிக்‌ கூறும்‌ 13-வது 
கற்பாறை ஆணை அப்போரின்‌ காரணத்தைப்‌ பற்றி எதுவும்‌ 
கூறவில்லை. அசோகருடைய சமயப்‌ பணியின்‌ விளைவுகள்‌ 
பெரிதும்‌ மிகைப்படுத்திக்‌ கூறப்பட்டுள்ளன. கல்வெட்டுகள்‌ 
அசோகருடைய வரலாற்றிற்கு மிக முக்கியமான சான்றுகளாக 
இருப்பினும்‌ அவற்றைக்‌ கொண்டு மட்டும்‌ அவருடைய முழு 
வரலாற்றினை அறிய முடியாது; பெளத்த மத நூல்கள்‌, 
புராணங்கள்‌, அர்த்தசாஸ்திரம்‌ முதலியவற்றின்‌ துணையும்‌ 
வேண்டும்‌. 


தீபவம்சம்‌, மகாவம்சம்‌ என்பவை இலங்கையில்‌ பெளத்த 
சமயம்‌ வளர்ந்த வரலாறுகளைக்‌ கூறும்‌ நூல்களாகும்‌. இவை 
பாலி மொழியில்‌ செய்யுள்‌ வடிவில்‌ இயற்றப்பட்டவை. 
தீபவம்சம்‌ கி.மு. மூன்றாம்‌ நூற்றாண்டிற்கும்‌, கி.பி. நான்காம்‌ 


நூற்றாண்டிற்கும்‌ இடைப்பட்ட காலத்தில்‌ 
தொகுக்கப்பட்டதென்றும்‌, மகாவம்சம்‌ கி.பி. ஐந்தாம்‌ 
நூற்றாண்டில்‌ எழுதப்பட்டதென்றும்‌ அறிஞர்கள்‌ 

கருதுகின்றனர்‌.* 
(* Romila Thapar, op. cit. p.s; AL. Basham, The wonder that was 
India, p. 268) 


இவ்விரு நூல்களும்‌ அதற்கு முன்னர்‌ எழுதப்பட்ட நூல்களின்‌ 

அடிப்படையில்‌ எழுதப்பட்டவை. இலங்கையில்‌ பெளத்த மத 
வளர்ச்சியினைக்‌ கூறும்‌ இந்நூல்கள்‌. அசோகர்‌ பெளத்த 
சமயத்தில்‌ சேர்ந்தது, அம்மதம்‌ பரவுவதற்காக அவர்‌ ஆற்றிய 
பணிகள்‌, பாடலிபுத்திரத்தில்‌ நடைபெற்ற மூன்றாவது பெளத்த 
மகாநாடு, இலங்கைக்குச்‌ சமயப்‌ பரப்புக்‌ குழுவை அனுப்பியது 
முதலியவை பற்றி அரிய விவரங்களைக்‌ கூறுகின்றன. ஆனால்‌, 
அசோகரின்‌ கலிங்கப்‌ போரைப்பற்றுயோ அல்லது அவர்‌ மேற்கு 
நாடுகளுக்கு அனுப்பிய சமயப்‌ பரப்புக்‌ குழுவைப்‌ பற்றியோ 
இந்நூல்களில்‌ குறிப்பு எதுவுமில்லை. மேலும்‌ செய்திகள்‌ சில 
மிகைப்படுத்தப்பட்டும்‌, சில திரிக்கப்பட்டும்‌, சில 
கற்பனையாகவும்‌ உள்ளன. இருந்தபொழுதிலும்‌ இந்நூல்கள்‌ 
இரண்டும்‌ அசோகர்‌ வரலாற்றினை அறிய இன்றியமையாதது. 

இந்தியாவில்‌ மட்டுமின்றி நேபாளம்‌, திபெத்‌, சீனா முதலிய 
நாடுகளில்‌ அசோகரைப்‌ பற்றிப்‌ பிற்காலத்தில்‌ நூல்கள்‌ 
எழுதப்பெற்றன. ஆனால்‌, அவை பெரும்பாலும்‌ பரம்பரைக்‌ 
கதைகளாகும்‌. இருப்பினும்‌ அவற்றை முற்றிலும்‌ பயனற்ற 
கற்பனை எனத்‌ தள்ளிவிட முடியாது. அத்தகைய நூல்களில்‌ 
குறிப்பிடத்தக்கவை திவ்வியாவதானம்‌, அசோகாவதானம்‌ 
முதலியவையாம்‌. தாரநாதன்‌ எழுதிய திபெத்திய வரலாறும்‌ 
மெளரியர்களைப்‌ பற்றிய சில அரிய செய்திகளைக்‌ 
கூறுகின்றது. 

சந்திரகுப்த மெளரியர்‌ காலத்தில்‌ கெளடில்யனால்‌ 
இயற்றப்பட்ட அர்த்தசாஸ்திரம்‌ அசோகர்‌ ஆட்சி முறையை 
அறிய மிகவும்‌ உதவியாக உள்ளது. அர்த்தசாஸ்திரத்தின்‌ 
முதற்பகுதி அரசன்‌, அமைச்சர்‌ குழு, அரசாங்கத்தின்‌ பல்வேறு 
துறைகள்‌ முதலியவற்றினையும்‌; இரண்டாம்‌ பகுதி, 
பொருளியல்‌ (சிவில்‌), குற்றவியல்‌ (கிரிமினல்‌) சட்டங்களையும்‌, 
மூன்றாம்‌ பகுதி பன்னாட்டுச்‌ சட்டம்‌, அரசியல்‌ சூழ்ச்சி, போர்‌ 
முதலியவற்றைப்‌ பற்றியும்‌ கூறுகின்றது. அசோகர்‌ காலத்து 
ஆட்சி முறை பொருளாதார சமூக நிலை முதலியவற்றை 
அறிந்துகொள்வதற்கும்‌. அவருடைய கல்வெட்டுகளைப்‌ 
புரிந்துகொள்வதற்கும்‌ அர்த்தசாஸ்திரம்‌ இன்றியமையாதது. 
அதைப்போன்றதே மெகஸ்தனிஸ்‌ எழுதிய இண்டிகாவும்‌. அதில்‌ 
அர்த்தசாஸ்திரத்தில்‌ காணப்படாத சில அரிய செய்திகள்‌ 
உள்ளன. ஆனால்‌, அந்நூல்‌ முழுவதும்‌ இல்லாதது ஒரு 

பெருங்குறையாகும்‌. மெகஸ்தனிஸ்‌ யார்‌ எதைச்‌ சொன்னாலும்‌ 
நம்பக்கூடியவன்‌ என்பது அவன்‌ நூலிலிருந்து தெரிகின்றது. 

இவை தவிர மெளரியர்கள்‌ காலத்தில்‌ வெளியிடப்பட்ட செம்பு, 
வெள்ளி நாணயங்களும்‌, வடமேற்கு இந்தியாவிலும்‌, கங்கைச்‌ 
சமவெளியிலும்‌ நடைபெற்ற புதை பொருள்‌ ஆராய்ச்சிகளும்‌, 
சாரநாத்‌, சாஞ்சி, நந்தன்கார்‌, தெளலி, கால்சிராம்‌ பூர்வா போன்ற 
இடங்களில்‌ காணப்படும்‌ கலைச்‌ சின்னங்களும்‌ அசோகர்‌ 
வரலாற்றை அறியப்‌ பெரிதும்‌ பயன்படுகின்றன. 

இளமைப்‌ பருவம்‌ 


அசோகரது தந்தையான பிந்துசாரருக்குப்‌ பதினாறு 
மனைவியர்‌ இருந்தன என்றும்‌, அவர்கள்‌ மூலம்‌ அவருக்கு 
நூற்றியோரு பிள்ளைகள்‌ பிறந்தார்கள்‌ என்றும்‌, அசோகரின்‌ 
தாயான தம்மா அல்லது தர்மா பட்டத்தரசியாகத்‌ 
திகழ்ந்தாளென்றும்‌ தீபவம்சமும்‌, மகாவம்சமும்‌ கூறுகின்றன. 
அசோகாவதானம்‌ அசோகருடைய தாயைப்பற்றிக்‌ கூறும்போது 
அவள்‌ பெயர்‌ சுபத்திராங்கி என்றும்‌, அவள்‌ சம்பா நகர 
அந்தணன்‌ ஒருவனின்‌ மகளென்றும்‌, தொடக்கத்தில்‌ பிந்துசாரர்‌ 
அவளைப்‌ புறக்கணித்ததாகவும்‌, பின்னர்‌ அன்பு காட்டியதாகவும்‌, 
அதனால்‌ தனக்குப்‌ பிறந்த முதல்‌ மகனை அவள்‌ 'அசோகா' 
(துக்கமற்றவன்‌) என்றழைத்ததாகவும்‌, அடுத்துப்‌ பிறந்த மகனை 
விடாசோகா (துக்க மறுத்தவன்‌) என்று பெயரிட்டதாகவும்‌ 
கூறுகின்றது. திவ்வியாவதானமும்‌ ஏறக்குறைய அதே 
செய்தியைத்தான்‌ கூறுகின்றது. அசோகரின்‌ தாயின்‌ பெயர்‌ 
ஜனபத கல்யாணி என்றும்‌, அவள்‌ அசோகரை ஈன்றெடுக்கும்‌ 
முன்பு ஆஜீவக முனிவர்‌ ஒருவரால்‌ வாழ்த்தப்பட்டாள்‌ என்றும்‌ 
அதில்‌ கூறப்பட்டுள்ளது. 

அசோகரின்‌ தாய்‌ செல்யூகஸ்‌ நிகேடரின்‌ குலத்தில்‌ 
தோன்றியவளா என்ற ஐயமும்‌ சிலருக்கு ஏற்பட்டுள்ளது. 
சந்திரகுப்த மெளரியர்‌ காலத்திலிருந்து அசோகர்‌ காலம்‌ வரை 
மெளரிய மன்னர்களுக்கும்‌, கிரேக்க மன்னர்களுக்கும்‌ 
நெருங்கிய தொடர்பு இருந்து வந்தது. ஆனால்‌, செல்யூகஸ்‌ 
நிகேடரின்‌ மகளைத்‌ திருமணம்‌ செய்து கொண்டது 
சந்திரகுப்தரா அல்லது அவர்‌ மகன்‌ பிந்துசாரரா என்பது 
இதுவரையில்‌ தெளிவடையவில்லை. அசோகருடைய 
கல்வெட்டுகளில்‌ அவர்‌ தாய்‌ கிரேக்கக்‌ குலத்தைச்‌ சேர்ந்தவள்‌ 

என்பதற்கு எத்தகைய குறிப்புமில்லை. மேற்கூறிய வேறு 
ஆதாரங்களை ஆராயும்போது அசோகரின்‌ தாய்க்கும்‌, 
செல்யூகசின்‌ வம்சத்திற்கும்‌ தொடர்பில்லை என்ற கருத்தே 
வலுப்பெறுகின்றது. 

அசோகர்‌ பிறந்த நாளோ, ஆண்டோ நமக்குத்‌ தெரியவில்லை. 
அவருடைய கல்வெட்டுகளில்‌ பூசம்‌ (புஷ்யம்‌), புனர்பூசம்‌ 
(புனர்வசு) முதலிய இரண்டு நட்சத்திரங்களுக்கு 
சிறப்பளிக்கப்பட்டுள்ளது. அந்நாட்களில்‌ விலங்குகளுக்குச்‌ சூடு 
போடுதலும்‌, காயடித்தலும்‌ சட்ட விரோதமாக்கப்பட்டன.* 

(* கற்றுூண்‌ ஆணை V) 

மேற்கூறிய இரண்டு நட்சத்திரங்களில்‌ பூசத்திற்கு அசோகர்‌ 
தனிச்சிறப்பு அளித்திருந்தது கலிங்கக்‌ கல்வெட்டுகளிலிருந்து 
புலனாகின்றது. அதிகாரிகளுக்கு வழிகாட்டியாக இருந்த 
நம்முடைய கலிங்க ஆணைகளை அவர்கள்‌ ஒவ்வொரு பூச 
நாளன்றும்‌ படிக்க வேண்டுமென அசோகர்‌ கூறுகின்றார்‌. இதை 
அடிப்படையாகக்‌ கொண்டுதான்‌ DR. பண்டர்க்கார்‌ அசோகர்‌ பூச 
நட்சத்திரத்தில்‌ பிறந்திருக்கலாமெனக்‌ கருதுகிறார்‌. 

பிந்துசாரருக்கு நூற்றியோரு பிள்ளைகள்‌ இருந்தார்கள்‌ என்று 
மகாவம்சம்‌ குறிப்பிட்டுள்ளதை முன்பே பார்த்தோம்‌: இது 
முழுதும்‌ உண்மையெனக்‌ கொள்வதற்கில்லை. இருப்பினும்‌ பல 
மனைவியரைப்‌ பெற்றிருந்த பிந்துசாரருக்கு ஏராளமான 
பிள்ளைகள்‌ இருக்கக்கூடிய சாத்தியக்கூறையும்‌ 
மறுப்பதற்கில்லை. பர்மிய அரசன்‌ ஒருவன்‌ நூற்று 
இருபத்திரண்டு பிள்ளைகளைப்‌ பெற்றிருந்தான்‌ என்று 
பேராசிரியர்‌ சத்தியநாதய்யர்‌ கூறுவது இங்கு நினைவு 
கூறத்தக்கது. அசோகர்‌ கல்வெட்டுகளில்‌ அவர்‌ உடன்‌ 
பிறந்தோரின்‌ குடும்பங்களைப்‌ பற்றிய சில பொதுக்‌ குறிப்புகள்‌ 
உள்ளன. சுமணன்‌ என்பவன்‌ அசோகருடைய தமையன்‌ என்பது 
மகாவம்சத்திலிருந்து தெரிகிறது. அவனுக்குச்‌ சுசீமன்‌ என்று 
வேறு பெயரும்‌ இருந்தது.* 


(* Romila Thapar op. cit. p.25) 

திசா அல்லது திஷ்யா என்பவன்‌ அசோகருடைய தம்பி; வேறு 
தாய்‌ வழியில்‌ தோன்றியவன்‌. இவன்‌ ஒருவனைத்தான்‌ அசோகர்‌ 
கொல்லாமல்‌ விட்டு வைத்தார்‌ என்று மகாவம்சம்‌ கூறுகிறது. 

திவ்வியாவதானம்‌ இவனை வீடாசோகா என்றும்‌ விகடாசோகா 
என்றும்‌ அழைக்கின்றது. சீன நூல்களில்‌ இவன்‌ சுதத்தன்‌ 
என்றும்‌ சுகத்ரன்‌ என்றும்‌ குறிப்பிடப்பட்டுள்ளான்‌. இலங்கைக்குப்‌ 
புத்த சமயத்தைப்‌ பரப்புவதற்குச்‌ சென்ற மகேந்திரன்‌ அசோகர்‌ 
தம்பி என்றும்‌, அவனுக்கு வீடாசோகா, விகடாசோகா என்று 
வேறு பெயர்கள்‌ உண்டு என்றும்‌ கி.பி. ஏழாம்‌ நூற்றாண்டில்‌ 
இந்தியாவிற்கு வந்த சீன யாத்திரிகள்‌ யுவான்சுவாங்‌ 
கூறுகின்றான்‌. தேரகாதை விளக்கத்தில்‌ வீடாசோகனும்‌, 
திஷ்யனும்‌ அசோகருடைய வெவ்வேறு சகோதரர்கள்‌ என்று 
குறிப்பிடப்பட்டுள்ளது. 
அசோகர்‌ இளமைப்‌ பருவத்தில்‌ அழகற்றவராய்‌ 
இருந்தாரென்றும்‌, அதனால்‌ தம்‌ தந்தையால்‌ 
விரும்பப்படவில்லை என்றும்‌ பழங்கதைகள்‌ கூறுகின்றன.” 
(*Romila Thapar op. cit. p.21) 
அது எவ்வாறாயினும்‌ அவர்‌ திறமைசாலியாக விளங்கினார்‌ 
என்பது அவருக்கு அளிக்கப்பட்ட கடமையிலிருந்து தெரிகிறது. 
பிந்துசாரர்‌ ஆட்சியில்‌ தட்சசீலத்தில்‌ உயர்‌ அதிகாரிகளின்‌ 
கொடுமைகளால்‌ சினங்கொண்ட மக்கள்‌ அரசாங்கத்திற்கு 
எதிராகக்‌ கலகம்‌ செய்ததாகவும்‌, அதை அடக்குவதற்காகப்‌ 
பேரரசர்‌ தம்‌ மகன்‌ அசோகரை அங்கு அனுப்பி வைத்தாகவும்‌, 
அசோகர்‌ மிக எளிதாக அதை அடக்கி அமைதியை நிலைநாட்டி 


மக்களுடைய நம்பிக்கைக்கு உரியவரானார்‌ என்றும்‌ 
அசோகாவதானம்‌ கூறுகின்றது. இதேபோன்ற ஒரு கதை 
குணாளனைப்‌ பற்றியும்‌ உண்டு. ஆனால்‌, அதன்‌ 


வரலாற்றுண்மை நமக்குப்‌ புலப்படவில்லை. அசோகர்‌ தட்சசீல 
மாகாணத்‌ தலைவராகச்‌ சிறிது காலமாவது இருந்திருக்க 
வேண்டுமென்பது தட்சசீலத்தில்‌ கண்டுபிடிக்கப்பட்டுள்ள ஒரு 
கல்வெட்டால்‌ தெரிகின்றது. அக்கல்வெட்டில்‌ அசோகருடைய 
விருதான 'பிரியதர்சியில்‌ குறிப்பிடப்பட்டுள்ளது. மேலும்‌ அவர்‌ 
ஆதரவால்‌ ஓர்‌ அதிகாரி உயர்‌ நிலை எய்தியதாகக்‌ 
கூறப்பட்டுள்ளது. 

அசோகர்‌ தட்சசீலத்தில்‌ எவ்வளவு காலம்‌ இருந்தார்‌ என்பது 
தெரியவில்லை. அதன்பின்‌ உச்சயினி மாகாணத்‌ தலைவராக 
உயர்த்தப்பட்டார்‌. அங்கு இருந்தபொழுது அசோகர்‌ விதிசா நகர 

வணிகன்‌ ஒருவனின்‌ மகளான 'தேவி என்பவளிடம்‌ காதல்‌ 
கொண்டதாகவும்‌, அதன்‌ விளைவாக அவர்களுக்கு மகேந்திரன்‌, 
சங்கமித்திரை என்ற இரு குழந்தைகள்‌ பிறந்ததாகவும்‌ தீபவம்சம்‌ 
கூறுகின்றது. மகாபோதிவம்சம்‌ என்ற மற்றொரு சிங்கள 
நூலில்‌ அசோகரின்‌ காதலியான தேவி, விதிசாமகாதேவி என்றும்‌ 


சாக்கியானி என்றும்‌ சாக்கியகுமாரி என்றும்‌ 
குறிப்பிடப்பட்டுள்ளது. ஆனால்‌, புத்தர்‌ பிறந்த சாக்கியக்‌ 
குலத்திற்கும்‌, இவளுக்கும்‌ தொடர்பு இருந்ததாகத்‌ 


தெரியவில்லை. அசோகர்‌ சாக்கியகுமாரியை முறைப்படி 
திருமணம்‌ செய்து கொண்டதாகவும்‌ தெரியவில்லை. அவள்‌ 
அவரது பட்டத்தரசியாக திகழவில்லை என்பது பிற 
சான்றுகளிலிருந்து புலனாகின்றது. அசோகர்‌ பெளத்த மதத்தில்‌ 
கொண்ட ஈடுபட்டிற்கும்‌, சாக்கியகுமாரிக்கும்‌ ஏதாவது 
தொடர்புண்டா என்பதனைப்‌ பின்னர்‌ நோக்குவோம்‌. 
அரியணைக்காக நடந்த போர்‌ 

அசோகர்‌ அரச பதவியை அடைந்தது பற்றி பெளத்த நூல்கள்‌ 
பல கதைகளைக்‌ கூறுகின்றன. சிங்கள பெளத்த நூலான 
வம்சத்தபகாசினி இதுபற்றிப்‌ பின்வரும்‌ கதையைக்‌ 
கூறுகின்றது. அசோகருடைய தாயான தம்மா கருவுற்றிருக்கும்‌ 
போது சூரியன்‌ மீதும்‌, சந்திரன்‌ மீதும்‌ நடக்கவேண்டு மென்றும்‌, 
நட்சத்திரங்களுடன்‌ விளையாட வேண்டுமென்றும்‌, காடுகளைப்‌ 
புசிக்கவேண்டுமென்றும்‌ கூறினாள்‌. தம்மா ஆஜீவிக சமயத்தைச்‌ 
சேர்ந்தவளாதலின்‌ அம்மதத்‌ தலைவர்‌ ஒருவரை அழைத்து வந்து 
அவள்‌ வாக்கின்‌ பொருளை அறிய முதியோர்‌ முயன்றனர்‌. அவர்‌ 
கூறிய விளக்கமாவது, சூரியன்‌ மீதும்‌, சந்திரன்‌ மீதும்‌ நடக்க 
விரும்பியது கருவுற்றிருக்கும்‌ தம்மாவின்‌ பிள்ளை நாடு 
முழுவதையும்‌ வென்று ஆட்சி செய்வார்‌ என்பதைக்‌ 
குறிக்குமென்றும்‌, மற்ற விருப்பங்கள்‌ அப்பிள்ளை தாம்‌ 
விரும்பாத உடன்‌ பிறந்தாரைக்‌ கொல்வார்‌ என்பதைக்‌ 
காட்டுவதாகும்‌ என்றும்‌, அசோகர்‌ தொண்ணூற்றாறு சமயப்‌ 
பிரிவுகளையும்‌ ஒழித்து பெளத்த சமயத்தில்‌ ஈடுபாடு கொள்வார்‌ 
என்றும்‌ அவர்‌ கூறினாராம்‌. மேற்கூறிய பெளத்த நூல்‌ அசோகர்‌ 
அரியணையை அடைவதற்காகத்‌ தம்‌ உடன்‌ பிறந்தோரில்‌ 
ஒருவனைத்‌ தவிர எஞ்சிய தொண்ணூற்றொன்பது பேரையும்‌ 
கொன்றுவிட்டார்‌ என்றும்‌ உரைக்கின்றது. * 

(* Romila Thapar, op. cit. p. 26) 
திவ்வியாவதானம்‌ கூறும்‌ கதையாவது பிங்களவத்சன்‌ என்ற 
ஆஜீவிக முனிவன்‌ பிந்துசாரர்‌ உயிருடன்‌ இருக்கும்பொழுதே 
அவர்‌ பிள்ளைகளில்‌ ஆற்றல்‌ மிக்கவர்‌ அசோகர்‌ என்றும்‌, அவரே 
பிந்துசாரருக்குப்‌ பின்‌ அரியணையை அடைவார்‌ என்றும்‌ 
மெய்யுணர்வால்‌ கூறினான்‌. இருப்பினும்‌ பிந்துசாரர்‌ இறக்கும்‌ 
தறுவாயில்‌ தமது மூத்த மகன்‌ சுசீமனை அரியணையில்‌ 
அமர்த்த விரும்பினார்‌. ஆனால்‌, அமைச்சர்கள்‌ அசோகரையே 
அரசனாக்கினர்‌. அசோகர்‌ தம்‌ தந்தையின்‌ முக்கிய 

அமைச்சனான ராதகுப்தனின்‌ ஆதரவைப்‌ பெற்றிருந்தார்‌. 
அசோகர்‌ தம்‌ உடன்‌ பிறந்தோர்‌ அறுவரைக்‌ கொன்று 
அரியணையை அடைந்ததாக திபெத்திய லாமா தாரநாதன்‌ 
கூறுகின்றான்‌. தீபவம்சமும்‌, மகாவம்சமும்‌ அசோகர்‌ 
தொண்ணூற்று ஒன்பது சகோதரர்களைக்‌ கொன்றதாகக்‌ 
குறிப்பிடுகின்றன. இவை யாவற்றையும்‌ நோக்கும்போது 
அசோகர்‌ பிந்துசாரரின்‌ மூத்த மகன்‌ அல்ல என்பதும்‌, அவர்‌ 
அரியணையை அடைவதற்கு உடன்‌ பிறந்தோரிடமிருந்து 
எதிர்ப்பு இருந்தது என்பதும்‌, அவர்களைக்‌ கொன்று அசோகர்‌ 
அரசனானார்‌ என்பதும்‌, அவர்‌ பட்டத்திற்கு வந்தபின்‌ 
நான்காண்டுகள்‌ வரை முடிசூட்டிக்கொள்ள முடியாமல்‌ 
இருந்தற்குக்‌ காரணம்‌ அவர்‌ உடன்‌ பிறந்தோரிடம்‌ போரிட்டுக்‌ 
கொண்டிருந்ததே என்பதும்‌ நன்கு புலப்படுகின்றன. ஆனால்‌, 
அசோகர்‌ தம்‌ உடன்‌ பிறந்தோர்‌ தொண்ணூற்று ஒன்பது பேரை 
கொன்றாரா என்பது ஐயத்திற்குரிய செய்தியாகும்‌. அசோகர்‌ 
தமது ஐந்தாவது கற்பாறை ஆணையில்‌ தம்‌ சகோதரர்களின்‌ 
குடும்பங்களைக்‌ குறிப்பிடுவதால்‌ அவர்‌ உடன்‌ பிறந்தோரில்‌ 
ஒருவனைத்‌ தவிர அனைவரையும்‌ கொன்றார்‌ என்ற செய்தி 

கற்பனை என்றுதான்‌ தோன்றுகிறது.* 

(“ஐந்தாவது கற்பாறை ஆணை) 
ஐந்தாவது கற்பாறை ஆணை அசோகரின்‌ சகோதரர்களைக்‌ 
குறிப்பிடவில்லை. அவர்களுடைய குடும்பங்களையே 
குறிப்பிடுகின்றது என்ற கருத்தை ரோயிலா தாபர்‌ மறுக்கின்றார்‌. 
ஆனால்‌, அரியணைக்காக நடந்த போரில்‌ சுசீமன்‌ உட்பட சில 
சகோதரர்களை அசோகர்‌ கொன்றிருக்கலாம்‌. அதனைப்‌ பெளத்த 

நூல்கள்‌ மிகைப்படுத்திக்‌ கூறுகின்றன. அசோகர்‌ பெளத்த 


மதத்தில்‌ சேருவதற்குமுன்‌ கொடியவராக இருந்தார்‌; 
அம்மதத்தில்‌ சேர்ந்தபின்‌ சான்றோராக மாறிவிட்டார்‌ 


என்பதனைச்‌ சொல்வதற்காக இச்செய்தியை அவை 
மிகைப்படுத்துகின்றன போலும்‌. அசோகர்‌ இயற்கையாகவே 
அரசுரிமையைப்‌ பெற்றிருக்கவில்லை என்பது பல 


சான்றுகளிலிருந்தும்‌ புலப்படுகின்றது. அசோகர்‌ பட்டத்திற்கு 
வருமுன்‌ உச்சயினி மாகாணத்‌ தலைவராக இருந்தாரா அல்லது 
தட்சசீல மாகாணத்‌ தலைவராக இருந்தாரா என்பதைப்‌ பற்றி 
முரண்பாடான செய்திகள்‌ உள்ளன. அசோகர்‌ கி.மு. 269-ல்‌ 
முடிசூட்டிக்‌ கொண்டிருக்கலாம்‌ என்பதனை முன்பே பார்த்தோம்‌. 
எனவே அரியணைக்காக நடந்த போர்‌ ஏறக்குறைய 
நான்காண்டுகள்‌ நடந்திருக்க வேண்டும்‌ என்று கொள்ளலாம்‌. 
சகோதரர்களும்‌ மனைவியரும்‌ 

அரியணைக்காக நடந்த போருக்குப்பின்‌ அசோகர்‌ உயிருடன்‌ 
இருந்த தம்முடைய திசாவை நடத்திய விதம்‌ பற்றி மகாவம்சம்‌ 
பின்வரும்‌ செய்தியைக்‌ கூறுகின்றது. ஆரம்பத்தில்‌ திசா வெகு 
ஆடம்பரமான வாழ்க்கையை நடத்திக்‌ கொண்டு மகிழ்ச்சியுடன்‌ 
இருந்து வந்தான்‌. மரண பயத்தைப்பற்றி பெளத்த மதம்‌ 
கூறிவந்தது அவனுக்குப்‌ புரியவே இல்லை. இது பிடிக்காமல்‌ 
அசோகர்‌ அவனுக்கு ஒரு பாடம்‌ கற்பிக்க எண்ணி அவனைச்‌ சில 
நாட்கள்‌ அரியணையில்‌ அமர்த்தி பின்னர்‌ அரியணையைக்‌ கவர 
முயன்றதாக ஒரு குற்றத்தைச்‌ சாட்டி ஏழு நாட்களுக்குப்‌ பின்‌ 
உயிரை இழக்கும்படி தண்டித்துவிட்டார்‌. அடுத்த ஏழு 
நாட்களுக்குள்‌ திசா தன்னுடைய பழைய வாழ்க்கையை 
மறுந்துவிட்டு துறவறம்‌ பூண்டு அருகனானான்‌. இதைக்‌ கண்டு 
மகிழ்ந்த அசோகர்‌ தம்‌ தம்பியைத்‌ துணை வேந்தனாக்கினார்‌. 
ஆனால்‌, திசா தன்னுடைய துறவு நெறியிலேயே 
சென்றுவிட்டான்‌. சமயத்தில்‌ கொண்ட ஈடுபாட்டினால்‌ 
ஏகவிகாரிகன்‌ என்று அழைக்கப்பட்டான்‌. இச்செய்தி ஓரளவாவது 
உண்மையாக இருக்கும்‌ என்றுதான்‌ தெரிகிறது. 

தேரகாதை விளக்கத்தில்‌ (Theragatha Commentary) இக்கதை 
வேறுவிதமாய்‌ கூறப்பட்டுள்ளது. அதில்‌ அசோகருடைய 
தம்பியின்‌ பெயர்‌ வீடாசோகன்‌ என்று கூறப்பட்டுள்ளது. அரச 
குடும்பத்தில்‌ மகிழ்ச்சியாக வாழ்ந்து வந்த வீடாசோகன்‌ ஒரு 

நாள்‌ தன்‌ தலையில்‌ நரையைக்‌ கண்டதும்‌ முதுமை 
அணுகுவதை உணர்ந்து அக்கவலையில்‌ துறவு பூண்டு ஓர்‌ 
மடத்தில்‌ வசித்து வந்தான்‌. பின்னர்‌ அருக நிலையை 
அடைந்துவிட்டான்‌. இதைப்போன்ற கதைகள்‌ பிற பெளத்த 
நூல்களிலும்‌ உள்ளன. பாகியானும்‌, யுவான்சுவாங்கும்‌ இது 
பற்றிக்‌ கூறுவதாவது:- 
அசோகருக்கு மகேந்திரன்‌ என்ற ஒரு தம்பி இருந்தான்‌; அவன்‌ 
நெறியற்ற முறையில்‌ வாழ்ந்து வந்ததைக்‌ கண்டு பொறுக்க 
முடியாமல்‌ அசோகர்‌ அவனைக்‌ கண்டிக்கவே, மகேந்திரன்‌ தன்‌ 
தமையனிடம்‌ மன்னிப்பைப்‌ பெற்றுக்கொண்டு துறவியாகி, ஓர்‌ 
இருண்ட குகையில்‌ வாழ்ந்து வந்தான்‌. திருந்திய தன்‌ தம்பி 
மகேந்திரனை அசோகர்‌ திரும்பவும்‌ அரண்மனையில்‌ வந்து 
வசிக்கும்படி அழைத்தார்‌. ஆனால்‌, தனிமையை விரும்பிய 
மகேந்திரன்‌ அதற்கு இணங்களில்லை. அசோகர்‌ தம்‌ தம்பி 
தனித்திருந்தாலும்‌ அருகே இருக்க வேண்டுமென்று 
பாடலிபுத்திரத்தில்‌ ஒரு குன்றினை அமைத்து அங்கு அவர்‌ 
இருந்து வரும்படி செய்தார்‌. 
அசோகாவதானத்தில்‌ பின்வரும்‌ கதை கூறப்பட்டுள்ளது. ஒரு 
நாள்‌ அசோகர்‌ பாடலிபுத்திரத்துப்‌ பெளத்த மடங்களில்‌ இருந்த 
நிற்கிரந்தர்கள்‌ (நிற்கிரந்தர்‌ என்று அமைக்கப்பட்டவர்கள்‌ 
சமணர்களே) அனைவரும்‌ மத விரோதிகள்‌ என்று கூறி 
அவர்களைக்‌ கொன்றுவிடும்படி ஆணையிட்டார்‌. பெளத்த 
மடத்தில்‌ அச்சமயம்‌ இருந்த அசோகரின்‌ தம்பியும்‌ நிற்கிரந்தன்‌ 
என தவறாகக்‌ கருதப்பட்டுக்‌ கொல்லப்பட்டார்‌. செய்தியைக்‌ 
கேட்டதும்‌ அசோகர்‌ தம்‌ தவறினை உணர்ந்து ஆணையை 
நீக்கிவிட்டார்‌. இக்கதை அசோகருடைய குணத்திற்குச்‌ சிறிதும்‌ 
பொறுத்தமற்றது என்பதனை அவருடைய ஆணைகளைப்‌ 
படிப்போர்‌ எவரும்‌ எளிதாக உணரலாம்‌. பெளத்த மதத்தில்‌ 
அசோகர்‌ கொண்ட ஈடுபாட்டினை உணர்த்துவதற்காகக்‌ 
கூறப்பட்ட செய்தியாக இதைக்‌ கொள்ளவேண்டுமே தவிர 
உண்மையென கொள்வதற்கில்லை. 


அசோகருக்குப்‌ பல மனைவியர்‌ இருந்தனர்‌ என்பது அவரது 
கல்வெட்டுக்களிலிருந்தும்‌, பிற சான்றுகளிலிருந்தும்‌ 
தெரிகின்றது. அசந்திமித்தா அல்லது அசந்திமித்ரா என்பவள்‌ 
நீண்டநாள்‌ அசோகருடைய பட்டத்தரசியாக விளங்கினாளென 

மகாவசம்சம்‌ கூறுகின்றது. திவரனின்‌ தாயான காருவாகி 
அசோகரின்‌ இரண்டாவது அரசியாகத்‌ திகழ்ந்தாள்‌ என்பது, 
அலகாபாத்தில்‌ காணப்படும்‌ அரசியின்‌ ஆணையிலிருந்து (The 
Queens Edict) புலப்படுகின்றது. காருவாகியும்‌ திவ்யரக்ஷிதாவும்‌ 
(திசரக்கா) ஒருவரே என்றும்‌, காருவாகி, அசந்திமித்ரா இறந்தபின்‌ 
பட்டத்தரசியானாளென்றும்‌, அப்பொழுது திஷ்யரக்ஷிதா என்ற 
புதுப்பெயரை சூட்டிக்கொண்டாளென்றும்‌ ரோமிலா தாபர்‌ 
கூறுகின்றார்‌. காருவாகி தன்னுடைய கணவனைப்‌ போன்று 
அறச்‌ செயல்களில்‌ ஆர்வமுடையவள்‌ என்பது மேற்கூறிய 
அரசியின்‌ ஆணையிலிருந்து அறிகிறோம்‌. பெளத்த நூல்கள்‌ 
திஷ்யரக்ஷிதாவைப்‌ பற்றிக்‌ கூறுவதிலிருந்து அவள்‌ 
கொடியவளென்பதும்‌, காமாந்தகாரி என்பதும்‌ புலப்படுகின்றன. 
அவளைப்பற்றிய பிற செய்திகளைப்‌ பின்னர்‌ காண்போம்‌. 
திவ்வியாவதானத்தில்‌ அசோகரின்‌ மற்றொரு அரசியான 
பத்மாவதியைப்‌ பற்றிக்‌ குறிப்பிடப்பட்டுள்ளது. இவளுடைய 
மகன்தான்‌ குணாளன்‌. குணாளனைத்‌ தவிர அசோகருக்கு வேறு 
புதல்வர்களும்‌ இருந்தனர்‌. அவர்களைப்‌ பற்றிப்‌ பின்னர்க்‌ 
காண்போம்‌. 


ஆட்சியின்‌ தொடக்கம்‌ 

அசோகர்‌ ஒவ்வொரு ஆண்டும்‌ தாம்‌ முடிசூட்டிக்‌ கொண்ட 
நாளில்‌ சிறையிலிருந்து கைதிகளை விடுவித்து வந்தார்‌ 
என்பதை அவருடைய ஏழாவது கற்றூண்‌ ஆணையிவிருந்து 
அறிகிறோம்‌. அசோகர்‌ முதலில்‌ மிகக்‌ கொடியவராகவும்‌, 
காமாந்தகராகவும்‌ இருந்தமையால்‌ சண்டாசோகா என்றும்‌ 
காமாசோகா என்றும்‌ மக்களால்‌ அழைக்கப்பட்டார்‌ எனவும்‌ 
பின்னர்‌ பெளத்த சமயத்தில்‌ சேர்ந்து தம்‌ நற்பணியால்‌ 
தூயவராகியதால்‌ 'தர்மா சோகா (தம்மா Ganan) என்று 
போற்றப்பட்டதாகவும்‌ பெளத்த நூல்கள்‌ கூறுகின்றன. இதுபற்றி 
கூறப்படும்‌ கதைகள்‌ பின்வருமாறு: 

(1) ஒரு சமயம்‌ அசோகருடைய உவளகப்‌ பெண்டிர்‌ 
(அரண்மனைப்‌ பெண்டிர்‌) அவர்‌ அழகற்றவர்‌ என்று 
சொல்லியதால்‌ அவர்கள்‌ ஐந்நூற்றுவரையும்‌ அவரே உயிருடன்‌ 
எரித்துவிட்டார்‌. இதனைக்‌ கண்ட அமைச்சர்‌ ராதகுப்தர்‌ அரசரே 
இம்மாதிரி செய்யக்கூடாது என்றும்‌, தண்டனைகளை 
நிறைவேற்ற தனி அதிகாரிகள்‌ இருக்கவேண்டுமென்றும்‌ 

கூறினார்‌. அதன்பின்‌ அசோகர்‌ ஓர்‌ இடத்தைத்‌ தேர்ந்தெடுத்து 
அங்கு மக்களைச்‌ சித்திரவதைச்‌ செய்யத்‌ தகுந்த கருவிகளையும்‌, 
மனிதர்களையும்‌ வைத்திருந்தார்‌. அவ்விடத்தை யாவரும்‌ 
மண்ணுலக நரகமென அழைத்து வந்தனர்‌. பாகியான்‌ 
இக்கதையைக்‌ கூறுவதுடன்‌ அசோகர்‌ அங்கு அடிக்கடிச்‌ சென்று 
சித்திரவதைகளை மேற்பார்வையிட்டதாகவும்‌ குறிப்பிடுகிறான்‌. 
கி.பி. ஏழாம்‌ நூற்றாண்டில்‌ இந்தியாவிற்கு வந்த யுவான்சுவாங்‌ 
அசோகருடைய நரகம்‌ இருந்த இடத்தைக்‌ காட்டிய தூண்‌ 
ஒன்றினைத்‌ தான்‌ பார்த்ததாக குறிப்பிட்டுள்ளான்‌. 

திபெத்திய அறிஞனான தாரநாதன்‌ அசோகர்‌ ஆரம்பத்தில்‌ 
முறையற்ற சுகபோகத்தில்‌ ஆழ்ந்திருந்தமையால்‌ 'காமா சோகா' 
என்றழைக்கப்பட்டதாகவும்‌, பின்னர்ப்‌ பல கொடுமைகள்‌ 
இழைத்தமையால்‌ 'சண்டோசோகா' என்றமைக்கப்பட்டதாகவும்‌, 
கடைசியாக பெளத்த சமயத்தினைத்‌ தழுவியதால்‌ மேம்பட்டு 
'தர்மாசோகா' என்றழைக்கப்பட்டதாகவும்‌ கூறுகின்றான்‌. 
இன்னொரு கதையின்படி அசோகர்‌ ஒரு பெளத்த பிக்குவைச்‌ 
சித்திரவதைச்‌ செய்ததாகவும்‌, ஆனால்‌, அத்துறவி தன்னிலை 
மாறாதிருந்ததாகவும்‌, அதனைக்‌ கண்ட அசோகர்‌ பெளத்த 
சமயத்தின்‌ பெருமையை உணர்ந்து அதைப்‌ பின்பற்றியதாகவும்‌ 
கூறப்படுகின்றது.” 


(* Romila Thapar, op. cit. pp. 28 - 29) 
அசோகரிடம்‌ வேட்டையாடுதல்‌, புலால்‌ உண்ணல்‌, மது 
அருந்துதல்‌, கேளிக்கைகளில்‌ ஈடுபடுதல்‌ முதலிய பழக்கங்கள்‌ 
இருந்தன என்பது உண்மையே. அவருடைய கல்வெட்டுகளே 
இவற்றை நேரடியாகவும்‌, மறைமுகமாகவும்‌ குறிப்பிடுகின்றன. 
ஆனால்‌, 'சண்டாசோகா, காமாசோகா' என்றழைக்கப்படக்கூடிய 
அளவிற்கு அவர்‌ கொடியவராக இருந்தார்‌ என்று 
கூறுவதற்கில்லை. பெளத்த நூல்கள்‌ பெளத்த சமயத்தின்‌ 
சிறப்பினை உணர்த்துவதற்காக அதாவது விலங்கினை ஒத்த 
ஒருவனை அச்சமயம்‌ சான்றோனாக்க இயலும்‌ என்பதனை 
எடுத்துக்காட்ட இவ்வாறு அசோகரிடம்‌ இல்லாத குறைகள்‌ 
இருந்ததாகவும்‌, இருந்த குறைகளை மிகைப்படுத்தியும்‌ 
கூறுகின்றன போலும்‌. 


கலிங்கப்‌ போர்‌ 

அசோகர்‌ முடிசூட்டிக்‌ கொண்டபின்‌ எட்டு ஆண்டுகள்‌ வரை 
போர்‌ எதுவுமின்றி அமைதியாக ஆட்சி புரிந்ததாகத்‌ தெரிகிறது. 
அடுத்த ஆண்டில்‌ அவர்‌ கலிங்கத்தின்‌ மீது படையெடுத்தார்‌. 
கலிங்கம்‌ என்பது கிழக்குக்‌ கடற்கரையில்‌ 
கோதாவரியாற்றிற்கும்‌, மகாநதிக்கும்‌ இடையே இருந்த 
நாடாகும்‌. அக்காலத்தில்‌ அது மகதப்‌ பேரரசிற்கு உட்படாமல்‌ 
தனித்திருந்தது. அசோகருடைய மண்ணாசையே கலிங்கப்‌ 
போருக்குக்‌ காரணம்‌. அசோகருடைய பெரும்படையைக்‌ கண்டு 
கலிங்க வீரர்கள்‌ மருட்சி அடையவில்லை. கலிங்கப்‌ படை மிகக்‌ 
கடுமையாகப்‌ போரிட்டது என்பதை அசோகருடைய கல்வெட்டே 
நன்கு புலப்படுத்துகின்றது. ஒன்றரை லட்சம்‌ கலிங்க வீரர்கள்‌ 
சிறைபிடிக்கப்பட்டனர்‌. ஒரு லட்சம்‌ கலிங்க வீரர்கள்‌ போரில்‌ 
கொல்லப்பட்டனர்‌. இவை தவிர லட்சக்கணக்கான கலிங்க 
மக்கள்‌ போரினால்‌ உயிரிழந்தனர்‌. போர்க்களத்தில்‌ ரத்த ஆறு 
ஓடியது. இறுதியில்‌ கலிங்கப்‌ படை தோற்றது. கலிங்கம்‌ மகதப்‌ 
பேரரசின்‌ ஒரு பகுதியாயிற்று. போர்க்களத்தில்‌ அசோகர்‌ கண்ட 
காட்சி அவரது மனப்போக்கினை மாற்றிவிட்டது. உயிரிழந்தோர்‌, 
உயிருக்கு ஊசலாடிக்‌ கொண்டிருந்தவர்கள்‌, உறுப்புகளை 
இழந்தோர்‌, உற்றாரையும்‌, உறவினரையும்‌ இழந்து களத்தில்‌ 
புலம்பிக்‌ கொண்டிருந்தோர்‌ இவர்களை எல்லாம்‌ பார்த்ததும்‌ 
அசோகர்‌ மனதில்‌ திடீரென்று மாறுதல்‌ ஒன்று ஏற்பட்டது. 
போரினால்‌ பிறருக்கு ஏற்படும்‌ துன்பங்களை நன்குணர்ந்த அவர்‌ 
இனி போர்‌ புரியவே கூடாது என்ற முடிவிற்கு வந்தார்‌. கலிங்கப்‌ 
போரே அசோகரின்‌ முதல்‌ போரும்‌ இறுதிப்‌ போரும்‌ ஆகும்‌. 
அப்போருக்குப்‌ பின்‌ அசோகருடைய போக்கில்‌ பெரும்‌ 
மாறுதல்கள்‌ ஏற்பட்டன. கொல்லாமைக்‌ கோட்பாட்டைத்‌ 
தம்முயிர்நாடியாகக்‌ கொண்டார்‌. போரில்‌ காணும்‌ வெற்றியை 
முற்றிலும்‌ மறந்தார்‌. எஞ்சிய தம்‌ வாழ்நாள்‌ முழுவதும்‌ 
தர்மத்தின்‌ வெற்றிக்காக அயராது பாடுபட்டார்‌. இவ்வாறு 

அசோகரிடம்‌ ஏற்பட்ட மாறுதலே அவர்‌ பெளத்த சமயத்தைப்‌ 
பின்பற்றியதற்கும்‌, பின்னர்‌ அதைப்‌ பரப்புவதற்கும்‌ காரணமாக 
அமைந்தது. பெளத்த சமயத்தால்‌ அசோகருக்கும்‌, அசோகரால்‌ 
பெளத்த சமயத்திற்கும்‌ சீரும்‌, சிறப்பும்‌ ஏற்பட்டன. 

பிந்துசாரர்‌, அஜாதசத்ரு காலத்திலிருந்து மகதப்‌ பேரரசு 
தொடர்ந்து வளர்ச்சியடைந்து வந்தது. ஆனால்‌, அசோகருடைய 

கலிங்கப்‌ போர்‌ அவ்வளர்ச்சிக்கு ஒரு வரம்பு கட்டியது. அதன்பின்‌ 
மகதப்‌ பேரரசு பெருகவே இல்லை. அசோகர்‌ பிற நாடுகளிடம்‌ 
கடைப்பிடித்த அமைதிக்‌ கொள்கைக்கும்‌ கலிங்கப்‌ போரே 
காரணமாம்‌. சுருங்கக்கூறின்‌ கலிங்கப்‌ போர்‌ அசோகரின்‌ 
வாழ்க்கையில்‌ ஓர்‌ முக்கியத்‌ திருப்பமாய்‌ அமைந்தது. 
இப்போரினைப்‌ பற்றி மகாவம்சமும்‌, தீபவம்சமும்‌ எதுவும்‌ 
கூறாதது வியப்பிற்குரியதே. 

பெளத்தத்தை நோக்கி... 


அசோகர்‌ பெளத்த சமயத்தைப்‌ பின்பற்றினார்‌ என்பதை 
அவருடைய கல்வெட்டுகளிலிருந்து ஐயமற அறிகிறோம்‌. அவர்‌ 
பெளத்த சமயத்தில்‌ சேர்வதற்கு முன்னர்‌ வைதீக இந்துச்‌ 
சமயத்தைப்‌ பின்பற்றியிருக்க வேண்டுமென்பது அவருடைய 
முதலாவது, ஏழாவது கற்பாறை ஆணை களிலிருந்தும்‌, 
மகாவம்சத்திலிருந்தும்‌ தெரிகிறது. அசோகர்‌ சமண, ஆஜீவிக 
மதங்களை அவர்‌ தம்‌ வாழ்நாள்‌ முழுதும்‌ போற்றியது 
உண்மையே. ஆனால்‌, ஆரம்பத்தில்‌ அவர்‌ அம்மதங்களைப்‌ 
பின்பற்றினார்‌ என்று கருதுவதற்குத்‌ தக்க சான்றுகள்‌ இல்லை.” 

(*விவரத்திற்கு நான்காவது அத்தியாயத்தைப்‌ பார்க்கவும்‌) 
அசோகர்‌ எப்பொழுது பெளத்த சமயத்தினைப்‌ பின்பற்றத்‌ 
தொடங்கினார்‌, யாரால்‌ மதமாற்றம்‌ செய்யப்பட்டார்‌ 
என்பவற்றைப்‌ பற்றி அறிஞர்களிடையே கருத்து வேறுபாடு 
உள்ளது. எக்கெர்மான்ட்‌ (Eggermont) என்னும்‌ அறிஞர்‌ அசோகர்‌ 
தாம்‌ முடி சூட்டிக்கொண்ட ஏழாவது ஆண்டில்‌ பெளத்த 
சமயத்தைப்‌ பின்பற்றியிருக்கலாம்‌ என்று கருதுகிறார்‌. இதற்கு 
ஆதாரமாக அவர்‌ கொள்வது சிங்கள திபெத்திய பெளத்த 
நூல்கள்‌ ஆகும்‌. அசோகருடைய தமையனான சுமணன்‌ 
கொல்லப்பட்டபின்‌ கருவுற்றிருந்த அவன்‌ மனைவி ஆண்‌ மகவு 
ஒன்றினை ஈன்றெடுத்தாகவும்‌, நிக்ரோதன்‌ என்ற அவ்வரசிளங்‌ 
குமரன்‌ தனது ஏழாவது ஆண்டில்‌ பெளத்தத்‌ துறவியாகி பின்னர்‌ 
தன்‌ சிற்றப்பாவிற்குப்‌ பெளத்த மதத்தைப்‌ போதித்ததாகவும்‌ 
மகாவம்சமும்‌, தீபவம்சமும்‌ கூறுகின்றன. திபெத்திய 
அறிஞனான தாரநாதன்‌ அசோகரின்‌ அணிகலன்களை நாகர்கள்‌ 
எனப்படும்‌ கடல்வாழ்‌ ஆவிகள்‌ கவர்ந்து சென்றதாகவும்‌, 
அசோகர்‌ தம்‌ ஆன்மிக முயற்சியால்‌ புண்ணியமடைந்து புதிய 

வலிமையுடன்‌ அவற்றை வென்றதாகவும்‌ கூறுவது 
அசோகருக்கும்‌, கலிங்கர்களுக்கும்‌ சச்சரவு இருந்தது 
என்பதையும்‌, அசோகர்‌ பெளத்த சமயத்தைப்‌ பின்பற்றியதால்‌ 
புதிய வலிமையுற்றார்‌ என்பதையும்‌, இறுதியில்‌ கலிங்கத்தை 
வென்றார்‌ என்பதையும்‌ குறிப்பதாகுமென அறிஞர்‌ 
எக்கெர்மான்ட்‌ கருதுகிறார்‌. சுருங்கக்‌ கூறின்‌ இவ்வறிஞர்‌ 
கலிங்கப்போருக்கு முன்பே அசோகர்‌ பெளத்த சமயத்தைத்‌ 
தழுவினார்‌ எனக்‌ கருதுகின்றார்‌. ஆனால்‌, ரோமிலா தாபர்‌ 
இவ்விரு செய்திகளிலும்‌ உண்மையில்லை என்றே 
கருதுகின்றார்‌. 

திவ்வியாவதானத்தில்‌ அசோகர்‌ பெளத்த சமயத்தைத்‌ 
தழுவியது பற்றிப்‌ பின்வரும்‌ கதை கூறுகின்றது. 
பாடலிபுத்திரத்தில்‌ அசோகர்‌ ஓர்‌ சிறைக்‌ கூடத்தை 
ஏற்படுத்தியிருந்தார்‌. அதற்கு அதிகாரியாக கிரிகா என்பவன்‌ 
நியமிக்கப்பட்டிருந்தான்‌. அச்சிறைக்‌ கூடத்தில்‌ 
வைக்கப்பட்டிருந்தவர்கள்‌ மிகவும்‌ கடுமையாகச்‌ சித்திரவதை 
செய்யப்பட்டார்கள்‌. ஒரு சமயம்‌ சமுத்திரன்‌ என்ற பெளத்தத்‌ 
துறவி அங்குச்‌ சிறை வைக்கப்பட்டான்‌. அவன்‌ சிராவஸ்தி 
நகரில்‌ சிறிது காலம்‌ வணிகனாக இருந்து பெளத்த பிக்குவாக 
மாறியவன்‌. சிறையில்‌ சித்திரவதை செய்யப்பட்டபொழுது 
அவன்‌ சிறிதுகூட பாதிக்கப்படாததைக்‌ கண்ணுற்ற அதிகாரிகள்‌ 
அரசரிடம்‌ பிக்குவின்‌ வியத்தகு சக்தியைக்‌ கூறினர்‌. 
அதைக்கேட்ட அசோகர்‌ அப்பிக்குவைச்‌ சென்று பார்த்தார்‌. அவர்‌ 
செய்த அற்புதங்களைக்‌ கண்டு வியந்த அசோகர்‌ பெளத்த 
சமயத்தைத்‌ தழுவினார்‌. 

மதமாற்றம்‌ பற்றி இத்தகைய கதைகள்‌ எல்லாவிடங்களிலும்‌ 


உண்டு. எனவே இக்கதையில்‌ எந்த அளவிற்கு 
உண்மையுள்ளதென்று கூறுவதற்கில்லை. சீன யாத்திரிகன்‌ 
யுவான்சுவாங்கும்‌ இக்கதையைக்‌ கூறுகின்றான்‌. 


அசோகாவதானத்திலும்‌ பிற பெளத்த நூல்களிலும்‌ மேற்கூறிய 
இரு கதைகளும்‌ வேறுவிதத்தில்‌ கூறப்பட்டுள்ளன. 

மேலே கூறிய நிக்ரோதன்‌ கதையையும்‌, முதலாவது சிறிய 
கற்பாறை ஆணையையும்‌ பதின்மூன்றாவது கற்பாறை 
ஆணையையும்‌ (Rock Edict XIII) ஆதாரமாகக்‌ கொண்டு 
அசோகர்‌ கலிங்கப்‌ போருக்கு முன்பே கி.மு. 265-ஆம்‌ 

ஆண்டிலேயே பெளத்த சமயத்தைப்‌ பின்பற்றத்‌ 
தொடங்கிவிட்டதாகவும்‌, கலிங்கப்‌ போருக்குப்‌ பின்னர்ப்‌ பெளத்த 
சங்கத்துடன்‌ நெருங்கிய தொடர்பு கொண்டு அம்மதத்தில்‌ 
ஆழ்ந்த ஈடுபாடு கொண்டதாகவும்‌ பேராசிரியர்‌ RK.முகர்ஜி 
கூறுகிறார்‌.* 
(* Asoka (1962) p. 18 , Also pp. 107115) 
ஆனால்‌, முதலாவது சிறிய கற்பாறை ஆணை கி.மு. 2557-ஆம்‌ 
ஆண்டில்‌ வெளியிடப்பட்டிருக்க வேண்டுமென பல அறிஞர்கள்‌ 
கருதுவதால்‌** இக்கருத்தை ஏற்றுக்கொள்வதற்கில்லை. மேலும்‌ 
பதின்மூன்றாவது கற்பாறை ஆணையை நன்கு 
ஆராயும்பொழுது கலிங்கப்‌ போருக்குப்‌ பின்பே அசோகருக்கு 
பெளத்த சமயத்தில்‌ ஈடுபாடு ஏற்பட்டதென்பது தெளிவாகப்‌ 
புலப்படுகின்றது. 
(** Prof. Sathianathaier op. cit. ற. 124, Romila Thapar op. cit. ற. 40, 
Vincent A. Smith, Asoka, p. 145) 


டாக்டர்‌ J. F.ப்ளீட்‌ (Dr. Fleet) என்பவர்‌ முதலாவது சிறிய 
கற்பாறை ஆணையில்‌ குறிப்பிட்டுள்ள எண்‌ 256-ஐ புத்தர்‌ 
பரிநிர்வாணமடைந்த ஆண்டு எனக்‌ கருதி அசோகர்‌ தம்முடைய 
38-வது ஆட்சியாண்டில்‌ பதவியைத்‌ துறந்து பெளத்த 
பிக்குவானார்‌ என்றும்‌, அந்த ஆண்டில்தான்‌ அக்கல்வெட்டு 
வெளியிடப்‌ பட்டதென்றும்‌ கூறுகிறார்‌.* 


(* J.RAS. 1909, p. 981) 
முன்னர்‌ பார்த்த முகர்ஜியின்‌ கருத்திற்குக்‌ கூறிய ஆட்சேபம்‌ 
இதற்கும்‌ பொருந்தும்‌. மேலும்‌ அசோகரின்‌ வரலாற்றை 
ஆராய்ந்த பெரும்பாலான அறிஞர்கள்‌ இக்கருத்தை 
ஏற்றுக்கொள்ளவில்லை. 
பேராசிரியர்‌ DR. பண்டர்க்கார்‌ அசோகர்‌ தமது எட்டாவது 
ஆட்சியாண்டிலேயே பெளத்த சமயத்தைத்‌ தழுவியதாகக்‌ 
கூறுகிறார்‌.* 


(* Asoka-The Carmichael Lectures, 1923, p. 76) 

ஆனால்‌, அவருடைய மத மாற்றத்திற்குக்‌ கலிங்கப்‌ போர்‌ 
காரணமில்லை என்று அப்பேராசிரியர்‌ கருதுகிறார்‌. 

அசோகர்‌ பெளத்த மதத்தைப்‌ பின்பற்றத்‌ தொடங்கிய 

காலத்திற்கும்‌, கலிங்கப்‌ போருக்கும்‌ நெருங்கிய தொடர்புண்டு 
என்றும்‌. ஆனால்‌, அவர்‌ தம்மாட்சியில்‌ எந்த ஆண்டில்‌ 
அம்மதத்தைத்‌ தழுவினார்‌ என்று கூறுவது அவ்வளவு எளிதல்ல 
எனவும்‌ ரோயிலா தாபர்‌ கூறுகிறார்‌. 


பேராசிரியர்‌ நீலகண்ட சாஸ்திரியார்‌ அசோகர்‌ தாம்‌ முடிசூட்டிக்‌ 
கொண்ட பத்தாவது ஆண்டின்‌ இறுதியில்‌ பெளத்த சமயத்தைத்‌ 
தழுவியதாகவும்‌, அப்பொழுதுதான்‌ அவர்‌ போதிமரத்தைத்‌ 
தரிசிக்கச்‌ சென்றதாகவும்‌, அம்மத மாற்றத்திற்குக்‌ கலிங்கப்‌ 
போர்தான்‌ காரணமென்றும்‌ கூறுகிறார்‌. 


வின்சென்ட்‌ A. ஸ்மித்தும்‌, பேராசிரியர்‌ சத்தியநாதய்யரும்‌ 
அசோகர்‌ கலிங்கப்‌ போரினால்‌ மனம்மாறி பெளத்த சமயத்தைப்‌ 
பின்பற்றத்‌ தொடங்கியதாகவும்‌, அது நிகழ்ந்தது அசோகருடைய 
ஒன்பதாவது ஆட்சி ஆண்டிலென்றும்‌ (கி.மு. 261) கூறுகின்றனர்‌. 


(* அசோகர்‌ தம்மாட்சியில்‌ நடந்த நிகழ்ச்சிகளை முடிந்த 
(Expired years) ஆண்டுகளில்தான்‌ குறிப்பிடுகிறார்‌. உதாரணமாக 
கலிங்கப்போர்‌ நடந்த காலத்தைக்‌ கூறும்பொழுது தாம்‌ 
முடிசூட்டிக்கொண்ட எட்டு ஆண்டுகளுக்குப்பின்‌ அது 
நடந்ததாகக்‌ குறிப்பிடுகிறார்‌. அதிலிருந்து அப்போர்‌ அவர்‌ 
ஒன்பதாவது ஆட்சியாண்டில்‌ நடந்ததென்பதை நாம்‌ 
அறிகிறோம்‌.) 

இக்கருத்தே, இருக்கக்‌ கூடிய சான்றுகளுக்கு மிகவும்‌ 
பொருத்தமாய்‌ உள்ளது. 

தொடக்கத்தில்‌ அசோகர்‌ உபாசகராக அதாவது சாதாரண 
பெளத்தராகவே இருந்தார்‌. போரைக்‌ கைவிட்டுவிட்டார்‌. ஆனால்‌, 
பிற பெளத்த மதக்‌ கோட்பாடுகளில்‌ அசோகர்‌ அதிக ஈடுபாடு 
கொள்ளவில்லை. இரண்டரை ஆண்டுகளுக்குப்‌ பின்‌ அசோகர்‌ 
பெளத்த சங்கத்துடன்‌ நெருங்கிய தொடர்பு கொள்ளலானார்‌. 
இல்லறத்தில்‌ இருந்தாலும்‌ துறவியைப்‌ போன்று வாழ்ந்து 
வந்தார்‌. அந்நிலையைப்‌ பிக்கு கடிக அல்லது பிக்குநிலை (Monk 
Buddhist) என்று பலவாறு கூறுவர்‌. பிக்கு கடிகன்‌ என்பவன்‌ 
பிக்குவைப்‌ போன்று மடத்திலும்‌ வாழ்பவன்‌; ஆனால்‌, பிக்கு 
அல்லன்‌. பெளத்த மதத்தில்‌ அதற்கிடமிருந்தது. 

ஏழாம்‌ நூற்றாண்டில்‌ இந்தியாவிற்கு வந்த சீனயாத்திரிகன்‌ 
இட்சிங்‌ துறவு நிலையில்‌ காட்சியளித்த அசோகர்‌ சிலை 

ஒன்றைப்‌ பார்த்ததாக கூறுகின்றான்‌. சினாவில்‌ கி.பி. 6-ஆம்‌ 
நூற்றாண்டில்‌ லியாங்‌ வம்சத்தைச்‌ சேர்ந்த 'காவோட்சுவூடி' 
(Kaotsuwuti alias Hsiaoyen) அசோகரைப்‌ போன்று துறவியாக 
வாழ்ந்த ஓர்‌ அரசன்‌ என ஸ்மித்‌ கூறுவது இங்க 
கவனிக்கத்தக்கது. அசோகருக்கும்‌ அச்சீன மன்னனுக்கும்‌ இருந்த 
வேறுபாடு யாதெனில்‌ அசோகர்‌ தம்‌ அரச கடமைகளைக்‌ 
கடைசிவரை செவ்வனே செய்துவந்தார்‌. ஆனால்‌, 'வூடி என்ற 
அச்சீன அரசன்‌ அதனைப்‌ புறக்கணித்துவிட்டான்‌. 

சமண சமயத்திலும்‌ இப்படி அசோகரைப்‌ போன்ற சிலர்‌ 
இருந்தனர்‌. பன்னிரண்டாம்‌ நூற்றாண்டில்‌ குஜராத்தை ஆண்ட 
குமாரபாலன்‌ என்ற மன்னன்‌ அசோகரைப்‌ போன்று வாழ்ந்து 
ஆண்டான்‌ என்றும்‌, சமண சங்கத்துடன்‌ நெருங்கிய தொடர்பு 
கொண்டிருந்தான்‌ என்றும்‌ ஸ்மித்‌ எடுத்துக்காட்டுகின்றார்‌. 
மேலும்‌ இது பற்றி பர்மாவிலும்‌, இலங்கையிலும்‌ இன்றுவரை 
நிலவிவரும்‌ ஓர்‌ வழக்கத்தினை ஸ்மித்‌ நமக்கு 
நினைவூட்டுகிறார்‌. 

இவ்விரு நாடுகளிலும்‌ பெளத்த சங்கத்தில்‌ சேரும்‌ ஒருவர்‌ 
கடைசி வரை துறவியாக இருக்க வேண்டுமென்பது 
கட்டாயமில்லை. சிறிது காலம்‌ துறவியாக வாழ்ந்து விட்டு 
மீண்டும்‌ இல்லறத்திற்கு வரலாம்‌. சமீப காலத்தில்‌ பர்மாவின்‌ 
தலைமை அமைச்சராக இருந்த தக்கின்‌ நூ என்பவர்‌ சில காலம்‌ 
பெளத்த மடம்‌ ஒன்றில்‌ துறவியாக வாழ்ந்து விட்டு 
இல்லறத்திற்குத்‌ திரும்பி வந்துவிட்டார்‌. எனவே அசோகர்‌ 
துறவியாகவும்‌, அரசராகவும்‌ வாழ்ந்து வந்தார்‌ என்பது 
வியப்பிற்குரிய செய்தியில்லை. 


ஆட்சியின்‌ அம்சங்கள்‌ 

கி.மு. 259-60 அசோகர்‌ அரசர்களுக்குரிய பொழுது போக்கான 
வேட்டையாடுதலைக்‌ கைவிட்டார்‌. அரண்மனையில்‌ 
புலாலுக்காகப்‌ பல ஆயிரக்கணக்கான விலங்குகள்‌ 
கொல்லப்பட்டு வந்ததை நிறுத்தி மூன்றுக்கு மேல்‌ 
கொல்லக்கூடாது என்று ஆணையிட்டார்‌.” 

(* அம்‌ மூன்று விலங்குகளில்‌ இரண்டு மயில்கள்‌, ஒன்று 
கருப்பு மான்‌, கருப்பு மானை நாள்தோறும்‌ 
கொல்லுவதில்லையென்றும்‌ அசோகர்‌ கூறுகிறார்‌.) 

மேலும்‌ அதையும்‌ எதிர்காலத்தில்‌ விட்டுவிடப்‌ போவதாகவும்‌ 
அறிவித்தார்‌. அவ்வாறே இரண்டாண்டுகள்‌ கழித்து புலால்‌ 
உணவை அறவே கைவிட்டார்‌. அடுத்தாற்போல்‌ விலங்குகளைப்‌ 
பலியிடும்‌ வேள்விகளையும்‌, கொண்டாட்டங்களையும்‌ 
பாடலிபுத்திரத்தில்‌ நடத்தக்கூடாதென ஆணையிட்டார்‌. 


கி.மு. 259-ல்‌ அசோகர்‌ தமது புனித யாத்திரையைத்‌ 
தொடங்கினார்‌. முதலில்‌ புத்தர்‌ பெருமான்‌ தவம்‌ செய்து 
ஞானோதயம்‌ அடைந்த புத்த கயாவிற்குச்‌ சென்று போதி 
மரத்தைத்‌ தரிசித்து வந்தார்‌. அடுத்தாற்போல்‌ பெளத்த 
சமயத்தைப்‌ பரப்ப அசோகர்‌ சமயப்‌ பரப்புக்‌ குழுவினரை தம்‌ 
நாட்டில்‌ பல இடங்களுக்கும்‌, அயல்‌ நாடுகளுக்கும்‌ 
அனுப்பிவைத்தார்‌. கி.மு. 26-00 அசோகர்‌ தம்‌ தர்மத்தைப்‌ 
பரப்புவதற்கும்‌, முறை வழங்குவதைச்‌ சீர்படுத்தவும்‌ தர்ம 
மகாமாத்திரர்கள்‌ என்ற தனி அதிகாரிகளை நியமித்தார்‌. மேலும்‌ 
தம்‌ தர்மத்தை மக்கள்‌ நன்கு அறிந்து நல்வாழ்வு நடத்தும்‌ 
பொருட்டு அதனை விளக்கி கல்லில்‌ வரையத்‌ தொடங்கினார்‌. 
அசோகரது பதின்மூன்று, பதினான்காம்‌ ஆட்சியாண்டுகளில்‌ 
அவரது கற்பாறை ஆணைகளும்‌, சிறிய கற்பாறை 
ஆணை களும்‌ வெளியிடப்பட்டன. அதன்‌ பின்‌ கற்பாறை ஆணை 
எதுவும்‌ வெளியிடப்படவில்லை என்று தெரிகிறது. 


கி.மு. 255-00 அசோகர்‌ மீண்டும்‌ புனித யாத்திரையில்‌ 
ஈடுபட்டார்‌. அப்பொழுது பஸ்தி மாவட்டத்திற்கு வடக்கே நேபாள 
தராய்‌ பிரதேசத்தில்‌ நிக்லீவா கிராமத்தருகே இருந்த 
கோணாகமன (கனக முனி) புத்த ஸ்தூபியை விரிவுபடுத்தினார்‌. 
ஆறு ஆண்டுகளுக்குப்‌ பின்‌ மீண்டும்‌ அந்த ஸ்தூபியை 
விரிவுபடுத்தினார்‌ என்றும்‌ அறிகிறோம்‌.* 
(*நிக்லவா கல்வெட்டு) 
மீண்டும்‌ தமது இருபத்தொன்றாவது ஆட்சியாண்டில்‌ அசோகர்‌ 
ஓர்‌ நீண்ட யாத்திரை செய்தார்‌. இதுபற்றி அசோகாவதானமும்‌ 
சில அரிய செய்திகளைக்‌ கூறுகின்றது. இந்த யாத்திரையில்‌ 
அசோகர்‌ தமது குரு உபகுப்தரை அழைத்துக்கொண்டு புத்தர்‌ 
பெருமான்‌ பிறந்த லும்பினி தோட்டத்திற்கு (Lumbini garden) 
சென்று தரிசித்து கற்றூண்‌ ஒன்று நிறுவி அதில்‌ 'இது சாக்கிய 
முனி புத்தர்‌ பிறந்த இடம்‌' என்ற குறிப்பினையும்‌ பொறிக்கச்‌ 

செய்தார்‌. அடுத்துப்‌ புத்தர்‌ ஞானோதயம்‌ அடைந்த புத்த 
கயாவிற்கும்‌, பிற பெளத்த தலங்களான சாரநாத்‌, சிராவஸ்தி, 
குசிநகரம்‌ முதலிய இடங்களுக்கும்‌ சென்று வந்தார்‌. குசிநகரம்‌ 
புத்தர்‌ பரிநிர்வாணமடைந்த ஊர்‌. மேலும்‌ அசோகர்‌ இந்த 
யாத்திரையில்‌ கோணாகமன்‌ ஸ்தூபியையும்‌, ஆனந்தா 
ஸ்தூபியையும்‌, வக்குல ஸ்தூபியையும்‌ தரிசித்து வந்ததாகத்‌ 
தெரிகிறது.* 

இந்நிகழ்ச்சிக்குச்‌ சற்று முன்னரோ அல்லது பின்னரோ 
அசோகர்‌ தம்‌ மகன்‌ மகேந்திரனை இலங்கைக்கு அனுப்பி 
இருத்தல்வேண்டும்‌.* 

(* மகேந்திரன்‌ அசோகருக்குச்‌ சாக்கியகுமாரி மூலம்‌ பிறந்த 
மகன்‌ என்று தீபவம்சம்‌ கூறுகிறது. ஆனால்‌, பாகியானும்‌, 
யுவான்சுவாங்கும்‌ மகேந்திரன்‌ அசோகரின்‌ தம்பி என்று 
கூறுகின்றனர்‌. தீபவம்சத்தின்‌ கூற்றே உண்மை 
எனப்படுகின்றது. ரோமிலா தாபர்‌ இக்கருத்தைக்‌ கொண்டுள்ளார்‌ 
- Op. cit. p. 46) 

மூன்றாவது பெளத்த மகாநாடு பாடலிபுத்திரத்தில்‌ கூடும்‌ 
முன்பே அசோகர்‌ இலங்கையுடன்‌ தொடர்பு கொண்டிருந்தார்‌ 
என்பதனை இரண்டாவது, பதின்மூன்றாவது கற்பாறை 
ஆணை களில்‌ காணப்படும்‌ குறிப்புகளில்‌ இருந்து 
அறியப்படுகின்றது.* 

(* மேற்கூறிய இரு கல்வெட்டுக்களிலும்‌ குறிப்பிடப்பட்டுள்ள 
தாம்பபர்ணி என்பது இலங்கையே - See RKMookerji Asoka, p. 
132 Fn. 2. Contra , VASmith, Asoka, p. 162) 

மகாவம்சத்திலும்‌, தீபவம்சத்திலும்‌ காணப்படும்‌ செய்திகள்‌ 
இதனை ஒட்டியே உள்ளன. மகாவம்சத்தில்‌ அசோகரும்‌, 
இலங்கை மன்னனான தேவநாம்பிரியதிசாவும்‌ நீண்ட நாளைய 
நண்பர்கள்‌ என்றும்‌ ஒரு சமயம்‌ இலங்கை மன்னன்‌ 
அசோகருக்குச்‌ சில அணிகலன்களை அன்பளிப்பாக அனுப்ப 
விரும்பியதாகவும்‌ கூறப்படுகின்றது. தீபவம்சத்தில்‌ இலங்கை 
வேந்தன்‌ திசா அரியணை ஏறியதும்‌ அசோகருக்கு ஒரு தூதுக்‌ 
குழுவை அனுப்பியதாகவும்‌, அது பாடலிபுத்திரத்தில்‌ ஐந்து 
வாரங்கள்‌ வரை தங்கியிருந்ததாகவும்‌, பின்னர்‌ இலங்கைக்குத்‌ 
திரும்பியபொழுது அசோகர்‌ இலங்கை மன்னனுக்கு 

அன்பளிப்புகளை அனுப்பியதுடன்‌ அவனைப்‌ பெளத்த 
சமயத்தில்‌ சேரும்படி கோரியதாகவும்‌, அதன்படியே இலங்கை 
வேந்தன்‌ செய்ததாகவும்‌, அதன்பின்‌ மகேந்திரனின்‌ சமயப்‌ 
பிரசாரக்‌ குழு அத்தீவிற்கு வந்ததாகவும்‌, இலங்கை அரசியை 
பெளத்த சமயத்தில்‌ சேர்ப்பதற்காக அடுத்தாற்போல்‌ 
சங்கமித்திரை (மகேந்திரனின்‌ தங்கை) இலங்கைக்கு 
வந்ததாகவும்‌, அச்சமயத்தில்‌ போதிமரத்தின்‌ கிளை 
ஒன்றினையும்‌ கொண்டு வந்ததாகவும்‌ கூறப்பட்டுள்ளது.* 
(* Romila Thapar, op. cit. pp. 46 and 47) 
மகாவம்சத்திலும்‌, தீபவம்சத்திலும்‌ கூறப்படும்‌ 
இச்செய்திகளைப்‌ பெரும்பாலான வரலாற்று ஆசிரியர்‌ உண்மை 
என்றே கருதுகின்றனர்‌.* 
(* Prof. KA. Nilakanta Sastri, Age of the Nandas and Mauryas (1952) 
pp. 218 and 219; VA. Smith op. cit, p. 45, R.K. Mookerji op. cit. pp. 35 
and 36.) 
சங்கமித்திரையின்‌ மகன்‌ சுமணன்‌ (அசோகருடைய 
தமையனுக்கும்‌ சுமணன்‌ என்ற பெயர்‌ இருந்தது.) 
இலங்கைக்குப்‌ புத்தரின்‌ புனித சாம்பலைக்‌ கொண்டு சென்று 
ஒரு ஸ்தூபியை அமைத்து அதில்‌ வைத்துப்‌ போற்றியதாகவும்‌ 
கூறப்படுகிறது. அஜந்தா ஓவியம்‌ ஒன்று அசோகர்‌ 
இலங்கைக்குச்‌ சமயப்‌ பரப்புக்‌ குழுவினரை அனுப்புவதுபோல்‌ 
அமைந்துள்ளதாம்‌. 
அசோகருடைய வரலாற்றில்‌ அடுத்து நிகழ்ந்த முக்கிய 
நிகழ்ச்சி கற்றூண்‌ ஆணைகளை வெளியிட்டது. அவருடைய 
ஏழு  கற்றூண்‌ ஆணைகளும்‌ அவரது இருபத்தேழு, 
இருபத்தெட்டாம்‌ ஆட்சியாண்டுகளில்‌ வெளியிடப்பட்டன. இக்‌ 
கற்றூண்களின்‌ கலைச்‌ சிறப்பினைப்‌ பின்னர்க்‌ காண்போம்‌. 
ஏறத்தாழ கி.மு. 240-ல்‌ அசோகர்‌ பாடலிபுத்திரத்தில்‌ ஒரு 
பெளத்த மகாநாட்டைக்‌ கூட்டினார்‌. இது மூன்றாவது பெளத்த 
மகாநாடு என வரலாற்றில்‌ அழைக்கப்படுகிறது. முதல்‌ மகாநாடு 
புத்தர்‌ பரிநிர்வாணமடைந்த பின்‌ ராஜகிரகத்தில்‌ கூடியது. 
ஏறத்தாழ ஒரு நூற்றாண்டிற்குப்‌ பின்னர்‌ இரண்டாவது பெளத்த 
மகாநாடு வைசாலியில்‌ கூடியது. பாடலிபுத்திரத்தில்‌ அசோகரால்‌ 
கூட்டப்பட்ட மகாநாடு ஒரு (பெளத்த) பொது மாநாடு 

அல்லவென்று கருதுவோர்‌ பலர்‌* இம்‌ மகாநாடு அசோகர்‌ 
ஆதரவில்‌ நடைபெற்றதா என்பதைப்பற்றி ரோமிலா தாபர்‌ 
ஐயப்படுகிறார்‌. வடஇந்திய, திபெத்திய பெளத்த நூல்கள்‌ இந்த 
மாநாட்டினைப்‌ பற்றி மெளனமாய்‌ இருப்பது உண்மையே. 
இருப்பினும்‌ சிங்கள பெளத்த நூல்களான தீபவம்சமும்‌, 
மகாவம்சமும்‌ பாடலிபுத்திர மகாநாட்டைப்‌ பற்றி விரிவாகக்‌ 
கூறுவதைக்‌ கற்பனையெனத்‌ தள்ளிவிட முடியாது. (பிற 
செய்திகளை நான்காவது அத்தியாயத்தில்‌ காண்க). அசோகர்‌ 
சமயப்‌ பொறையுடன்‌ வாழ்ந்தது உண்மையே. அதே சமயத்தில்‌ 
அவர்‌ பெளத்த சங்கத்தின்‌ நலத்தில்‌ கொண்டிருந்த ஆழ்ந்த 
ஈடுபாட்டினை எடுத்துக்காட்ட சாரநாத்‌ கல்வெட்டு (Also called 
the Schism Edict) ஒன்றே போதுமானது. எனவே அசோகருக்கும்‌. 
இம்மாநாட்டிற்கும்‌ தொடர்பில்லை என கருதுவது தவறே.”** 
(* Prof. Sathianathaier, op. cit. p. 140. Prof. Nilakanta Sastri, op. cit. p. 
301.) 
(** Contra, Romila Thapar, op. cit. p. 45) 
இனி அசோகரின்‌ ஏழாவது கற்றூண்‌ ஆணையில்‌ 
இம்மாநாட்டைப்‌ பற்றிய குறிப்பு எதுவும்‌ காணப்படாமையினால்‌ 
இது அதன்பின்‌ ஏறத்தாழ கி.மு. 240-60 நடைபெற்ற நிகழ்ச்சி 
ஆதல்‌ வேண்டும்‌. சாரநாத்‌ ஆணை அதன்பின்‌ 
வெளியிடப்பட்டிருத்தல்‌ வேண்டும்‌. பெளத்த சமயக்‌ 
கோட்பாடுகளில்‌ அக்காலத்தில்‌ நிலவிய குழப்பத்தினை 
நீக்குவதற்கும்‌, பெளத்த சங்கத்தில்‌ கட்டுப்பாட்டினை 
நிலைநிறுத்தவும்‌ இம்மாநாடு கூட்டப்பட்டதாகச்‌ சிங்கள 
நூல்கள்‌ கூறுகின்றன. மாநாட்டின்‌ முடிவில்‌ பிற இடங்களில்‌ 
பெளத்த சமயத்தைப்‌ பரப்புவதற்கும்‌ ஏற்பாடுகள்‌ செய்யப்பட்டன. 
இதுபற்றிய விவரங்களைப்‌ பின்னர்‌ பார்ப்போம்‌. 
இறுதிக்‌ காலம்‌ 
இதன்‌ பின்‌ அசோகரின்‌ வரலாற்றில்‌ என்ன முக்கிய நிகழ்ச்சி 
நடைபெற்றது என்பது தெரியவில்லை. வாழ்க்கையின்‌ 
இறுதியில்‌ அசோகர்‌ தாம்‌ கொண்டிருந்த அதிகாரத்தையும்‌, 
செல்வாக்கையும்‌ இழக்கத்‌ தொடங்கினார்‌ என்று பெளத்த 
நூல்கள்‌ கூறுவதிலிருந்து தோன்றுகின்றது. 
மகாவம்சம்‌ இதுபற்றி கூறுவதாவது: அசோகரின்‌ 

இருபத்தொன்பதாம்‌ ஆட்சியாண்டில்‌ அவருடைய பட்டத்தரசி 
அசந்திமித்ரா இறந்தாள்‌. நான்காண்டுகளுக்குப்‌ பின்‌ அசோகர்‌ 
திஷ்யரக்ஷிதாவைப்‌ பட்டத்தரசியாக்கினார்‌. புதிய பட்டத்தரசி 
மன்னர்‌ போதி மரத்திடம்‌ கொண்ட பற்றினைக்‌ கண்டு 
பொறாமையுற்று அம்மரத்தை விஷமுள்‌ ஒன்றினால்‌ குத்தி 
பட்டுப்போகும்படி செய்தாள்‌. இதனால்‌ பெரிதும்‌ கவலையுற்ற 
அசோகர்‌ எப்படியோ முயற்சி செய்து போதி மரம்‌ முழுவதும்‌ 
அழியாமல்‌ காத்துவிட்டார்‌. பின்னர்‌ தமது முப்பத்தேழாம்‌ 
ஆட்சியாண்டில்‌ அசோகர்‌ இறந்தார்‌. பட்டத்தரசியின்‌ பெயரைக்‌ 
குறிப்பிடாமலே சீன யாத்திரிகன்‌ பாகியானும்‌ இக்கதையைக்‌ 
கூறுகின்றான்‌. இக்கதையில்‌ ஓரளவு வரலாற்று உண்மை 
உள்ளது. அசந்திமித்ரா போலன்றி திஷ்யரக்ஷிதா தன்‌ கணவன்‌ 
பெளத்த சமயத்தில்‌ கொண்டிருந்த ஈடுபாட்டினைக்‌ கண்டு 
வெறுத்து அதன்‌ காரணமாய்‌ போதி மரத்திற்கு இடையூறு 
செய்திருக்க வேண்டும்‌. திஷ்யரகூஷிதா செருக்கு 
மிக்கவளென்பதும்‌, தன்னலம்‌ உடையவளென்பதும்‌, 
மிக்கசெல்வாக்கைப்‌ பெற்றிருந்தாள்‌ என்பதும்‌ அசோகாவதானம்‌ 
கூறுவதிலிருந்து நன்கு புலனாகின்றது. 

அசோகாவதானத்தில்‌ கூறப்படும்‌ கதையாவது: அசோகருக்கு 
அரசி பத்மாவதி மூலம்‌ குணாளன்‌ என்ற மகன்‌ இருந்தான்‌. 
குணாளன்‌ ஒர்‌ அழகன்‌: அதிலும்‌ அவன்‌ கண்கள்‌ மிகமிக 
அழகானவை. ஆனால்‌, அவன்‌ குருடன்‌ ஆவான்‌ என்று யாரோ 
ஆருடம்‌ கூறினார்களாம்‌. அது பலித்துவிட்டது. அசோகருடைய 
இரண்டாவது பட்டத்தரசியான திஷ்யரக்ஷிதா குணாளன்‌ மீது 
அடங்கா மோகங்கொண்டாள்‌. ஆனால்‌, நற்குணமுடைய 
குணாளன்‌ அதற்கு இசையவில்லை. இந்நிலையில்‌ அசோகர்‌ 
நோய்‌ வாய்ப்படுகிறார்‌. அவர்‌ நோயை மருத்துவர்களால்‌ 
குணப்படுத்த இயலவில்லை. நோய்‌ இன்னதென்றும்‌ 
அவர்களால்‌ கூறமுடியவில்லை. ஆனால்‌, திஷ்யரக்ஷிதா 
சாமர்த்தியத்தால்‌ அரசரின்‌ நோயை அறிந்து அதைக்‌ 
குணப்படுத்துகின்றாள்‌. இதனால்‌ மகிழ்ச்சியுற்ற மன்னர்‌ அவள்‌ 
விரும்பியதை அளிப்பதாக ஒரு வரம்‌ தருகின்றார்‌. அது 
குணாளனுக்கு ஆபத்தாய்‌ முடிந்தது. தட்சசீலத்தில்‌ திடீரென்று 
ஒரு கலகம்‌ ஏற்பட்டது. அதனை அடக்க குணாளன்‌ அங்கு 
அனுப்பப்பட்டான்‌. திஷ்யரக்ஷிதா தட்சசீலத்தில்‌ இருந்த உயர்‌ 

அதிகாரிகளுக்குக்‌ குணாளனின்‌ கண்களைப்‌ பிடிங்கிவிட்டு 
அவனைக்‌ கொன்றுவிடுமாறு கடிதம்‌ எழுதி அக்கடிதத்தின்‌ மேல்‌ 
அசோகரின்‌ முத்திரையையும்‌ பெற்று அனுப்பி வைத்தாள்‌. 
அசோகருடைய முத்திரையைப்‌ பெற அவர்‌ அளித்திருந்த 
வரத்தை அவள்‌ பயன்படுத்தினாளாம்‌. அக்கடிதத்தைக்‌ கண்ட 
தட்சசீல அதிகாரிகள்‌ வியப்புற்று குணாளனிடம்‌ கொண்ட 
அன்பினால்‌ அவன்‌ கண்களை மட்டும்‌ பிடுங்கிவிட்டு உயிருடன்‌ 
விட்டுவிடுகிறார்கள்‌. கண்களை இழந்த குணாளன்‌ தன்னருமை 
மனைவி காஞ்சனமாலாவுடன்‌ அங்குமிங்குமாய்‌ அலைந்து 
கடைசியில்‌ பாடலிபுத்திரம்‌ வருகின்றான்‌. அங்கு தன்‌ துயரக்‌ 
கதையை வீணையை மீட்டிக்‌ கொண்டு தெருவில்‌ பாடி 


வருகையில்‌ அசோகர்‌ தம்‌ மகனை அடையாளம்‌ 
கண்டுகொள்கிறார்‌. குணாளன்‌ நடந்த நிகழ்ச்சியைத்‌ 
தந்தையிடம்‌ கூறுகின்றான்‌. அதைக்கேட்ட அசோகர்‌ 
திஷ்யரக்ஷிதாவை உயிருடன்‌ எரித்து விடுமாறு 


ஆணையயிடுகின்றார்‌. இக்கதை எவ்வளவு உண்மையானது 
என்பதை அறிய வேறு சான்றுகள்‌ இல்லை. இருப்பினும்‌ 
திஷ்யரக்ஷிதா கொடியவளென்பதும்‌, குணாளன்‌ அவளின்‌ 
கொடுமைக்கு ஆளானான்‌ என்பதும்‌ அரசுரிமைக்காக அரச 
குடும்பத்தில்‌ உட்பூசல்‌ நிகழ்ந்திருக்க வேண்டுமென்பதும்‌ 
ஓரளவிற்குப்‌ புலப்படுகின்றது. 

அசோகரின்‌ இறுதிக்‌ காலத்தைப்‌ பற்றி அசோகாவதானத்தில்‌ 
மற்றொரு கதையும்‌ உள்ளது. அசோகர்‌ தம்‌ முதுமைக்‌ 
காலத்தில்‌ தாம்‌ வைத்திருந்த செல்வமனைத்தையும்‌ 
குக்குடாராமா பெளத்த மடத்திற்கு அளித்துவிட்டார்‌. குணாளன்‌ 
மகன்‌ சம்பிரதி இளவரசுப்‌ பட்டம்‌ பெற்றிருந்தான்‌. சம்பிரதியும்‌, 
அமைச்சர்களும்‌ அசோகர்‌ பெளத்த மடத்திற்கு அளித்த 
கொடையை விரும்பவில்லை. மேற்கொண்டு அசோகர்‌ எதையும்‌ 
கொடுக்காதவாறு பார்த்துக்கொள்ள முயன்றனர்‌. ஒருநாள்‌ ஒரு 
பெளத்த துறவி அசோகரிடம்‌ பிச்சைக்கேட்க வந்தபொழுது 
அசோகர்‌ ஒன்றும்‌ கொடுக்க இயலாமல்‌ பாதி மாங்காயைக்‌ 
கொடுத்தனுப்ப நேரிட்டது. இதனால்‌ மனமுடைந்த பேரரசர்‌ 
விரைவில்‌ இறந்துவிட்டார்‌. 

இக்கதையைக்‌ கொண்டு அசோகர்‌ தம்‌ இறுதிக்‌ காலத்தில்‌ 
ஆட்சிப்‌ பொறுப்பை மற்றவர்களிடம்‌ விட்டுவிட்டார்‌ என்றோ, தம்‌ 

செல்வமனைத்தையும்‌ பெளத்த சங்கத்திற்கு அளித்துவிட்டார்‌ 
என்றோ அல்லது அவர்‌ கொள்கைக்கு எதிராக அமைச்சர்கள்‌ 
சூழ்ச்சி செய்தார்கள்‌ என்றோ கூறுவது சாத்தியமில்லை.* 

(* Contra Raychaudhuri, The Political History of Ancient India, pp. 
363 Ff, and BaruU, Asoka and his Inscriptions p. 62.) 

இருப்பினும்‌ முதுமையினால்‌ பேரரசரின்‌ செல்வாக்குப்‌ 
பெரிதும்‌ மந்கியிருக்கக்கூடிய சாத்தியக்கூற்றை 
மறுப்பதற்கில்லை. மேலும்‌ அரசு உரிமையைப்‌ பற்றிச்‌ சில 
குழப்பமும்‌ இருந்திருத்தல்‌ வேண்டும்‌. மேற்கூறிய கதைகளை 
ஆராயும்போது நாம்‌ நினைவில்‌ கொள்ளவேண்டியது யாதெனில்‌ 
அவை பற்பல காலங்களில்‌ பலரால்‌ பலவிதமாய்க்‌ 
கூறப்பட்டவை என்பதும்‌ பெளத்த நீதியைப்‌ புகட்டுவதே 
அவற்றின்‌ நோக்கம்‌ என்பதாகும்‌. 

பேரரசின்‌ பரப்பு 


அசோகருடைய பேரரசின்‌ எல்லைகள்‌ அவர்‌ கல்வெட்டுகள்‌ 
காணப்படும்‌ இடங்களிலிருந்தும்‌, அவை கூறக்கூடிய 
செய்திகளிலிருந்தும்‌, அவர்‌ கட்டிய கட்டடங்கள்‌, பெளத்த சமயச்‌ 
சின்னங்கள்‌ முதலியவற்றிலிருந்தும்‌, அவரது முன்னோர்களின்‌ 
வரலாற்றிலிருந்தும்‌ அறிகிறோம்‌. அசோகருடைய கல்வெட்டுகள்‌ 
பின்வரும்‌ இடங்களில்‌ காணப்படுகின்றன. 

1. வாபாஸ்காரி (பெஷாவர்‌ அருகே). 

2. மான்சேரா (பெஷாவர்‌ அருகில்‌). 

3. ஷாரிகுனா (காண்டகார்‌ அருகே, ஆப்கானிஸ்தான்‌ம்‌). 

4. தட்சசீலம்‌ (பஞ்சாபில்‌). 

5. தோப்ரா (அம்பாலா அருகே; பிரோஸ்துக்ளக்‌ காலத்தில்‌ 
இக்கல்வெட்டு டில்லிக்குக்‌ கொண்டுவரப்பட்டது). 

6. மீரட்‌ (இதுவும்‌ அப்படியே டில்லிக்குக்‌ கொண்டுவரப்பட்டது). 

7. கால்சி (டேராடுன்‌ அருகே). 

8. சாரநாத்‌ (காசி அருகே). 

9. கெளசாம்பி (இக்கல்வெட்டு பின்னர்‌ அலகாபாத்திற்குக்‌ 
கொண்டுவரப்பட்டது). 

10. அரவ்ரா (சுனார்‌ அருகே, உத்திரப்பிரதேசம்‌). 

11. நிக்லீவா (நேபாள தராய்‌ பிரதேசம்‌) 

12. ரும்மிந்தெய்‌ (நேபாளம்‌). 

13. லெளரியா அரராஜ்‌ (பீகாரில்‌). 

14. லெளரியா நந்தன்கார்‌ (பீகாரில்‌). 

15. ராம்பூர்வா (பீகாரில்‌). 

16. சகஸ்ராம்‌ (பீகாரில்‌). 

17. பராபர்‌ (பீகாரில்‌). 

18. ரூபநாத்‌ (ஜபல்பூர்‌ அருகே, மத்தியப்பிரதேசம்‌). 

19. சாஞ்சி (போபால்‌ அருகே). 

20. தெளலி (புவனேஸ்வரம்‌ அருகே, பூரி மாவட்டம்‌). 

21. ஜெளகதா (கஞ்சம்‌ மாவட்டம்‌). 

22. மாஸ்கி (ஆந்திரப்பிரதேசம்‌). 

23. அமராவதி (ஆந்திரப்பிரதேசம்‌). 

24. எற்றக்குடி (ஆந்திரப்பிரதேசம்‌). 

25. காவிமாத்‌ (மைகசூற்‌). 

26. பால்கீகுண்டு (மைசூர்‌). 

27. சித்தபுரா (மைசூர்‌ சித்தல்‌ துர்க்கம்‌ மாவட்டம்‌). 

28. ஜடிங்க ராமேஸ்வரம்‌ (மைசூர்‌ சித்தல்‌ துர்க்கம்‌ மாவட்டம்‌). 

29. பிரம்மகிரி (மைசூர்‌ சித்தல்‌ துர்க்கம்‌ மாவட்டம்‌). 

30. சொபாரா (பம்பாய்‌ மாகாணத்தில்‌, தாணா மாவட்டத்தில்‌ 
உள்ளது). 

31. கிர்நார்‌ (கத்தியவார்‌ தீபகற்பத்தில்‌ ஜுனாகாத்‌ அருகே 
உள்ளது). 

32. பெய்ராட்‌ (ராஜபுதனம்‌). 

33. பாப்ரூ (ராஜபுதனம்‌). 

இவ்விடங்கள்‌ யாவும்‌ அசோகருடைய ஆட்சியில்‌ இருந்தவை 
என்பதிலிருந்து அவர்‌ பேரரசின்‌ எல்லைகளை ஒருவாறு 
அறியலாம்‌. பேரரசின்‌ தெற்கு எல்லையைப்‌ பற்றிக்‌ கருத்து 
வேறுபாடு உள்ளது. அது 120 வட அட்சரேகையை ஒட்டி 
அமைந்திருத்தல்‌ வேண்டுமென பேராசிரியர்‌ சத்தியநாதய்யர்‌ 
கருதுகிறார்‌. அதாவது சிரவண பெலகோலாவிலிருந்து (மைசூர்‌) 
கடலூருக்கு (தெ. ஆற்காடு மாவட்டம்‌, தமிழ்நாடு) ஒரு கோடு 
வரைந்தால்‌ அதற்கு வடக்கே உள்ள பகுதி மகதப்‌ பேரரசில்‌ 
சேர்ந்திருந்தது என்பதாகும்‌. ஆனால்‌, இக்கருத்திற்கான காரணம்‌ 
கூறப்படவில்லை. அசோகருடைய கல்வெட்டு எதுவும்‌ 

தொண்டை மண்டலத்தில்‌ இதுவரை காணப்படவில்லை. 
மேலும்‌ அவருடைய கல்வெட்டுகளில்‌ உள்ள செய்திகளைப்‌ 
பார்க்குமிடத்து சேர, சோழ, பாண்டிய மன்னர்கள்‌ தனித்திருந்து 
ஆண்டதாகவே தெரிகிறது. இருப்பினும்‌ கடலூருக்குப்‌ 
பாடலிபுத்திரம்‌ என்ற பெயர்‌ இருப்பதும்‌, சேலம்‌ மாவட்டத்தின்‌ 
ஒருபகுதி பண்டைக்‌ காலத்தில்‌ மகதை மண்டலம்‌ என்று 
வழங்கப்பட்டிருப்பதும்‌, அசோகரைத்‌ தம்‌ முன்னோர்களில்‌ 
ஒருவராக ஆரம்ப காலப்‌ பல்லவர்‌ தம்‌ செப்பேடுகளில்‌ 
குறிப்பிட்டிருப்பதும்‌ அறிஞர்களின்‌ கவனத்திற்குரிய 
செய்திகளாம்‌. மேலும்‌ கி.மு. மூன்றாம்‌ நூற்றாண்டிலேயே 
தமிழ்நாட்டிற்குப்‌ பெளத்த சமயம்‌ வந்துவிட்டதென்பதையும்‌, 
காஞ்சி மாநகர்‌ பெளத்தர்களுக்கு முக்கிய இடமாகப்‌ பல 
நூற்றாண்டுகள்‌ விளங்கியது என்பதையும்‌ நாம்‌ நினைவில்‌ 
கொள்ளுதல்‌ வேண்டும்‌. 

2பரரசின்‌ எல்லை 


அக பேராசிரியர்‌ சுத்தியஙாத VER 
ஐயர்‌ கூறும்‌ எதன்‌ எல்லை 


Click & Join - https://t.me/tamilbooksworld 


If you want more free eBooks 


பாரசீகம்‌ முதல்‌ சிரியா வரையுள்ள மேற்காசியப்‌ பிரதேசத்தை 
ஆண்ட கிரேக்க மன்னர்‌ ஆன்டியோகசை அசோகர்‌ தம்‌ பக்கத்து 
நாட்டு அரசராகக்‌ குறிப்பிடுவதிலிருந்து அசோகருடைய பேரரசு 
மேற்கே பாரசீக எல்லைவரை பரவியிருந்ததாகக்‌ கொள்ளலாம்‌. 
செல்யூகஸ்‌ நிகேடரிடமிருந்து சந்திரகுப்தர்‌ பெற்ற பிரதேசங்கள்‌ 
அசோகர்‌ காலத்திலும்‌ தொடர்ந்து மகதப்‌ பேரரசின்‌ பகுதியாக 
விளங்கின. இக்கருத்தை அவர்‌ கல்வெட்டுகளும்‌ உறுதி 
செய்கின்றன. மேலும்‌ வடமேற்கு இந்தியாவில்‌ இருந்த 
காந்தாரர்‌, காம்போஜர்‌, யவனர்‌ முதலியோர்‌ அசோகர்‌ ஆட்சியின்‌ 
கீழ்‌ இருந்தனர்‌ என்பதை அவருடைய கல்வெட்டுகள்‌ 
தெளிவாகக்‌ கூறுகின்றன. 

இவை தவிர அசோகருடைய பேரரசின்‌ எல்லைகளை அறிய 
அவர்‌ காலத்தில்‌ எழுப்பப்பட்ட கட்டடங்களும்‌ உதவிபுரிகின்றன. 
ஆப்கானிஸ்தானத்தில்‌ ஷாரிகுனா கல்வெட்டுத்‌ தவிர கபிசா 
நகரில்‌ நூறு அடி உயரமுள்ள ஒரு கல்‌ ஸ்தூபியும்‌, முந்நூறடி 
உயரமுள்ளதும்‌, முன்னதைவிட மிகவும்‌ வனப்பானதுமான 
மற்றொரு ஸ்தூபி நங்ரகாரிலும்‌, ஸ்வாட்‌ பள்ளத்தாக்கில்‌ வேறு 
பெளத்தச்‌ சின்னங்களும்‌ அசோகரால்‌ எழுப்பப்பெற்றன என்று 
சீன யாத்திரிகர்‌ யுவான்சுவாங்‌ கூறுகின்றான்‌. எனவே 
ஆப்கானிஸ்தானம்‌ அசோகர்‌ ஆட்சியின்கீழ்‌ இருந்திருத்தல்‌ 
வேண்டும்‌. காஷ்மீரத்தில்‌ அசோகர்‌ ஒரு புதிய தலைநகரையும்‌, 
ஐந்நூறு பெளத்த மடங்களையும்‌ கட்டியதாகக்‌ கூறும்‌ வழி 
வழிச்‌ செய்திகளை ராஜதரங்கிணியின்‌ ஆசிரியரான கல்ஹணன்‌ 
குறிப்பிடுகின்றார்‌. இது காஷ்மீரம்‌ மெளரியர்‌ 
ஆட்சியிலிருந்ததைத்‌ தெளிவாக்குகின்றது. நேபாளத்தில்‌ 
அசோகர்‌ யாத்திரை செய்யச்‌ சென்றபொழுது தம்‌ மகள்‌ 
சாருமதியையும்‌, மருமகன்‌ தேவபாலனையும்‌ அழைத்துச்‌ 
சென்றதாகவும்‌, தம்‌ யாத்திரையின்‌ நினைவாக அங்கு 
(காட்மாண்டு அருகே) தேவபட்டணம்‌ என்ற ஓர்‌ புதிய நகரை 
ஏற்படுத்தியதாகவும்‌, அந்நகர்‌ அருகே அவரது மகள்‌ ஒரு பெளத்த 
மடத்தைக்‌ கட்டியதாகவும்‌, அவரது மருமகன்‌ தேவபாலனும்‌ 
வேறு ஒரு மடத்தைக்‌ கட்ட முயன்று அது முடிவதற்குள்‌ 
இறந்துபோனதாகவும்‌ கூறப்படும்‌ வழி வழிக்‌ கதைகள்‌ உள்ளன. 
அவற்றை உண்மையே என்று ஸ்மித்தும்‌, பிறரும்‌ 
கருதுகின்றனர்‌. இச்செய்தியை உறுதிசெய்யக்‌ கூடிய அளவிற்கு 

அங்கு இன்றும்‌ அக்காலக்‌ கட்டடங்கள்‌ உள்ளன. 

வங்காளத்தில்‌ தாம்ரலிப்தியிலும்‌, வேறு பல இடங்களிலும்‌ 
அசோகரால்‌ கட்டப்பட்ட ஸ்தூபிகளைப்‌ பற்றி யுவான்சுவாங்‌ தன்‌ 
நூலில்‌ குறிப்பிட்டுள்ளான்‌. கிழக்கே வங்கம்‌ முழுவதும்‌ அசோகர 
£ட்சியில்‌ இருந்திருக்க வேண்டும்‌. கத்தியவார்‌ தீபகற்பமும்‌, 
செளராஷ்டிரமும்‌ அசோகரின்‌ கீழ்‌ இருந்ததை ருத்ரதாமனின்‌ 
கிர்நார்‌ கல்வெட்டு நன்கு புலப்படுத்துகின்றது. தெற்கே 
கலிங்கத்தை அசோகர்‌ வென்று ஆண்டதை அவர்‌ கல்வெட்டுகள்‌ 
கூறுகின்றன. மைசூரில்‌ காணப்படும்‌ கல்வெட்டுகள்‌ அங்கு 
மெளரியர்‌ ஆட்சி பரவியிருந்ததைத்‌ தெள்ளத்‌ தெளிவாகக்‌ 
காட்டுகின்றன. சுருங்கக்‌ கூறுமிடத்து அசோகர்‌ தம்‌ பாட்டனும்‌, 
தந்தையும்‌ ஆண்ட பேரரசைச்‌ சிறிதுகூட இழக்காமல்‌ அதை 
ஓரளவு விரிவுபடுத்தினார்‌. அசோகர்‌ காலத்து மெளரியப்‌ பேரரசு 
பரப்பில்‌ ரோமப்‌ பேரரசையும்‌, ஆங்கிலேயர்‌ ஆண்ட 
இந்தியாவையும்‌ விடப்‌ பெரியதாய்‌ இருந்ததெனப்‌ பேராசிரியர்‌ 
சத்தியநாதய்யர்‌ கூறுவது கவனிக்கத்தக்கது. 
அயல்நாட்டுக்‌ கொள்கை 

அசோகர்‌ தம்‌ ஆட்சியின்‌ தொடக்கத்தில்‌ போரில்‌ விரும்ப 
முடையவராகவும்‌, பிற நாடுகளை வெல்ல வேண்டுமென்ற 
அவா உடையவராகவும்‌ இருந்தார்‌; தம்முடைய தந்தை, பாட்டன்‌ 
முதலியோரைப்‌ போன்று பெரும்‌ படையையும்‌ வைத்திருந்தார்‌. 
கலிங்கப்‌ போருக்குக்‌ காரணமே அசோகருடைய 
மண்ணாசையே. அக்காலத்தில்‌ இந்து மன்னர்கள்‌ 
பெரும்பாலோர்‌ அவ்வாறுதான்‌ இருந்தார்கள்‌. சில வேள்விகளைச்‌ 
செய்ய வேண்டுமானால்‌ போர்‌ செய்துதான்‌ ஆக வேண்டும்‌. 
சான்றாக ஒரு இந்து மன்னன்‌ அசுவமேத யாகம்‌ அல்லது 
அதுபோன்ற வேறு வேள்வி செய்ய வேண்டுமானால்‌ பிற 
வேந்தர்களை வென்று தன்னுடைய தலைமையை அவர்கள்‌ 
ஏற்றுக்கொள்ளும்படிச்‌ செய்ய வேண்டும்‌; அதில்‌ போர்‌ 
பெரும்பாலும்‌ தவிர்க்க முடியாமலிருக்கும்‌. எனவே பிற 
நாடுகளை வெல்லும்‌ எண்ணம்‌ அக்காலத்தில்‌ தாழ்வாகக்‌ 
கருதப்படவில்லை. கலிங்கப்‌ போர்‌ நடக்கும்வரை அசோகர்‌ 
தம்முடைய தந்தையையும்‌, பாட்டனையும்‌ போலவே இருந்தார்‌. 

கலிங்கப்‌ போரில்‌ ஏற்பட்ட ஏராளமான உயிர்ச்‌ சேதத்தைக்‌ 

கண்ட அசோகர்‌ மனம்‌ மாறி இனிமேல்‌ போர்‌ புரிவதே 
இல்லையென உறுதி கொண்டார்‌. அவ்வாறே தம்முடைய 
எஞ்சிய வாழ்நாள்‌ முழுவதும்‌ போர்‌ செய்யாமலே ஆண்டு 
வந்தார்‌. வலிமையற்ற மன்னன்‌ ஒருவன்‌ போரை 
விட்டுவிடுகிறேன்‌ என்று கூறுவதில்‌ பொருளில்லை. வலிமை 
மிக்க மன்னன்‌ அவ்வாறு செய்தால்‌ அது வியக்கத்தக்கது. 
அதிலும்‌ ஒரு பெரும்‌ போரில்‌ வெற்றி பெற்றபின்‌ 
போரைவிடுவதென்பது எளிதல்ல. அவ்வாறு ஒரு அரசன்‌ 
செய்தான்‌ என்றால்‌ அவன்‌ மிக மிக அரிய செயலைப்‌ 
புரிந்தவன்‌ ஆவான்‌. அசோகர்‌ அத்தகையவரே. அவ்விதத்தில்‌ 
அவர்‌ இணையற்றவர்‌ என்று HF.Glerever (Wells) கூறுவது 
சாலவும்‌ பொருந்தும்‌. பண்டைய எகிப்தில்‌ அக்நாடன்‌ என்ற 
மன்னன்‌ அசோகரைப்‌ போன்று போரை விட்டு அமைதிக்‌ 
கொள்கையைக்‌ கடைப்பிடித்தான்‌. ஆனால்‌, அவன்‌ அசோகரைப்‌ 
போன்று போரில்‌ விருப்பமுடையவனாகவோ, அல்லது 
வல்லவனாகவோ இருக்கவில்லை. எனவே அசோகர்‌ போரை 
விடுத்தது அது ஒரு பெருந்தீங்கு என்பதற்காகவே. 

இனி அசோகர்‌ போரை விட்டு அமைதிக்‌ கொள்கையைக்‌ 
கடைப்பிடித்த பொழுதில்‌ தம்‌ பெருங்கடல்‌ போன்ற படையைக்‌ 


குறைக்கவோ, கலைக்கவோ முற்படவில்லை. வென்ற 
கலிங்கத்தையும்‌ தோற்ற மன்னனிடம்‌ திருப்பிக்‌ 
கொடுக்கவுமில்லை. எந்த உள்நாட்டு நிலையையும்‌ 


சமாளிக்கவும்‌, அயலவர்‌ படையெடுப்பிலிருந்து தம்‌ மக்களைப்‌ 
பாதுகாக்கவும்‌ அசோகர்‌ தம்‌ பெரும்‌ படையைத்‌ தொடர்ந்து 
வைத்திருந்தார்‌. தம்மைப்‌ போன்று தம்‌ அண்டை நாடுகளின்‌ 
மன்னர்‌ அமைதிக்‌ கொள்கையைப்‌ பின்பற்றவில்லை என்பதை 
அசோகர்‌ புறக்கணிக்கவில்லை. எல்லா உயிரினங்களின்‌ 
நலத்தையும்‌, மகிழ்ச்சியையும்‌ விரும்பிய அசோகர்‌ அதே 
குறிக்கோளுடன்‌ பிற நாடுகளிடம்‌ தொடர்பு கொண்டார்‌. அவரது 
அயல்நாட்டுக்‌ கொள்கை எல்லோருக்கும்‌ பயனுடையதாக 
அமைந்திருந்தது. தம்‌ மக்களைப்‌ போன்று பிறநாட்டு மக்களும்‌ 
தர்மத்தின்‌ வழியே என்றும்‌ மேன்மையுறுவதற்காக அசோகர்‌ 
சமயப்‌ பரப்புக்‌ குழுவினரை சேர சோழ, பாண்டிய 
நாடுகளுக்கும்‌, சத்தியபுத்திரர்‌ நாட்டிற்கும்‌, இலங்கைக்கும்‌ 
மற்றும்‌ கிரேக்க நாடுகளான சிரியா, எகிப்து, மாசிடோனியா, 

எபிரஸ்‌, சிரெனி முதலியவற்றிற்கும்‌ அனுப்பி வைத்தார்‌. 
அந்நாடுகளிலும்‌, தம்‌ நாட்டிலும்‌ மாந்தருக்கும்‌, 
விலங்குகளுக்கும்‌ நோய்களைக்‌ குணப்படுத்த பல 
நற்பணிகளைப்‌ புரிந்தார்‌. மருந்திற்குப்‌ பயன்படும்‌ மூலிகைகள்‌, 
பழங்கள்‌, வேர்கள்‌ முதலியவற்றை இருக்கக்கூடிய 
இடங்களிலிருந்து, இல்லாத இடங்களுக்குக்‌ கொண்டு சென்று 
நட்டு வளர்த்துவர அசோகர்‌ ஏற்பாடு செய்தார்‌.* 
(* இரண்டாவது கற்பாறை ஆணை) 

மேலும்‌ தம்‌ தர்மத்தை எல்லா நாட்டினரும்‌ பின்பற்றுவதாக 
அசோகர்‌ கூறுவதில்‌ ஓரளவேனும்‌ உண்மை இருத்தல்‌ 
வேண்டும்‌. 

இனி புத்தர்‌ இறந்தபின்‌ 250 ஆண்டுகள்‌ கழிந்து கி.மு. 236-ல்‌ 
அசோகர்‌ இந்தியாவிற்கு வடக்கே இருந்த கோடான்‌ (Khotan) 
நாட்டிற்கு சென்று வந்ததாக திபெத்திய வழி வழிச்‌ செய்தி 
கூறுகின்றது. மேலும்‌ அசோகர்‌ காலத்தில்‌ இந்தியர்களாலும்‌, 
சீனர்களாலும்‌ அந்த ராஜ்யம்‌ ஏற்படுத்தப்பட்டதாகவும்‌ 
கூறப்படுகிறது. யுவான்சுவாங்கும்‌ அச்செய்தியைக்‌ 
குறிப்பிடுகிறான்‌. அசோகர்‌ கோடானுக்குச்‌ சென்ற செய்தி 
உண்மையாகப்படவில்லை. ஆனால்‌, அவர்‌ சமயப்‌ பரப்புக்‌ 
குழுவினரை அங்கு அனுப்பியிருக்கக்‌ கூடிய சாத்தியக்கூற்றை 
மறுப்பதற்கில்லை. அவ்வாறாயின்‌ அது அவர்‌ ஆட்சியின்‌ 
இறுதியில்‌ நிகழ்ந்திருக்கலாம்‌. 

சுருங்கக்கூறின்‌ அசோகர்‌ பிற நாடுகளிடத்தில்‌ அமைதிக்‌ 
கொள்கையைப்‌ பின்பற்றியதுடன்‌, அது பயனுடையதாகவும்‌ 
இருக்கும்படியும்‌ செய்தார்‌. தம்‌ நாட்டு மக்களின்‌ நலத்திலும்‌, 
மகிழ்ச்சியிலும்‌ எவ்வளவு ஈடுபாடு கொண்டாரோ அந்த 
அளவிற்குப்‌ பிற நாட்டு மக்களிடத்திலும்‌ ஈடுபாடு 
கொண்டிருந்தார்‌. அதே சமயம்‌ பிறநாட்டினரால்‌ தம்‌ மக்களுக்கு 
எத்தகைய இடையூறும்‌ ஏற்படாதிருக்க தக்க படையினையும்‌ 
கொண்டிருந்தார்‌ என்பது குறிப்பிடத்தகுந்தது. 
ஆட்சி 

அசோகர்‌ பெளத்த சமயத்தில்‌ சேர்ந்து அதில்‌ மிகுந்த ஈடுபாடு 
கொண்ட துறவியைப்‌ போன்று வாழ்ந்தபோதிலும்‌ தம்முடைய 
அரச கடமைகளைச்‌ சிறிதுகூட மறக்கவேயில்லை. இன்னும்‌ 


Click & Join - https://t.me/tamilbooksworld 


If you want more free eBooks 


சொன்னால்‌ அவர்‌ மற்றெந்த இந்தியப்‌ பேரரசர்களையும்விடத்‌ 
தம்‌ மக்களை நன்முறையில்‌ ஆட்சிபுரிவதில்‌ ஆர்வம்‌ 
கொண்டிருந்தார்‌. சமயத்துறையில்‌ எவ்வளவு 
சிறப்புற்றிருந்தாரோ அந்த அளவிற்கு ஆட்சித்துறையிலும்‌ 
புகழை அடைந்தார்‌. 

அசோகருடைய ஆட்சியைப்‌ பற்றி அறிந்துகொள்ள நமக்குப்‌ 
பெரிதும்‌ உதவுவன அவருடைய கல்வெட்டுகளே. அவருடைய 
நிர்வாக அமைப்பைப்‌ பற்றி நாம்‌ நன்கு அறிய கெளடில்யரின்‌ 
அர்த்தசாஸ்திரமும்‌, மெகஸ்தனிஸின்‌ இண்டிகாவும்‌ 
இன்றியமையாதன. அவர்‌ பெளத்த சமயத்தில்‌ சேர்ந்த பின்‌ தம்‌ 
தர்மக்‌ கோட்பாட்டிற்கேற்ப நிர்வாகத்தில்‌ சில முக்கிய 
மாறுதல்களைச்‌ செய்தார்‌. அவை தவிர மற்ற விதத்தில்‌ 
அவருடைய நிர்வாக அமைப்பு அவர்‌ முன்னோர்களுடையதைப்‌ 
போன்றே இருந்திருத்தல்‌ வேண்டும்‌. இதை மெளரியர்களின்‌ 
அரசியலமைப்பு கூட்டாட்சி அமைப்பு (Federal Costitution) என்று 
சிலர்‌ கூறுவர்‌.* 


(* VR. Dikshitar, Mauryan Polity, p. 78) 
ஆனால்‌, அதற்குச்‌ சான்று கிடையாது. அர்த்தசாஸ்திரமும்‌. 
அசோகரின்‌ கல்வெட்டுகளும்‌ சுய நிர்வாக உரிமை பெற்றிருந்த 
யவனர்கள்‌, காம்போஜர்கள்‌ முதலானவர்களைக்‌ 
குறிப்பிடுகின்றன. ஆனால்‌, இக்கூட்டத்தினர்‌ அனைவரும்‌ 
பேரரசின்‌ அரசியல்‌ கட்டுப்பாட்டிற்குட்பட்டே வாழ்ந்தனர்‌; தனி 
அரசியல்‌ உரிமைகள்‌ எதையும்‌ அவர்கள்‌ பெற்றிருக்கவில்லை. 
மேலும்‌ எல்லைப்‌ புறத்தில்‌ அதிகாரிகளாக இருந்த 
மகாமாத்திரர்கள்‌ இவர்களைக்‌ கண்காணித்து வந்தனர்‌. 
மெளரியர்களின்‌ அரசியலமைப்பு முடியரசேயாகும்‌. 
அக்காலத்தில்‌ இந்தியாவில்‌ சில குடியரசுகளும்‌ இருந்தன. 
ஆனால்‌, அவை தம்‌ செல்வாக்கை இழந்து மறைந்து போகும்‌ 
நிலையில்‌ இருந்தன. முடியாட்சியின்‌ செல்வாக்கு உச்சத்தில்‌ 
இருந்தது. அர்த்தசாஸ்திரம்‌ முடியாட்சிக்கே பெருமை 
அளிக்கின்றது. அரச பதவி தெய்வீகமானது என்று கருதப்பட்டது. 
அசோகர்‌ தம்மைக்‌ கடவுளர்‌ விரும்புபவர்‌ (தேவநாம்பிரியா) 
என்று அழைத்துக்‌ கொண்டதில்‌ வியப்பொன்றும்‌ இல்லை. 
பெளரியர்‌ முடியாட்சி பரம்பரையானது. மன்னர்கள்‌ வரம்பற்ற 

அதிகாரங்களைப்‌ பெற்றிருந்தனர்‌. அவர்கள்‌ சொல்வதுதான்‌ 
சட்டம்‌. அவர்கள்‌ எதை வேண்டுமானாலும்‌ செய்யலாம்‌. 
அவர்களே நாட்டின்‌ தலையாய நீதிபதிகள்‌. சுருங்கக்கூறின்‌ 
அவர்களின்‌ அதிகாரங்களுக்குச்‌ சட்டபூர்வமான கட்டுப்பாடுகள்‌ 
எதுவும்‌ கிடையாது. ஆனால்‌, அவர்கள்‌ மற்ற இந்திய 
மன்னர்களைப்‌ போல சாஸ்திரங்களைப்‌ பின்பற்றித்‌ தர்மத்தை 
நிலைநிறுத்த வேண்டும்‌ என்ற பொதுநியதியை 
கொண்டிருந்தனர்‌. அதிலுங்கூட மன்னர்கள்‌ சாஸ்திரத்தை விட 
நியாயத்தையே கவனிக்க வேண்டுமென கெளடில்யர்‌ கூறுவது 
நோக்கத்தக்கது. அத்தகைய சூழ்நிலையில்‌ அசோகர்‌ தம்‌ 
மக்களின்‌ வாழ்க்கை முறையைத்‌ திருத்த விரும்பியது 
வியப்பிற்குரியதன்று. மெளரியர்‌ அரசியலமைப்பில்‌ மத்திய 
அரசாங்கத்திற்கே மிகுதியான அதிகாரங்கள்‌ இருந்தன. மாகாண 
அரசாங்கங்கள்‌ மத்திய அரசாங்கத்தின்‌ விருப்பப்படியே நடந்து 
வந்தன. இவ்வாறு மத்திய அரசாங்கத்தில்‌ அதிகாரங்கள்‌ 
குவிந்திருந்தமை மன்னர்களை நிர்வாகத்தின்‌ உயிர்‌ 
நாடியாக்கியது. 

மன்னனுக்கு அதிகாரங்கள்‌ மிகுதியாக இருந்தது போல 
பொறுப்புகளும்‌ அதிகமாக இருந்தன. அர்த்தசாஸ்திரம்‌ 
மன்னனின்‌ கடமைகளை நன்கு வலியுறுத்துகின்றது. மன்னன்‌ 
நாள்தோறும்‌ திட்டமிட்டுப்‌ பணிபுரிய வேண்டுமென்றும்‌, 
தன்னைக்‌ கண்டு குறையைக்‌ கூற வந்த மக்களைக்‌ 
காத்திருக்கும்படி செய்யக்‌ கூடாதென்றும்‌, அவர்களின்‌ 
முறையீட்டைப்‌ பிறரிடம்‌ கூறிச்‌ செல்லும்படி சொல்லிப்‌ 
பொறுப்பைக்‌ கழிக்கக்‌ கூடாதென்றும்‌, தானே நேரில்‌ முக்கிய 
அலுவல்களையும்‌, மெலிந்தோரின்‌ குறைகளையும்‌ கவனிக்க 
வேண்டுமென்றும்‌, அவசரப்‌ பணியை உடனே செய்ய 
வேண்டுமென்றும்‌, ஒத்திப்போடக்‌ கூடாதென்றும்‌, பணியாற்ற 
எப்பொழுதும்‌ தயாராக இருக்க வேண்டுமென்றும்‌, எதையும்‌ 
செவ்வனே செயல்புரியவேண்டும்‌ என்றும்‌, எல்லோரையும்‌ 
சமமாகப்‌ பொருட்படுத்த வேண்டுமென்றும்‌ அர்த்தசாஸ்திரம்‌ 
கூறுகிறது. 

மேலும்‌ அந்நூல்‌ அரசன்‌ தன்‌ மக்களின்‌ மகிழ்ச்சியையே தன்‌ 
மகிழ்ச்சியாகக்‌ கருதவேண்டுமென்றும்‌, அவர்களின்‌ நலத்தையே 
தன்னுடைய நலமெனப்‌ போற்ற வேண்டுமென்றும்‌, தனக்கு 

விருப்மானதையே நல்லதெனக்‌ கருதாமல்‌ அவர்களுக்கு 
விருப்ப மானதையே நல்லதெனக்‌ கருதவேண்டுமென்றும்‌ 
கூறுகிறது. அசோகர்‌  அர்த்தசாஸ்திரத்தைப்‌ பயின்றாரா, 
இல்லையா என்பது நமக்குத்‌ தெரிய வழியில்லை. ஆனால்‌, 
அதில்‌ கூறியுள்ளதைவிட ஒருபடி அதிகமாகவே நடந்து 
காட்டினார்‌. 

அசோகர்‌ தம்முடைய அரச பதவியைப்‌ பற்றி மிக மேலான 
எண்ணம்‌ கொண்டிருந்தார்‌. தம்‌ குடிகளுக்குத்‌ தாம்‌ தந்தையைப்‌ 
போலிருப்பதாகவும்‌, தம்முடைய அதிகாரிகளும்‌ அவ்வாறே 
தங்களைக்‌ கருதிக்‌ குடிகளின்‌ நலத்திற்காகவும்‌, 
மகிழ்ச்சிக்காகவும்‌ பாடுபட வேண்டுமென்றும்‌ விரும்பினார்‌. 
மேலும்‌ அசோகர்‌ தம்‌ குடிகள்‌ எல்லாப்‌ பேறுகளையும்‌ அடைய 
வேண்டுமென்றும்‌, எல்லாவிதத்திலும்‌ முன்னேற 
வேண்டுமென்றும்‌ விரும்பினார்‌. இவை பற்றி அவர்‌ 
கல்வெட்டுகள்‌ கூறுவதாவது:- “எல்லா மாந்தரும்‌ என்னுடைய 
குழந்தைகளே". “என்னுடைய குழந்தைகளுக்கு எவ்வாறு 
இம்மையிலும்‌, மறுமையிலும்‌ எல்லாவித வளங்களும்‌ 


(பேறுகளும்‌) மகிழ்ச்சியும்‌ ஏற்படவேண்டுமென 
விரும்புகின்றேனோ அவ்வாறே எல்லா மாந்தருக்கும்‌ கிட்ட 
வேண்டுமென விரும்புகின்றேன்‌”. நீங்கள்‌ இம்மக்கள்‌ 


என்னிடத்தில்‌ நம்பிக்கைக்‌ கொள்ளும்படி செய்வதுடன்‌ அரசன்‌ 
நமக்குத்‌ தந்தையைப்‌ போல; அவன்‌ அப்படித்‌ தன்னை 
விரும்புகிறானோ அவ்விதமே நம்மையும்‌ விரும்புகிறான்‌. நாம்‌ 
அரசனுக்கு அவன்‌ குழந்தைகள்‌ போல என்ற உண்மையையும்‌, 
உணர வைத்தல்‌ வேண்டும்‌...௮ம்மாதிரிச்‌ செய்வதன்‌ மூலம்‌ 
நீங்கள்‌ விண்ணுலகை அடைவதுடன்‌ எனக்கும்‌ உங்கள்‌ 
கடனைக்‌ கழிப்பீர்கள்‌”.* 


(* முதலாவது கலிங்க ஆணை: புதிதாக வெல்லப்பட்ட 
கலிங்கத்தின்‌ எல்லையிலிருந்த கம்‌ அதிகாரிகளுக்கு 
விடுக்கப்பட்ட ஆணை) 

“என்னுடைய கருத்துக்கள்‌ எதுவாயினும்‌ அவற்றைத்‌ தக்க 
வழியில்‌ நடைமுறையில்‌ பயனளிக்குமாறு 
பின்பற்றப்படுவதையே நான்‌ விரும்புகிறேன்‌...நீங்கள்‌ 
பல்லாயிரக்கணக்கான மக்களின்‌ ஆட்சிப்‌ பொறுப்பினைப்‌ 
பெற்றிருப்பது நல்லவர்களின்‌ அன்பைப்‌ பெறுதற்கே... எல்லா 

மாந்தரும்‌ என்‌ குழந்தைகளே...இருந்தாலும்‌, இவ்வுண்மையின்‌ 
முழுப்‌ பொருளையும்‌ நீங்கள்‌ உணரவில்லை...நிர்வாகத்தில்‌ 
ஒருவன்‌ சிறைப்படுவதோ அல்லது சித்திரவதைக்காளாவதோ 
நிகழ்கின்றது. காரணமின்றி ஒருவன்‌ அவ்வாறு சிறையில்‌ 
வைக்கப்பட்டாலும்‌ சித்திரவதைக்காளாகி இறக்க நேரிடினும்‌ 
அதனால்‌ வேறு பலர்‌ பெருந்துயரடைகின்றனர்‌. அம்மாதிரி 
வழக்கில்‌ நீங்கள்‌ முறை வழங்க வேண்டும்‌..இப்பொருளின்‌ 
அடிப்படையாக இருப்பது விடா முயற்சியும்‌ பொறுமையுமே. 
நிர்வாகத்தில்‌ செயற்படாதிருக்கும்‌ ஒருவன்‌ முன்னேற இயலாது; 
இருந்தாலும்‌ ஒருவன்‌ முன்னேற முயல வேண்டும்‌, முன்னேற 
வேண்டும்‌, தொடர்ந்து முன்னேற வேண்டும்‌........இவற்றை 
(அரசனின்‌ கட்டளைகளை) நிறைவேற்றாது இருத்தல்‌ 
பெருந்துன்பத்தை விளைவிக்கும்‌. (இதில்‌) தவறுபவன்‌ 
விண்ணுலகையோ அரசனாதரவையோ பெற இயலாது.......என்‌ 
கட்டளைகளை நிறைவேற்றுவதன்‌ மூலம்‌ நீங்கள்‌ 
விண்ணுலகையும்‌ அடையலாம்‌; என்னுடைய கடனையும்‌ 
கழிப்பீர்கள்‌".* 


(* இரண்டாவது கலிங்க ஆணை) 
தம்முடைய அதிகாரங்களையும்‌, பொறுப்புகளையும்‌ 
நன்குணர்ந்த அசோகர்‌ தம்‌ குடிகள்‌ எல்லாவிதத்திலும்‌ 
மேன்மையுற்று மகிழ்ச்சியுடன்‌ இருக்க இடையறாது 
பாடுபட்டார்‌; தம்முடைய அதிகாரிகளும்‌ அவ்வாறே 
பாடுபடவேண்டுமென வற்புறுத்தினார்‌. ஆறாவது கற்பாறை 
ஆணையில்‌ தாம்‌ பணிபுரியும்‌ விதம்‌ பற்றிப்‌ பின்வருமாறு 
கூறுகின்றார்‌:- 

“இதற்கு முன்‌ நீண்ட காலமாகவே (அரசாங்க) வேலை எல்லா 
நேரத்திலும்‌ தொடர்ந்து நடைபெறுவதில்லை; (அதேபோன்று) 
செய்திகளும்‌ (அரசாங்கத்திற்கு) வருவதுமில்லை. எனவே இந்த 
ஏற்பாட்டைச்‌ செய்திருக்கிறேன்‌. நான்‌ உணவு உட்கொள்ளும்‌ 
பொழுதும்‌, உவளகத்தில்‌ (அரண்மனையில்‌) உள்ளறையில்‌ 
(தனியே) இருக்கும்பொழுதும்‌, சமய போதனை 
நடக்குமிடத்திலிருந்தாலும்‌ (அரண்மணை) பூங்காவிலிருந்தாலும்‌ 
- எங்கிருந்தாலும்‌ செய்திகளைத்‌ தெரிவிப்பதெற்கென 
நியமிக்கப்பட்டுள்ளவர்கள்‌ என்னிடம்‌ மக்களைப்‌ பற்றிய 
தகவல்களைத்‌ தெரிவிக்க வேண்டும்‌. 

எல்லாவிடங்களிலும்‌ நான்‌ மக்களைப்‌ பற்றிய அலுவல்களைக்‌ 
கவனிக்கின்றேன்‌. மேலும்‌ எதிர்பாராமல்‌ நான்‌ வாய்மொழியாக 
ஆணையிடுங்கால்‌ அது ஒரு தானத்தைப்‌ பற்றியிருந்தாலும்‌ 
அல்லது ஓர்‌ அரசரிக்கையைப்‌ பற்றியிருந்தாலும்‌ அல்லது 
மகாமாத்திரர்களுக்கு அவசரப்‌ பணி எதையாவது அளித்து 
அதுபற்றி அமைச்சர்‌ குழுவில்‌ விவாதமோ, வேறு 
ஆலோசனையோ நடக்குமானாலும்‌, சிறிது கூட 
காலதாமதமின்றி எல்லாவிடத்திலும்‌, எல்லா நேரத்திலும்‌ 
எனக்கு செய்தி தெரிவிக்கப்படவேண்டும்‌. 

ஏனென்றால்‌ நான்‌ முயற்சியிலும்‌, பணி புரிவதிலும்‌ 
எப்பொழுதுமே மனநிறைவற்றே இருக்கின்றேன்‌. எல்லா 
மக்களின்‌ நலத்திற்காக நான்‌ கட்டாயம்‌ பாடுபடவேண்டும்‌; 
அதற்கு அடிப்படையானவை சக்தியும்‌, பணி புரிதலுமே. 
இவ்வுலகத்தோரின்‌ நலத்திற்காக பாடுபடுதலைவிட உயர்ந்த 
கடமை எதுவுமில்லை. நான்‌ பாடுபடல்‌ எவ்வளவாயினும்‌ அது 
எதற்கு? உயிரினங்களுக்கு நான்‌ பட்டுள்ள கடமையை 
முடிக்கவே: அதனால்‌ சிலரையாவது இகவாழ்வில்‌ மகிழ்ச்சியுடன்‌ 
வாழவும்‌ பின்னர்‌ (இறந்த பின்‌ அவர்கள்‌) விண்ணுலகு 
அடையவும்‌ செய்கிறேன்‌”. இதைவிட ஒரு மன்னனிடம்‌ மக்கள்‌ 
எதை எதிர்பார்க்க முடியும்‌? அல்லது மன்னனே மக்களுக்கு 
எதைச்‌ செய்யக்‌ கூடும்‌? 


அசோகர்‌ தம்முடைய அதிகாரிகளும்‌ தம்மைப்‌ போலவே 
பணிபுரிய வேண்டுமென விரும்பினார்‌ என்பதை அவர்‌ 
கல்வெட்டுகள்‌ நன்கு உணர்த்துகின்றன. முதலாவது கற்றூண்‌ 
ஆணை அது பற்றிக்‌ கூறுவதாவது: “என்னுடைய 
பிரதிநிதிகளும்‌ - அவர்கள்‌ பெருந்தரத்தினராயினும்‌, சிறு 
தரத்தினராயினும்‌ அல்லது  நடுத்தரத்தினராயினும்‌ - 
என்னுடைய போதனைப்படி ஒழுகுகின்றனர்‌; பிறரையும்‌ 
அவ்வாறே நடத்திச்‌ செல்கின்றனர்‌. - உறுதியில்லா மக்களை 
நல்வழியில்‌ நடத்திச்‌ செல்லுதல்‌ வேண்டும்‌. அதேபோன்று 
எல்லைப்புற மகாமாத்திரர்களும்‌ (நடக்கின்றனர்‌) அதே 
செய்தியைப்‌ பற்றி நான்காவது கற்றூண்‌ ஆணை 
மேற்கொண்டு கூறுவதாவது: “பல்லாயிரக்கணக்கான மக்களை 
ஆட்சி செய்வதற்காக அமர்த்தப்பட்டுள்ள எனது ராஜுகர்கள்‌ 
தங்கள்‌ கடமைகளை அச்சமயின்றியும்‌, நம்பிக்கையுடனும்‌ 

நிறைவேற்றவும்‌, மக்களுக்கு நலத்தையும்‌, மகிழ்ச்சியையும்‌ 
அளிப்பதுடன்‌ (பிறற உதவிகள்‌ புரியவும்‌, அவர்களுக்கு 
(ராஜுகர்களுக்கு) தீர்பளிப்பதிலும்‌, தண்டனைகள்‌ 
வழங்குவதிலும்‌ உரிமை (அல்லது சுதந்திரம்‌) வழங்கியுள்ளேன்‌. 

அவர்கள்‌ (ராஜுகர்கள்‌) (மக்களின்‌) இன்ப, துன்பங்களின்‌ 
காரணங்களைக்‌ கண்டறிந்து தர்மத்தில்‌ 
ஈடுபாடுடையவர்களுடன்‌ நாட்டு மக்களுக்கு அறவுரை 
புகட்டுவார்கள்‌. அதனால்‌ மக்கள்‌ இம்மையிலும்‌, மறுமையிலும்‌ 
வேண்டியதை அடையலாம்‌... எப்படி ஒருவன்‌ தனது 
குழந்தையைத்‌ திறமைமிக்க (அல்லது அனுபவமுள்ள) 
செவிலியிடம்‌ ஒப்படைத்துவிட்டு அவள்‌ அக்குழந்தையை 
மகிழ்ச்சியுடன்‌ இருக்க பார்த்துக்கொள்வாள்‌ என்று 
நம்பிக்கையுடன்‌ இருக்கின்றானோ அவ்விதமே எனது 
ராஜுகர்களும்‌ நாட்டு மக்களின்‌ நலத்திற்காகவும்‌, 
மகிழ்ச்சிக்காகவுமே என்னால்‌ அமர்த்தப்பட்டுள்ளனர்‌”. 

நிர்வாகத்தில்‌ அரசனுக்கு உதவிபுரிய அமைச்சர்‌ குழு 
(Ministerial Council) இருந்தது. அமைச்சர்‌ குழுவின்‌ 
முக்கியத்துவம்‌, அது பணி புரியும்‌ விதம்‌, அமைச்சர்களைத்‌ 
தேர்ந்தெடுத்தல்‌, அவர்கள்‌ பணிபுரிதலைக்‌ கண்காணித்தல்‌, 
ஒற்றர்‌ மூலம்‌ அவர்களின்‌ நேர்மையை அறிதல்‌ முதலியன 
பற்றி அர்த்தசாஸ்திரம்‌ விரிவாகக்‌ கூறுகின்றது.” 

(* Book I Chapters VII to X - XV) 

அசோகர்‌ தமது அமைச்சர்‌ குழுவினை மூன்றாவது. ஆறாவது 

கற்பாறை ஆணைகளில்‌ குறிப்பிட்டுள்ளார்‌.* 


(* பரிஷத்‌ என்று அக்கல்வெட்டுக்களில்‌ குறிப்பிடப்பட்டுள்ளது. 
இது மந்திரி பரிஷத்‌ அல்லது அமைச்சர்‌ குழுவேயாகும்‌.) 

பொதுவாக மெளரியர்‌ அமைச்சர்‌ குழுவின்‌ உறுப்பினர்களுக்கு 
எண்‌ வரம்பு கிடையாது. தேவைக்கேற்பக்‌ கூடுதலாகவும்‌, 
குறைவாகவும்‌ அவர்கள்‌ இருந்தனர்‌. அதேபோன்று 
அமைச்சர்களுக்கெனத்‌ தனி அதிகாரங்களும்‌ கிடையாது. அரசன்‌ 
விரும்பினால்‌ அமைச்சர்‌ குழுவின்‌ உறுப்பினர்கள்‌ 
அனைவரையுமாவது அல்லது சிலரையாவது அல்லது 
ஓரிருவரையாவது எது பற்றியும்‌ கலந்து ஆலோசிக்கலாம்‌: 
அதேபோன்று அவர்களே முடிவு எடுக்கும்படி எதையும்‌ 

அவர்களிடம்‌ ஒப்படைக்கலாம்‌. இருந்தாலும்‌ எதிலும்‌, எப்படியும்‌ 
முடிவு செய்வதற்கு அரசன்‌ அதிகாரங்களைக்‌ கொண்டிருந்தான்‌. 
அர்த்தசாஸ்திரத்தில்‌ புரோகிதருக்கும்‌, பிரதம மந்திரிக்கும்‌ 
மிகுந்த முக்கியத்துவம்‌ அளிக்கப்பட்டுள்ளது. ஆனால்‌, 
அசோகருடைய கல்வெட்டுகள்‌ எவற்றிலும்‌ இவர்கள்‌ 
குறிப்பிடப்படவில்லை. அவர்‌ காலத்தில்‌ பிரதம மந்திரியின்‌ 
நிலையில்‌ மாற்றம்‌ எதுவும்‌ ஏற்பட்டதாகத்‌ தெரியவில்லை. 
ஆனால்‌, புரோகிதர்கள்‌ தங்கள்‌ செல்வாக்கினை இழந்திருத்தல்‌ 
வேண்டும்‌. 

அரசனுடனும்‌, அமைச்சர்‌ குழுவுடனும்‌ நேரடித்‌ தொடர்பு 
கொண்டு நிர்வாகத்தில்‌ பலவகையான பணிகளைப்‌ புரிந்து 
வந்த மகாமாத்திரர்கள்‌ எனப்படும்‌ உயர்‌ அதிகாரிகள்‌ 
பலவிடங்களில்‌ இருந்து வந்தனர்‌. அரசன்‌ அவர்களுக்கு 
நேரடியாகப்‌ பணியிடுவதும்‌ உண்டு என்பது ஆறாவது கற்பாறை 
ஆணையிலிருந்து நன்கு புலப்படுகின்றது. கி.மு. 256-60 
அசோகர்‌ தர்ம மகாமாத்திரர்களை நியமித்தார்‌. அதற்குமுன்‌ 
அத்தகைய அதிகாரிகள்‌ இல்லை என்பதை அவர்‌ கல்வெட்டு 
கூறுகின்றது (ஐந்தாவது கற்பாறை ஆணை. இவர்களுடைய 
முக்கிய பணி அசோகரின்‌ தர்மத்தைப்‌ போதிப்பதும்‌, முறை 
வழங்குவதில்‌ தண்டனைகளை மறு பரிசீலனை செய்வதும்‌ 
ஆகும்‌. மகாமாத்திரர்களில்‌ பல வகையினர்‌ இருந்ததையும்‌, 
அவர்களின்‌ பணிகளையும்‌ பிறகு காண்போம்‌. 


மகாமாத்திரர்கள்‌, தர்ம மகாமாத்திரர்கள்‌ தவிர புருஷர்கள்‌ 
(புலுசானி) எனப்படும்‌ அரசனுடைய பிரதிநிதிகள்‌ அரசனுக்கு 
நிர்வாகத்தில்‌ பலவிதத்திலும்‌ உதவி புரிந்துவந்தனர்‌. இவர்கள்‌ 
இக்காலப்‌ பொதுநல உறவு அதிகாரிகளைப்‌ (Public Relation 
Officers) போன்றவர்கள்‌. இவர்களில்‌ மூவகை உண்டு என்பது 
முதலாவது கற்றூண்‌ ஆணையால்‌  அறியப்படுகின்றது. 
இவர்கள்‌ அரசனின்‌ கொள்கைகளையும்‌, ஆணைகளையும்‌ 
மக்களுக்கும்‌, பிற அலுவலர்களுக்கும்‌ விளக்கியதுடன்‌ மக்களின்‌ 
கருத்தையும்‌ அரசனுக்குத்‌ தெரிவித்து வந்தனர்‌. உயர்‌ பிரிவைச்‌ 
சேர்ந்த பிரதிநிதிகள்‌ தவறிழைக்கும்‌ உயர்‌ அதிகாரிகளைத்‌ 
திருத்தும்‌ உரிமை பெற்றிருந்தனர்‌ என்பது நான்காவது 
கற்றூண்‌ ஆணையால்‌ புலப்படுகின்றது. 


மற்றும்‌ பிரதிவேதகர்கள்‌ (பதி வேதகர்கள்‌) எனப்படும்‌ 

அதிகாரிகளும்‌ அரசனுடன்‌ நேரடித்‌ தொடர்பு கொண்டிருந்தனர்‌. 
இவர்களின்‌ பணி நாட்டில்‌ எல்லா இடங்களிலும்‌ செய்திகளைச்‌ 
சேகரிப்பதும்‌, அவற்றைச்‌ சிறிதுகூட கால தாமதம்‌ இல்லாமல்‌ 
உடனுக்குடன்‌ அரசனுக்கு அனுப்பி வைப்பதும்‌ ஆகும்‌. அமைச்சர்‌ 
குழுவின்‌ முடிவைக்கூட அவ்விதமே இவர்கள்‌ அரசனுக்கு 
அறிவித்து வந்தனர்‌. அரசன்‌ எங்கிருந்தாலும்‌, எந்த நேரத்திலும்‌ 
இவர்கள்‌ தங்கள்‌ பணியைச்‌ செய்ய வேண்டும்‌. இது அசோகரின்‌ 
கட்டளை. இவர்களுக்கும்‌, ஒற்றர்களுக்கும்‌ வேறுபாடு உண்டு. 
இவர்களை மக்கள்‌ அறியமுடியும்‌: ஆனால்‌, ஒற்றர்களை 
அவ்விதம்‌ அறிய இயலாது. இத்தகைய அதிகாரிகள்‌ பண்டைய 
பாரசீகப்‌ பேரரசில்‌ இருந்தனர்‌ என்பது ஈண்டு கவனிக்கத்தக்கது.” 
(* Romila Thapar op. cit. p. 110) 
பேரரசின்‌ அலுவல்களைக்‌ கவனிக்க மத்திய அரசாங்கத்தில்‌ 
பல துறைகள்‌ (Departments) இருந்தன.* 
இ அர்த்தசாஸ்திரத்தில்‌ ஒரு பகுதி முழுதும்‌ 
இவற்றைப்பற்றியே உள்ளது. (Book 11) 


பொன்‌, பொற்கொல்லர்கள்‌, கிடங்குகள்‌, வாணிகம்‌, 
காடுகளிலிருந்து கிடைக்கக்‌ கூடியவை, ஆயுதங்கள்‌, 
நிறுத்தலளவு, நீட்டலளவு, சுங்கம்‌, நெசவு, உழவுத்‌ தொழில்‌, 
மது, கால்நடை வெட்டுமிடம்‌, கணிகைகள்‌ (பொது மாதற்‌, 
கப்பல்கள்‌, பசுக்கள்‌, குதிரைகள்‌, யானைகள்‌, ரதங்கள்‌, 
காலாட்படை, பயண அனுமதி, நகர நிர்வாகம்‌ முதலியவற்றை 
கவனிக்கத்‌ தனித்தனி துறைகள்‌ இருந்ததாக 
அர்த்தசாஸ்திரத்திலிருந்து தெரிகிறது.  இத்துறைகளின்‌ 
தலைவர்கள்‌ அத்தியட்சகர்கள்‌ (Superintendents) என்று 
அழைக்கப்பட்டனர்‌. அவர்கள்‌ கண்காணிப்பவர்களே ஆவர்‌. 
இவர்களுக்கு உதவியாக சில குழுக்களும்‌ (Committees) உதவி 
அதிகாரிகளும்‌ இருந்தனர்‌.” 
(* Romila Thapar, op. cit. p.100) 
மற்றும்‌ அரசாங்க வருவாய்‌, செலவு, சேமிப்பு, பொது 
மராமத்துப்‌ பணிகள்‌, செய்திப்‌ போக்குவரவு முதலியவற்றை 
கவனிக்க தனி உயர்‌ அதிகாரிகள்‌ இருந்தனர்‌. அரசாங்கத்திற்கு 
வருமானம்‌ பயிர்‌ நிலம்‌, மேய்ச்சல்‌ நிலம்‌, காடுகள்‌, சுரங்கங்கள்‌, 
நகரங்கள்‌, ஏற்றுமதி-இறக்குமதி வரிகள்‌, உள்நாட்டுச்‌ சுங்கம்‌, 

தண்டத்தொகை, தனிவரிகள்‌ மற்றும்‌ தொழிலாளர்‌, கலைஞர்‌, 
வணிகர்‌, கூதாடுவோர்‌, கணிகைகள்‌, பயணம்‌ செய்வோர்‌ 
முதலியோருக்கான அனுமதிக்‌ கட்டணம்‌ முதலியவற்றிலிருந்து 
கிடைத்து வந்தது. நிலவரி, பாசன வசதிக்கேற்ப விளைவில்‌ 
நான்கில்‌ ஒரு பகுதி அல்லது மூன்றில்‌ ஒரு பகுதி 
வசூலிக்கப்பட்டது. முக்கிய செலவினங்கள்‌ அரசன்‌, அரச 
குடும்பத்தினர்‌, அரசாங்கத்தில்‌ பணிபுரிவோரின்‌ ஊதியம்‌, 
கட்டடங்கள்‌ கட்டுதல்‌, சாலைகளைப்‌ பராமரித்தல்‌, கிணறுகள்‌ 
வெட்டல்‌, சத்திரங்களை அமைத்தல்‌, பாசன வசதிகளைச்‌ 
செய்தல்‌, படையைப்‌ பராமரித்தல்‌, சமயப்‌ பணிக்காகும்‌ செலவு 
முதலியனவாம்‌. அசோகர்‌ பெளத்த சங்கத்திற்கு அளித்த தானம்‌ 
பிற மதத்தினரிடையேயும்‌, அரசாங்க ஊழியரிடையேயும்‌ 
குறையை ஏற்படுத்தியிருக்கக்‌ கூடுமென ரோமிலா தாபர்‌ 
கருதுகின்றார்‌. 

வரி வசூல்‌ அனைத்தையும்‌ கவனிக்க வருவாய்‌ மேலதிகாரி 
(Collector -General) ஒருவர்‌ இருந்தார்‌. அவர்‌ வருமானத்தையும்‌, 
செலவுகளையும்‌ மேற்பார்வையிட்டும்‌, ஒழுங்குபடுத்தியும்‌ 
வந்ததுடன்‌ அரசாங்கத்‌ தலைமைக்‌ கணக்கர்‌ அளிக்கும்‌ 
கணக்குகளையும்‌ மேற்பார்வையிட்டார்‌. தலைமைக்‌ 
கணக்கருக்கு உதவிபுரியப்‌ பல அலுவலர்கள்‌ (கார்ணிகர்கள்‌) 
இருந்தனர்‌. அரசாங்கக்‌ கணக்குகள்‌ தக்க முறையில்‌ தணிக்கை 
செய்யப்பட்டு வந்தன. வருவாய்‌ மேலதிகாரியின்‌ கீழ்‌ 
குடிக்கணக்கு எடுப்போர்‌ நிரந்தரமாய்ப்‌ பணிபுரிந்து வந்தனர்‌. 
அரசாங்க வருவாயை பாதுகாப்பாக வைத்திருப்பதும்‌, பட்டுவாடா 
செய்வதும்‌ கருவூல மேலதிகாரியின்‌ (Treasurer - General) 
பொறுப்பாகும்‌. அரசாங்கப்‌. பணத்தை மோசடி செய்வோர்‌ 
கடுமையாக தண்டிக்கப்பட்டனர்‌. 

பெளரியர்களின்‌ படை மிகப்‌ பெரியது என்பது மேல்‌ 
நாட்டினரின்‌ குறிப்புகளிலிருந்து அறியப்படுகின்றது. போரை 
விட்டுவிட்டுப்‌ பெளத்த சமயத்தைத்‌ தழுவிய பிறகும்‌ அசோகர்‌ 
தம்‌ முன்னோர்களைப்‌ போன்று பெரும்‌ படையை 
வைத்திருந்தார்‌. தம்‌ படையைக்‌ கலைத்ததாக எங்கும்‌ 
குறிப்பிடவில்லை. அப்படிச்‌ செய்திருந்தால்‌ கட்டாயம்‌ அதனைத்‌ 
தம்‌ கல்வெட்டுகளில்‌ குறிப்பிட்டிருப்பார்‌. 

அரசின்‌ ஆறு அங்கங்களின்‌ ஒன்றான படை இல்லாமல்‌ ஆட்சி 

இல்லை என்பதை அசோகர்‌ உணர்ந்தது போற்றற்குரியது. 
மெளரியரின்‌ படை நிர்வாகத்தைப்‌ பற்றிக்‌ கெளடில்யரும்‌, 
மெகஸ்தனிஸும்‌ தங்கள்‌ நூல்களில்‌ விரிவாகக்‌ கூறியுள்ளார்‌. 
ஆனால்‌, ஒருவர்‌ கூறுவது இன்னொருவர்‌ நூலில்‌ இல்லை. 
சான்றாக படைத்‌ தளபதியைப்‌ பற்றிக்‌ கெளடில்யர்‌ கூறுவது 
மெகஸ்தனிஸின்‌ நூலில்‌ காணப்படவில்லை. அதேபோன்று 
மெகஸ்தனிஸ்‌ கூறும்‌ படை நிர்வாகப்‌ பெருங்‌ குழுவைப்‌ 
பற்றிய செய்தி அர்த்தசாஸ்திரத்தில்‌ இல்லை. 

படை நிர்வாகம்‌ பற்றி மெகஸ்தனிஸ்‌ கூறுவதாவது: 30 
பேரைக்‌ கொண்ட ஒரு பெருங்‌ குழு எல்லாவற்றிற்கும்‌ 
பொறுப்பாக இருந்தது. அப்பெருங்‌ குழு ஐந்து உறுப்பினரைக்‌ 
கொண்ட ஆறு சிறு குழுக்களாகப்‌ பிரிந்து அவற்றில்‌ ஐந்து 
காலாட்படை, குதிரைப்படை, யானைப்படை, தேர்ப்படை, கப்பல்‌ 
படை முதலியவற்றையும்‌, மற்ற போர்‌ வீரர்களுக்கு வேண்டிய 
உணவுப்பொருட்கள்‌, வாகனங்கள்‌, தளவாடங்கள்‌ 
முதலினவற்றையையும்‌ தனித்தனியே கவனித்து வந்தன. 
அரசாங்கமே படைக்கு வேண்டிய ஆயுதங்களைத்‌ தயாரித்தது. 
போர்க்‌ காலம்‌ தவிர மற்ற நேரத்தில்‌ போர்‌ வீரர்களின்‌ 
ஆயுதங்கள்‌ படை அலுவலகத்தில்‌ தான்‌ இருக்க வேண்டும்‌. 

போர்‌ வீரர்களுக்குச்‌ சம்பளம்‌ அளிக்கப்பட்டதேயன்றி நில 
மானியம்‌ கிடையாது. பேரரசு பல மாகாணங்களாகப்‌ 
பிரிக்கப்பட்டிருந்தது. அவற்றில்‌ தொலைவிலுள்ள மாகாணங்கள்‌ 
அரசப்‌ பிதிநிதிகளின்‌ கீழ்‌ இருந்தன.* 

(* RK. Mookerji, op. cit. p. 51) 

அவ்வரசப்‌ பிரதிநிதிகள்‌ பெரும்பாலும்‌ அரச குமாரர்களாகவோ 
(குமாரர்கள்‌) அல்லது அரச குடும்பத்தைச்‌ சேர்ந்தவர்களாகவோ 
(ஆரிய புத்திரர்கள்‌) இருந்தனர்‌. அசோகருடைய கல்வெட்டுகள்‌ 
நான்கு அரசப்‌ பிரதிநிதிகளின்‌ மாகாணங்களைக்‌ 
குறிப்பிடுகின்றன. அவையாவன: i, தட்ச சீலத்தைத்‌ 
தலைநகராகக்‌ கொண்ட வட மாகாணம்‌. 2. உச்சயினியைத்‌ 
தலைநகரமாகக்‌ கொண்ட மேற்கு மாகாணம்‌. 3. தொசாலீயைத்‌ 
தலைநகராகக்‌ கொண்ட கிழக்கு மாகாணம்‌. 4. சுவர்ணகிரியைத்‌ 
தலைநகராகக்‌ கொண்ட தென்‌ மாகாணம்‌ ஆகியவை. அசோகர்‌ 
பட்டத்திற்கு வரும்‌ முன்‌ தட்சசீலத்திலும்‌, உச்சயினியிலும்‌ அரசப்‌ 

பிரதிநிதியாக இருந்தார்‌ என்பதையும்‌, அவர்‌ தமையன்‌ சுசீமன்‌ 
கொஞ்ச காலம்‌ தட்சசீலத்தில்‌ அரச பிரதிநிதியாக இருந்தான்‌ 
என்பதையும்‌, அசோகரின்‌ மகன்‌ குணாளன்‌ அதே இடத்தில்‌ தன்‌ 
தந்தையின்‌ காலத்தில்‌ அரசப்‌ பிரதிநிதியாக இருந்தான்‌ 
என்பதையும்‌ முன்பே பார்த்தோம்‌. அரச குடும்பத்தைச்‌ சேராத 
துஷாஸ்பா என்ற கிரேக்கன்‌ ஒருவன்‌ அசோகர்‌ காலத்தில்‌ 
மேற்கு இந்தியாவில்‌ கிர்நார்‌ போகா) பகுதியில்‌ அரசப்‌ 
பிரதிநிதியாக இருந்தான்‌ என்றும்‌ அறிகிறோம்‌. அரச குமாரர்கள்‌ 
மாகாணத்‌ தலைவராக இருந்ததில்‌ நன்மையும்‌ இருந்தது: 
தீமையும்‌ இருந்தது. அரச பிரதிநிதியாய்‌ இருந்த வாய்ப்பில்‌ 
அவர்கள்‌ அரிய நிர்வாக அனுபவத்தைப்‌ பெற்றனர்‌: 
ஆற்றலையும்‌ வளர்த்துக்‌ கொண்டனர்‌. அதே சமயம்‌ அவர்கள்‌ 
அரசனுக்கு எதிராக மாறக்கூடிய வாய்ப்பும்‌ இருந்தது. மேலும்‌ 
அதிகாரத்தை அனுபவித்தவர்கள்‌ பலர்‌ அரியணைக்காகத்‌ தங்கள்‌ 
உடன்பிறந்தோரிடம்‌ போட்டியிட்டனர்‌; போர்‌ செய்தனர்‌: 
உடன்பிறந்தோரைக்‌ கொல்லவும்‌ வழி செய்தார்கள்‌. அசோகர்‌ 
பட்டத்திற்கு வந்ததே அத்தகைய சூழ்நிலையில்தான்‌. 
பிற்காலத்தில்‌ மொகலாயப்‌ பேரரசில்‌ இது சர்வசாதாரணமாக 
இருந்தது. 

அசோகருடைய ஆட்சியில்‌ இருந்த ஆப்கானிய மாகாணம்‌ 
அவருடைய கல்வெட்டுகளில்‌ குறிப்பிடப்படவில்லை. ஆனால்‌, 
ஆப்கானிஸ்தானத்தில்‌ காண்டகார்‌ அருகே அவருடைய 
கல்வெட்டு ஒன்று கண்டு பிடிக்கப்பட்டுள்ளது.* 

(* கல்வெட்டுப்‌ பகுதியைப்பார்க்க) 

பேரரசின்‌ மத்திய மாகாணத்தைப்‌ பற்றியும்‌ செய்திகள்‌ 
இல்லை. அதன்‌ தலைவர்கள்‌ (கவர்னர்கள்‌) அரசரின்‌ நேரடிக்‌ 
கட்டுப்பாட்டிற்கு உட்பட்டு இருந்தனர்‌ போலும்‌. 

இனி அரசப்‌ பிரதிநிதிகள்‌ மாகாண ஆட்சியில்‌ முழு 
அதிகாரத்தையும்‌ பெற்றிருந்ததாகக்‌ கூற முடியாது. மாகாண 
அமைச்சர்களும்‌, (மகாமாத்திரர்கள்‌) அதிகாரிகளும்‌ அரசரிடம்‌ 
நேரடித்‌ தொடர்பு கொண்டிருந்தனர்‌ என்பது கல்வெட்டுச்‌ 
சான்றாலும்‌, பிற சான்றுகளாலும்‌ அறியப்படுகின்றது.* 

(* முதலாவது சிறிய கற்பாறை ஆணை, கலிங்க ஆணைகள்‌, 
அசோகாவதானத்தில்‌ கூறப்பட்டுள்ள குணாளன்‌ கதை 

ஆகியவை இக்கருத்தை வலியுறுத்துகின்றன.) 

இலானாவாசநிகர்கள்‌ என்போர்‌ அரசனிடமிருந்து நேராகச்‌ 
செய்திகளைப்‌ பெறும்‌ மகாமாத்திரர்கள்‌ என்று R.K.முகர்ஜி 
கருதுகின்றார்‌. 

ராஜுகர்கள்‌ என்போர்‌ சாதாரண மாகாணத்‌ தலைவர்கள்‌. 
இவர்களைப்‌ பற்றி அசோகருடைய கல்வெட்டுகளில்‌ சில 
செய்திகள்‌ உள்ளன. இவர்கள்‌ பல்லாயிரக்கணக்கான மக்களின்‌ 
ஆட்சிப்‌ பொறுப்பைப்‌ பெற்றிருந்தனர்‌. அரசர்‌ இவர்களுக்கு 
விடுத்த ஆணையில்‌ இவர்கள்‌ குடிகளின்‌ இன்ப, 
துன்பங்களுக்கான காரணங்களை அறிந்து அவர்களின்‌ 
நலத்திற்காகவும்‌, மகிழ்ச்சிக்காவும்‌ பாடுபட வேண்டுமென்றும்‌, 
அச்சமின்றியும்‌, நம்பிக்கையுடனும்‌ தங்கள்‌ பணியைச்‌ செய்யும்‌ 
பொருட்டு முறை வழங்குவதில்‌ இவர்களுக்குத்‌ தாம்‌ முழு 
அதிகாரம்‌ அளித்திருப்பதாகவும்‌, ஒரு செவிலி தன்னிடம்‌ 
ஒப்படைக்கப்பட்ட குழந்தையைக்‌ கண்ணுங்‌ கருத்துமாய்‌ 
பார்த்துக்கொள்வது போன்று இவர்களும்‌ தங்களிடம்‌ 
ஒப்படைக்கப்பட்ட குடிகளைப்‌ பேணிக்‌ காத்தல்‌ 
வேண்டுமென்றும்‌ கூறுகிறார்‌* (* நான்காவது கற்பாறை 
ஆணை) 

VA. ஸ்மித்தும்‌, RK. முகர்ஜியும்‌ ராஜுகர்கள்‌ மாகாணத்‌ 
தலைவர்கள்‌ (கவர்னர்கள்‌) என்றே கருதுகின்றனர்‌. ஆனால்‌, DR. 
பண்டர்க்காரும்‌, ரோமிலா தாபரும்‌ ராஜுகர்கள்‌ நாட்டுப்புறத்து 
வருவாய்‌ (ரெவின்யூ) அதிகாரிகளென்றும்‌, அசோகர்‌ ஆட்சியின்‌ 
இறுதிக்‌ காலத்தில்‌ முறை வழங்கும்‌ அதிகாரத்தினைப்‌ 
பெற்றிருந்தனரென்றும்‌, பிரதேசிகர்களுக்குக்‌ 
கீழ்ப்பட்டவர்களென்றும்‌ கூறுகின்றனர்‌. மேலும்‌ ராஜுகா என்ற 
பெயர்‌ 'ரஜ்ஜுகாஹகா' (நிலமளக்கும்‌ அதிகாரி) என்பதிலிருந்து 
வந்தது என்றும்‌, அது (பெளத்த) ஜாதகக்‌ கதைகளில்‌ 
காணப்படுகிறது என்றும்‌ அவ்வறிஞர்கள்‌ கூறுகின்றனர்‌.* 

(* Smith op. cit. p.203, R.K. Mookerji op. cit. p. 53, D.R. Bhandarkar 
op. cit. pp. 56 - 57; Romila Thapar op. cit. pp.106108.) 


ஆனால்‌, VA. ஸ்மித்‌ 'ராஜுகா என்ற பெயர்‌ ராஜா 


என்பதிலிருந்து தோன்றியதாகக்‌ கருதுகிறார்‌. மேலும்‌ 
ராஜுகர்கள்‌ எளிய நாட்டுப்புற வருவாய்‌ அல்லது முறை 

வழங்கும்‌ அதிகாரிகள்‌ என்றால்‌ அவர்களுக்கு எனத்‌ தனியாக 
அசோகர்‌ நல்லாட்சியைப்‌ பற்று அறிவுரை கூற வேண்டிய 
அவசியம்‌ என்ன? அவர்களுக்கு மேலும்‌, கீழும்‌ பல அதிகாரிகள்‌ 
இருந்தனர்‌. ஆனால்‌, அவர்களுக்குத்‌ தனியாக அத்தகைய 
அறிவுரை கூறவில்லையே? ராஜுகர்களைப்‌ 
பல்லாயிரக்கணக்கான மக்களின்‌ ஆட்சிப்‌ பொறுப்பினைக்‌ 
கொண்டுள்ளதாகக்‌ கூறக்‌ காரணம்‌ என்ன? ராஜுகர்களுக்கு 
மேற்பட்டவர்கள்‌ என்று அவ்வறிஞர்கள்‌ கருதும்‌ பிரதேசிகர்களை 
அசோகர்‌ அவ்வாறு கூறவில்லையே. செவிலியிடம்‌ குழந்தையை 
ஒப்படைத்த தந்தையைப்‌ போலத்‌ தம்‌ மக்களை ராஜுகர்களிடம்‌ 
தாம்‌ ஒப்படைத்திருப்பதாக அசோகர்‌ கூறுவதன்‌ பொருள்‌ என்ன? 
பிரதேசிகர்களைப்‌ பற்றி அவர்‌ அவ்வாறு கூறவில்லையே, ஏன்‌? 
மேலும்‌ ராஜுகர்கள்‌ மக்களின்‌ இன்ப, துன்பங்களுக்கான 
காரணங்களை அறிந்து மக்களின்‌ நலத்திற்காகவும்‌, 
மகிழ்ச்சிக்காகவும்‌ பாடுபடவேண்டுமெனக்‌ கூறுவது போல்‌ 
பிரதேசிகர்களைப்‌ பற்றி அசோகர்‌ கூறாதது ஏன்‌?* 


(* நான்காவது கற்றூண்‌ ஆணையை ஆராய்க.) 

ராஜுகர்கள்‌ எளிய அதிகாரிகளாக இருந்திருந்தால்‌ அசோகர்‌ 

அவர்களுக்கு முறை வழங்கும்‌ பணியில்‌ சுதந்திரம்‌ 

அளித்திருப்பாரா? அளித்திருக்கமாட்டார்‌. அப்படி அளிப்பதும்‌ 
நல்லாட்சிக்கு ஏற்றதல்ல. 


அசோகர்‌ தமது மூன்றாவது கற்பாறை ஆணையில்‌ ராஜுகரை 
யுக்தர்களுக்கும்‌, பிரதேசிகளுக்கும்‌ இடையே குறிப்பிட்டிருப்பதை 
எடுத்துக்காட்டி ராஜுகர்கள்‌ பிரதேசிகர்களுக்கு அடுத்த நிலையில்‌ 
இருந்ததாக ரோமிலா தாபர்‌ கூறுகிறார்‌. ஆனால்‌, சான்று 
போதுமானது என்று கருதுவதற்கில்லை. 

அசோகர்‌ தம்‌ ஆட்சியின்‌ இருபத்தேழாம்‌ ஆண்டு 
ராஜுகர்களுக்குத்‌ தீர்ப்பளிப்பதிலும்‌, தண்டனை வழங்குவதிலும்‌ 
சுதந்திரம்‌ அளித்திருப்பதாக அவருடைய நான்காவது கற்றூண்‌ 
ஆணை கூறுகின்றது. மேலும்‌ அதே ஆணை மரண 
தண்டனையை மறுபரிசீலனை செய்ய ராஜுகர்களுக்கு உரிமை 
அளித்திருப்பதையும்‌ கூறுகின்றது. இவற்றை ஆராயுமிடத்து 
அதற்கு முன்‌ முறை வழங்குவதில்‌ ராஜுகர்களின்‌ அதிகாரம்‌ ஒரு 
வரம்புக்கு உட்பட்டிருந்தது என்பதும்‌, அவ்வரம்பினை அசோகர்‌ 

தம்‌ 27-ஆம்‌ ஆண்டில்‌ நீக்கிவிட்டார்‌ என்பதும்‌ விளங்குகின்றது. 
மேலும்‌ மரண தண்டனையை ராஜுகர்கள்‌ மறுபரிசீலனை 
செய்யலாம்‌ என்பதிலிருந்து அவர்கள்‌ எளிய அதிகாரிகள்‌ அல்லர்‌ 
என்பதும்‌ மாகாணத்‌ தலைவர்களாய்‌ இருந்திருக்க 
வேண்டுமென்பதும்‌ நன்கு புலனாகின்றன. எனவே 
மேற்கூறியவற்றை நோக்க தாபரின்‌ கருத்து பொருத்தமற்றது 
என்பது எளிதில்‌ விளங்கும்‌. 
இனி அசோகர்‌ தம்‌ மூன்றாவது கற்பாறை ஆணையில்‌ 
யுக்தர்கள்‌, ராஜுகர்கள்‌, பிரதேசிகர்கள்‌ முதலானோர்‌ 
ஐந்தாண்டிற்கு ஒருமுறை, ஒருவரையடுத்து ஒருவர்‌, தர்மத்தைப்‌ 
பரப்புவதற்குப்‌ பிற அலுவல்‌ காரணமாகவும்‌ மாறிச்செல்லுதல்‌ 
(transfer) வேண்டும்‌ என்று கூறுகிறார்‌. ஜெயஸ்வாலும்‌, VA 
ஸ்மித்தும்‌ ஐந்தாண்டிற்கு ஒருமுறை ஒருவரையடுத்து ஒருவர்‌ 
மாறிச்‌ செல்லுதல்‌ என்பதை அலுவலர்‌ மாற்றம்‌ (transfer of 
Officials) என்று கூறுகின்றனர்‌. இதுவே பொருத்தமான விளக்கம்‌ 
என்பது இரண்டாவது கலிங்க ஆணையை ஆழ்ந்து நோக்கின்‌ 
புலனாகும்‌. ஆனால்‌, இதனை அலுவல்‌ பயணம்‌ (Official tour) 
என்று பண்டர்க்கார்‌, முகர்ஜி, ரோமிலா தாபர்‌ முதலியோர்‌ 
விளக்கம்‌ கூறுகின்றனர்‌. 
(* கல்வெட்டு அத்தியாயத்தைக்‌ காண்க.) 
ஐந்தாண்டிற்கு ஒருமுறைதான்‌ அதுவும்‌ இத்தகைய 
அதிகாரிகள்‌ தங்கள்‌ பகுதியில்‌ அலுவல்‌ பயணம்‌ செய்யலாம்‌ 
என்பது சிறிதும்‌ நம்பக்‌ கூடியதாகவோ, பொருத்தமாகவோ 
தோன்றவில்லை. அதிகாரிகள்‌ எப்பொழுதும்‌ பணியாற்ற 
வேண்டும்‌ என்று எண்ணிய அசோகர்‌ அவர்களின்‌ அலுவல்‌ 
பயணத்தை இந்த அளவிற்கு மட்டுப்படுத்துவாரா? மேலும்‌ 
அதிகாரிகள்‌ மக்களிடையே தர்மத்தை வளர்க்க வேண்டுமென 
விரும்பிய அசோகர்‌ அவர்களை ஐந்தாண்டிற்கு ஒருமுறைதான்‌ 
பயணம்‌ செய்யலாம்‌ என்று கூறுவாரா? உண்மை யாதெனில்‌ 
ஐந்தாண்டிற்கு ஒருமுறை அதிகாரிகள்‌ இடமாற்றம்‌ 
செய்யப்பட்டார்கள்‌. இரண்டாவது கலிங்க ஆணையின்‌ சான்று 
இதனை வவியுறுத்துகின்றது.* 
(* கலிங்க ஆணையின்‌ கடைப்‌ பகுதியைப்‌ பார்க்க) 


மூன்றாண்டிற்கு ஒருமுறை அதிகாரிகளை மாற்றுவதும்‌ 

இருந்தது என்பது கலிங்க ஆணையால்‌ அறியப்படுகின்றது. 
பிரதேசிகர்கள்‌ மாவட்ட அதிகாரிகள்‌ ஆவர்‌. இவர்களுடைய 
பணி தங்கள்‌ மாவட்டங்களில்‌ வரிவசூலை 
மேற்பார்வையிடுதலும்‌, நகரங்களிலும்‌, நாட்டுப்புறங்களிலும்‌ 
சட்டத்தையும்‌, ஒழுங்கையும்‌ நிலைபெறச்‌ செய்வதுமாம்‌.* 
(* VA. Smith, op. cit. p.164; Romila Thapar, op. cit. p.106) 


மேலும்‌ இவர்களுக்கு முறை வழங்கும்‌ பணியும்‌ இருந்த 
தெனத்தெரிகின்றது.* 
( DR. Bhandarkar , op. cit. p.54; Romila Thapar, op. cit. p.106) 
அர்த்தசாஸ்திரத்தில்‌ குறிப்பிட்டுள்ள பிரதெஷ்டிரிகர்களும்‌, 
இவர்களும்‌ ஒன்றே எனக்‌ கருதப்படுவதால்‌ இவர்களின்‌ 
தகுதியும்‌, ஊதியமும்‌ உயர்ந்ததாகவே இருக்கவேண்டும்‌. 
பேராசிரியர்‌ சத்தியநாதய்யர்‌ ராஜுகர்களும்‌ மகாமாத்திரர்கள்‌ 
என்று பொதுவாக அழைக்கப்பட்டிருக்கலாம்‌ என்று 
கருதுகின்றார்‌. 'பிரதேசிக மகாமாத்திரர்கள்‌' என்ற பெயர்‌ 
இக்கருத்தை வலியுறுத்துகின்றது.* 
(* See RK. Mookerji, op. cit. p.53) 
மகாமாத்திரர்களைப்‌ பற்றி முன்பே குறிப்பிட்டோம்‌. அவர்கள்‌ 
இக்காலத்தில்‌ இந்திய நிர்வாகப்‌ பணித்துறை அதிகாரிகளைப்‌ 
(AS officers) போன்றவர்கள்‌. மெளரியர்‌ ஆட்சியில்‌ இவர்கள்‌ 
தொடக்கத்தில்‌ இருந்தே பணிபுரிந்து வந்தனர்‌ என்பது 
அர்த்தசாஸ்திரத்தால்‌ அறியப்படுகின்றது. பெருந்தர 
அதிகாரிகளான இவர்கள்‌ அசோகர்‌ காலத்தில்‌ பலவித 
பணிகளைப்‌ புரிந்தனர்‌ என்பது அவரது கல்வெட்டுகளால்‌ 
அறிகிறோம்‌. அந்த மகாமாத்திரர்கள்‌ என்போர்‌ நாட்டின்‌ 
எல்லைப்புறத்தில்‌ வாழ்ந்த குறிப்பாக நாகரிகமற்ற மக்களை 
நிர்வாகம்‌ செய்தோர்‌ ஆவர்‌. அவர்களின்‌ பணி அம்மக்களிடையே 
தர்மத்தைப்‌ பரப்புதலும்‌, அவர்கள்‌ அரசரிடம்‌ நம்பிக்கை 
கொண்டு அடங்கி வாழும்படி செய்தலுமாம்‌. 'இதீஜக' 
மகாமாத்திரர்கள்‌ உவளகப்‌ பெண்டிரின்‌ அலுவல்களைக்‌ 
கவனித்து வந்த உயர்‌ அதிகாரிகள்‌. இவர்கள்‌ பெண்டிர்‌ பற்றிய 
பிற துறைகளில்‌ பணியாற்றியதால்‌ ஸ்திரி அத்தியட்சக' 
மகாமாத்திரர்கள்‌ என்றும்‌ அழைக்கப்பட்டனர்‌. தர்ம 
மகாமாத்திரர்கள்‌ தர்மத்தைப்‌ பரப்புவதற்காக அசோகரால்‌ 

நியமிக்கப்பட்டவர்கள்‌. இவர்கள்‌ அப்பணியுடன்‌ முறை 
வழங்குவதிலும்‌ பங்கு கொண்டனர்‌. குற்றவாளிகளின்‌ முதுமை, 
குடும்ப நிலை, குற்றம்‌ செய்ததற்கான நோக்கம்‌, குற்றம்‌ 
செய்வதற்கு மற்றவர்களின்‌ தூண்டுதல்‌ முதலியவற்றை நன்கு 
கவனித்துக்‌ குற்றங்களின்‌ தண்டனைகளைக்‌ குறைக்கும்‌ 
அதிகாரங்களைப்‌ பெற்றிருந்தனர்‌ என்பது ஐந்தாவது கற்பாறை 
ஆணையால்‌ அறியப்படுகின்றது. வேறு பல பணிகளையும்‌ 
இவர்கள்‌ புரிந்து வந்தனர்‌ என்பதை அதே கல்வெட்டால்‌ 
அறிகிறோம்‌. நகரங்களில்‌ முறை வழங்கி வந்த மகாமாத்திரர்கள்‌ 
ஒரு வகையினர்‌. இவர்கள்‌ நகர்‌ விவகார மகாமாத்திரர்கள்‌ என்று 
அமைக்கப்பட்டனர்‌. மகாமாத்திரர்களைப்‌ பெளத்த சங்கத்தின்‌ 
அலுவல்களைக்‌ கவனிக்கவும்‌ அசோகர்‌ பயன்படுத்தியது சாஞ்சி 
ஆணையிலிருந்து தெரிகிறது. 
யுக்தர்கள்‌ எனப்படுவோர்‌ உதவி அலுவலாளர்கள்‌ (Subordinate 
Officials). இவர்கள்‌ ராஜுகர்கள்‌, பிரதேசிகர்கள்‌ முதலியவர்களின்‌ 
கீழ்ப்‌ பணிபுரிந்தவர்கள்‌. மத்திய அரசாங்கத்திற்குப்‌ பல 
இடங்களிலிருந்தும்‌ நிர்வாகம்‌ பற்றிய செய்திகளை யுக்தர்கள்‌ 
அனுப்பி வந்தனர்‌. மேலும்‌ இவர்கள்‌ மத்திய அரசாங்கத்தில்‌ 
கணக்குத்‌ துறையில்‌ பணியாற்றி வந்தனர்‌; அமைச்சர்‌ குழுவின்‌ 
கட்டளைகள்‌ நிறைவேற்றுவதிலும்‌ உதவி புரிந்து வந்தனர்‌.* 
(* Romila Thapar, op. cit. p.109) 


யுக்தர்கள்‌ மாவட்ட அதிகாரிகள்‌ என்றும்‌, அவர்கள்‌ 
அரசனுடைய சொத்தைக்‌ கவனித்து வந்தவர்கள்‌ என்றும்‌ DR. 
பண்டர்க்கார்‌ கூறுகின்றார்‌. ஆனால்‌, அசோகருடைய 
கல்வெட்டுகளில்‌ அத்தகைய செய்தி கிடையாது. 
அர்த்தசாஸ்திரத்தில்‌ யுக்தர்களும்‌, உப யுக்தர்களும்‌ 
குறிப்பிடப்பட்டுள்ளனர்‌. 


பிரதேசிகர்களுக்கு அடுத்த நிலையில்‌ இருந்த அதிகாரிகள்‌ 
ஸ்தானிகர்களும்‌, கோபர்களும்‌ ஆவர்‌. இவர்கள்‌ வட்டார 
அதிகாரிகள்‌. கோபன்‌ (Gopa) என்பவன்‌ பல கிராமங்களை 
மேற்பார்வையிட்டு வந்தான்‌. தன்‌ எல்லைக்குட்பட்ட 
கிராமங்களில்‌ வாழும்‌ மக்களைப்‌ பற்றிய செய்திகள்‌ 
அனைத்தையும்‌ அவன்‌ அறிந்திருத்தல்‌ வேண்டும்‌. ஸ்தானிகன்‌ 
(Sthanika) என்பவன்‌ வரி வசூலை மேற்பார்வையிட்டு வந்தவன்‌; 

பிரதேசிகரின்‌ நேரடிக்‌ கட்டுப்பாட்டிற்கு உட்பட்டிருந்தவன்‌. 
அவனது அதிகார வரம்பு கோபர்களுடைய அதிகார வரம்பைவிட 
அதிகமெனவும்‌ கருதப்படுகிறது. கிராமம்‌ கிராமணி என்பவனின்‌ 
கீழ்‌ இருந்தது. கிராமங்களில்‌ பஞ்சாயத்துகள்‌ இருந்தன. 
கிராமணியும்‌ பஞ்சாயத்தினரும்‌ கிராம நிர்வாகத்திற்குப்‌ 
பொறுப்பானவர்கள்‌ ஆவர்‌. 

(* See R. Sathianathaier, op. cit. ற. 117: Romaila Thapar, or.p.109) 
நகர ஆட்சியைப்‌ பற்றிய பெரும்பாலான செய்திகளை 
மெகஸ்தனிஸின்‌ நூலிலிருந்தே அறிகிறோம்‌. அச்செய்திகள்‌ 
யாவும்‌ பாடலிபுத்திரத்தைப்‌ பற்றியவையே. முப்பது பேர்‌ 
அடங்கிய ஒரு பெருங்குழு தலைநகரின்‌ நிர்வாகத்திற்குப்‌ 
பொறுப்பாக இருந்தது. அது ஐந்தைந்து உறுப்பினரை கொண்ட 
ஆறு வாரியங்களாகப்‌ பிரிக்கப்பட்டிருந்தது. முதல்‌ வாரியம்‌ 
தொழில்களைக்‌ கவனித்து வந்தது. இரண்டாவது வாரியம்‌ 
நகருக்கு வரும்‌ அயலார்களைக்‌ கவனித்து வந்தது. 
அவர்களுக்குத்‌ தங்க இடமளிப்பதும்‌, வெளியே சென்றால்‌ 
பாதுகாப்பு அளிப்பதும்‌, நோயுற்றால்‌ மருத்துவ உதவி புரிவதும்‌, 
இறந்து போனால்‌ புதைப்பதும்‌, இறந்தவர்களின்‌ உடமைகளை 
உரியோருக்கு அளிப்பதும்‌ இவ்வாரியத்தின்‌ பணியாகும்‌. தவிர 
அவர்கள்‌ அரசாங்கத்திற்கு எதிரான செயல்களில்‌ 
ஈடுபடுகிறார்களா என்பதையும்‌ இது கண்காணித்து வந்தது. 
மூன்றாவது வாரியம்‌ இறந்தோர்‌, பிறந்தோரின்‌ விவரங்களைச்‌ 
சேகரிக்கும்‌ பணியில்‌ ஈடுபட்டது. 
நான்காவது வாரியம்‌ நிறுத்தலளவு, நீட்டலளவு முதலிய 
அளவைகளைக்‌ கண்காணித்து வந்ததுடன்‌ விற்பனைக்குள்ள 
பொருட்களுக்கு அடையாளம்‌ இட்டுவந்தது. வணிகர்களின்‌ வரி 
ஏய்ப்பைத்‌ தடுக்க இது செய்யப்பட்டது. ஐந்தாவது வாரியம்‌ 
விற்பனைக்குள்ள பொருட்களின்‌ தரத்தைக்‌ கண்காணித்தது. 
பழைய பொருட்கள்‌ புதியவற்றுடன்‌ கலவாமல்‌ இருக்கும்படி 
கண்காணித்தல்‌ அதன்‌ பொறுப்பாகும்‌. மேலும்‌ 
வரிவிதிப்பையொட்டிப்‌ பொருட்கள்‌ நாட்டில்‌ 
உற்பத்தியானவையா அல்லது வெளியிலிருந்து இறக்குமதி 
செய்யப்பட்டவையா என்பதும்‌ கவனிக்கப்பட்டது. ஆறாவது 
வாரியம்‌ விற்பனை வரியை வசூல்‌ செய்தது. விற்பனை வரி 
பொருளின்‌ விலையில்‌ பத்தில்‌ ஒரு பங்காகும்‌. 

அர்த்தசாஸ்திரத்தில்‌ இச்செய்தி காணப்படவில்லை. 
அந்நூலில்‌ நகர நிர்வாகத்திற்குத்‌ தலையாய அதிகாரியாக 
நகரகா என்பவர்‌ இருந்ததாகவும்‌, அவருக்கு உதவியாக 
கோபர்களும்‌ இருந்ததாகவும்‌ கூறப்படுகிறது.* 

(* R. K. Mookerji, op. cit. p.120 Fn.2) 

அசோகருடைய கல்வெட்டில்‌ (இரண்டாவது கலிங்க ஆணை) 
நகரங்களில்‌ முறை வழங்கும்‌ மகாமாத்திரர்களைப்‌ பற்றிக்‌ 
குறிப்பிடப்பட்டுள்ளன. ஆனால்‌, இவையாவும்‌ மெகஸ்தனிஸின்‌ 
நூலில்‌ காணப்படவில்லை. எனவே எது உண்மை என்று ஐயம்‌ 
ஏற்படலாம்‌. இரண்டுமே உண்மையெனக்‌ கொள்ளலாம்‌. 
கெளடில்யர்‌ கூறாததை மெகஸ்தனிஸ்‌ கூறுகிறார்‌. 
அதேபோன்று மெகஸ்தனிஸ்‌ குறிப்பிடாதது அர்த்தசாஸ்திரத்தில்‌ 
குறிப்பிடப்பட்டுள்ளது. இருவருமே பாடலிபுத்திரத்தில்‌ நீண்ட 
நாள்‌ வாழ்ந்தவர்கள்‌ என்பதைக்‌ கவனிக்குமிடத்து அவர்கள்‌ 
கூறுவது கற்பனையாக இருக்கமுடியாது. மற்றும்‌ 
மெகஸ்தனிஸ்‌ கூறும்‌ நகர வாரியங்கள்‌ மத்திய அரசாங்கத்தின்‌ 
பல துறைகளில்‌ உள்ள கண்காணிப்பர்களையும்‌, அவர்களின்‌ 
உதவியாளர்களையும்‌ கொண்ட குழுக்களே என்பது 
பொருத்தமான விளக்கமாய்த்‌ தோன்றுகிறது. மெகஸ்தனிஸ்‌ 
கூறும்‌ நிர்வாக அமைப்பு பாடலிபுத்திரத்திற்கு மட்டுமே 
பொருந்தும்‌, பிற நகரங்களுக்கு அல்ல என்பது ரோமிலா 
தாபரின்‌ கருத்து. ஆனால்‌, ஸ்மித்தும்‌ வேறுபல 
வரலாற்றறிஞர்களும்‌ அத்தகைய அமைப்பு பிற நகரங்களிலும்‌ 
இருந்திருக்கலாம்‌ எனக்‌ கூறுகின்றார்கள்‌. 

முறை வழங்குதல்‌ அல்லது நீதி பரிபாலனத்தில்‌ அசோகர்‌ 
மிக்க கவனம்‌ செலுத்தினார்‌ என்பது அவரது கல்வெட்டுகளால்‌ 
நன்கு அறியப்படுகின்றது. அவர்‌ பெளத்த சமயத்தைப்‌ 
பின்பற்றிய போதிலும்‌ கொடுமை மிக்க பழைய குற்றவியல்‌ 
சட்டங்கள்‌ அப்படியே இருந்து வந்தன. 

குற்றம்‌ சுமத்தப்பட்டோர்‌ சித்திரவதைக்கு ஆளாவதோ அல்லது 
மரண தண்டனைப்‌ பெறுவதோ மறையவில்லை. ஆனால்‌, 
சட்டத்தின்‌ கொடுமையை முடிந்த அளவிற்குக்‌ குறைப்பதற்கு 
அசோகர்‌ பெரும்‌ முயற்சி செய்தார்‌. அவரது பதினான்காம்‌ 
ஆட்சியாண்டில்‌ தர்ம மகாமாத்திரர்கள்‌ நியமிக்கப்பட்டனர்‌. 

அவர்களின்‌ முக்கிய பணிகளில்‌ ஒன்று முறை வழங்குவதில்‌ 
பங்குகொண்டு குற்றவாளிகளின்‌ முதுமை, குடும்ப நிலை, 
குற்றம்‌ புரிந்ததற்கான நோக்கம்‌, பிறரின்‌ தூண்டுதல்‌ 
முதலியவற்றை ஆராய்ந்து அவர்களின்‌ சிறைத்‌ தண்டனை, 
மரண தண்டனை, தண்டம்‌ (அபராதத்‌ தொகை) 
முதலியவற்றைக்‌ குறைப்பதும்‌, சிறையினின்று விடுவிப்பதும்‌ 
ஆகும்‌.* 
C ஐந்தாவது கற்றூண்‌ ஆணை!) 
இதனால்‌ எந்த அளவிற்குப்‌ பயன்‌ ஏற்பட்டது என்பதை 
நம்மால்‌ கூற இயலவில்லை. ஆனால்‌, இத்தகைய 
ஏற்பாட்டினால்‌ முறை வழங்குவதில்‌ பொதுவானதொரு குழப்பம்‌ 
ஏற்பட்டிருக்கவேண்டும்‌. அதனால்தான்‌ அசோகர்‌ தம்‌ 
இருபத்தேழாம்‌ ஆட்சியாண்டில்‌ ராஜுகர்களுக்கு விடுத்த 
கட்டளையில்‌ நீதிமன்ற நடைமுறையிலும்‌ (Judicial) 
தண்டனைகள்‌ வழங்குவதிலும்‌ ஒரே வகை இருப்பது 
விரும்பக்கூடியதென்று கூறுகிறார்‌.* 
(* நான்காவது கற்றூண்‌ ஆணை) 
அந்த ஆண்டில்‌ அசோகர்‌ மரண தண்டனை பெற்றுள்ள 
கைதிகளுக்குச்‌ சில சலுகைகளை அளித்தார்‌. அவர்களுக்கு 
மூன்று நாள்‌ அவகாசம்‌ அளிக்கப்பட்டது. அதற்குள்‌ அவர்களின்‌ 
உறவினர்கள்‌ தண்டனையை மறு ஆய்வு செய்ய ராஜுகர்களிடம்‌ 
ஏற்பாடு செய்யலாம்‌. அப்படி ஏற்பாடு செய்ய யாரும்‌ 
இல்லாவிடில்‌ குற்றவாளிகள்‌ தங்கள்‌ மறுமையின்‌ நலத்திற்காக 
ஜபமிடலாம்‌ அல்லது நோன்பிருக்கலாம்‌. நாட்டின்‌ எல்லா 
இடங்களிலும்‌ இம்முறை பின்பற்றப்பட்டது.* 
(* நான்காவது கற்றூாண்‌ ஆணை) 
குற்றமற்றோர்‌ தண்டனைக்கு ஆளாகக்‌ கூடாது என்பதற்காக 
அசோகர்‌ தம்மால்‌ இயன்ற அளவிற்கு முயன்றார்‌. தொசலீ நகர 
மகாமாத்திரர்களுக்கு விடுத்த கட்டளையில்‌ அசோகர்‌ 
பின்வருமாறு கூறுகின்றார்‌: "நிர்வாகத்தில்‌ ஒருவன்‌ 
சிறைப்படுவதேோ அல்லது சித்திரவதைக்கு ஆளாவதோ 
நிகழ்கின்றது. காரணமின்றி ஒருவன்‌ அவ்வாறு சிறையில்‌ 
வைக்கப்பட்டாலும்‌, (சித்திரவதைக்கு ஆளாகி) இறக்க 
நேரிடினும்‌ அதனால்‌ பலர்‌ பெருந்துயரடைகின்றனர்‌. அம்மாதிரி 

வழக்கில்‌ நீங்கள்‌ முறை வழங்க விரும்பவேண்டும்‌.”* 
(* இரண்டாவது கலிங்க ஆணை.) 

மேலும்‌ அசோகர்‌ தம்‌ அதிகாரிகள்‌ தங்கள்‌ கடமைகளை 
அச்சமின்றியும்‌, நம்பிக்கையுடனும்‌, அமைதியாகவும்‌ 
நிறைவேற்ற அவர்களுக்குத்‌ தீர்ப்பளிப்பதிலும்‌, தண்டனைகள்‌ 
வழங்குவதிலும்‌ தக்க சுதந்திரத்தைத்‌ தாம்‌ அளித்திருப்பதாக 
நான்காவது கற்றூண்‌ ஆணையில்‌ கூறியிருப்பது 
கவனிக்கத்தக்கது. ஆனால்‌, அச்சுதந்திரம்‌ ஒரு வரம்புக்குட்பட்டது 
என்பதையும்‌ அதே ஆணையில்‌ எடுத்துக்‌ காட்டுவது அவர்‌ 
ஆட்சித்‌ திறமைக்கு ஒரு சான்றாகும்‌. மரண தண்டனையை 
அசோகர்‌ விரும்பாவிடினும்‌ நிர்வாகத்தில்‌ அதன்‌ அவசியத்தை 
அவர்‌ உணர்ந்தது போற்றக்குரியதே. 

ஏழாவது கற்றூண்‌ ஆணை அசோகரின்‌ இருபத்தெட்டாம்‌ 
ஆட்சியாண்டில்‌ வெளியிடப்பட்டது. அதில்‌ அவர்‌ தம்‌ மக்களுக்கு 
அதுவரை புரிந்த நற்செயல்களை விவரித்துக்‌ கூறுகிறார்‌. தாம்‌ 
செய்த அறங்களைக்‌ கூறும்பொழுது - நிழல்‌ தரும்‌ மரங்களை 
சாலைகளில்‌ வைத்தது, கிணறுகளை வழி நெடுக வெட்டியது, 
விடுதிகளைக்‌ கட்டியது, தண்ணீர்ப்‌ பந்தல்களை வைத்தது - 
அவற்றைச்‌ செய்ததற்குக்‌ காரணம்‌ மக்கள்‌ தர்மத்தின்‌ வழி 
நடக்கவேண்டும்‌ என்பதற்காகவே என்று கூறுவதுடன்‌ 
அவர்களும்‌ தம்மைப்போல அத்தகைய அறங்களைப்‌ 
புரியவேண்டும்‌ என்றும்‌ வற்புறுத்துகிறார்‌. மேலும்‌ தர்மத்தின்‌ 
வழியே நடப்பதால்‌ மக்களுக்கு என்னென்ன நன்மைகள்‌ 
ஏற்படும்‌ என்று விளக்குவதுடன்‌ அசோகர்‌ தம்‌ பிள்ளைகளும்‌, தம்‌ 
வழியினரும்‌ தம்மைப்‌ பின்பற்றி நடக்கவேண்டு என்றும்‌ 
வற்புறுத்துகின்றார்‌. 

மேற்கூறியவற்றால்‌ அசோகர்‌ தம்‌ மக்களின்‌ இம்மை, மறுமை 
நலத்திற்காகவும்‌, மகிழ்ச்சிக்காகவும்‌ இடையறாது நீண்ட காலம்‌ 
பாடுபட்டதுடன்‌ அறச்செயலில்‌ அவர்களுக்கு ஒரு எடுத்துக்‌ 
காட்டாகவும்‌ விளங்கினார்‌ என்பது அறியப்படுகின்றது. இதுபற்றி 
H.G.வெல்ஸ்‌ என்ற வரலாற்றாசிரியர்‌ கூறுவதாவது: “அசோகர்‌ 
மாந்தரின்‌ உண்மையான தேவைகளுக்காக இருபத்தெட்டு 
ஆண்டுகள்‌ நிதானமாகப்‌ பாடுபட்டார்‌”. இக்கூற்றினை விளக்கும்‌ 
பொழுது பேராசிரியர்‌ சத்தியநாதய்யர்‌ மாந்தரின்‌ உண்மையான 

தேவைகள்‌ அமைதி, உணவு, நோய்‌ தீர்க்கும்‌ மருந்து, 
உண்மையான சமய ஆறுதல்‌, நல்லாட்சி, பண்பாடு 
முதலியவையே என்று குறிப்பிடுகின்றார்‌. இவை 
அனைத்திற்காகவும்‌ அசோகர்‌ செய்த பெரும்‌ முயற்சியை 
அவரது கல்வெட்டுகள்‌ நன்கு புலப்படுத்துகின்றன. 

ஏறத்தாழ ஒரு தலைமுறை அசோகரின்‌ ஆட்சியில்‌ போர்‌ 
முரசின்‌ முழக்கமே இல்லை: எங்கும்‌ தர்மத்தின்‌ முழக்கமே 
இருந்தது; அரசரும்‌ அவரிடம்‌ பணிபுரிந்தோரும்‌ தர்மத்தை 
மக்களுக்குப்‌ போதித்தலைக்‌ கடமையாகக்‌ கருதினர்‌; எல்லா 
உயிரினங்களின்‌  மகிழ்ச்சிக்காகப்‌ பாடுபட்டனர்‌. சுருங்கக்‌ 
கூறுமிடத்து கலிங்கப்‌ போருக்குப்பின்‌ அசோகர்‌ தாம்‌ போற்றிய 
தர்ம வெற்றியை (தர்ம விஜயம்‌ எனக்‌ கல்வெட்டில்‌ 
அமைக்கப்பட்டது) அடையத்‌ தம்‌ நாட்டிலும்‌, பிற நாடுகளிலும்‌ 
அயராது முயன்றார்‌; இறுதியில்‌ அதைத்‌ தாம்‌ அடைந்ததையும்‌ 
ஒரு கல்வெட்டில்‌ (ஏழாவது கற்றூண்‌ ஆணை) குறிப்பிடுகிறார்‌. 

அசோகரின்‌ சமயம்‌ 


அசோகருடைய சமயத்தைப்‌ பற்றி ஆராயுங்கால்‌ அவர்‌ 
முன்னோர்களின்‌ சமய மரபினை அறிந்திருத்தல்‌ அவசியமாகும்‌. 
அசோகருடைய பாட்டனாரான சந்திரகுப்தர்‌ சமண மதத்தைத்‌ 
தழுவியச்‌ செய்தியை முன்பு பார்த்தோம்‌. அசோகருடைய தந்தை 
பிந்துசாரர்‌ தம்முடைய தந்தையின்‌ மதத்தைப்‌ பின்பற்றியதாகத்‌ 
தெரியவில்லை. அவர்‌ இந்து சமயத்தைப்‌ பின்‌ 
பற்றியிருக்கவேண்டுமென்பது பொதுவான கருத்து. அது 
எவ்வாறாயினும்‌ அவர்‌ தம்‌ தந்தை பின்பற்றிய சமயத்தை 
வெறுத்திருக்கமாட்டார்‌ என்பது துணிவு. பிந்துசாரர்‌ 
ஆஜீவகர்களைப்‌ போற்றினார்‌ என்பது திவ்வியாவதானத்தில்‌ 
அறியப்படுகின்றது. அவர்‌ அறிஞர்கள்‌ எச்சமயத்தினராயினும்‌ 
அவர்களைப்‌ போற்றும்‌ இயல்பினர்‌ என்பது அவர்‌ சிரியாவின்‌ 
மன்னன்‌ ஆன்டியோக்சிடம்‌ ஒரு கிரேக்கப்‌ பேராசிரியனை 
அனுப்பும்படி கோரியதிலிருந்து புலப்படுகின்றது. அசோகருடைய 
தாயான சுபத்தராங்கி அந்தண குலத்தில்‌ பிறந்தவள்‌ என்று 
அசோகாவதானம்‌ கூறுகின்றது. ஆஜீவக சமயத்தைச்‌ சேர்ந்தவள்‌ 
என்று ஒரு சிங்கள பெளத்த நூல்‌ குறிப்பிடுகின்றது.* 

(* Romila Thapar, op. cit. p.26) 
செல்யூகஸ்‌ நிகேடருடன்‌ மெளரியர்கள்‌ திருமண உறவு 
கொண்டதைப்‌ பற்றி முன்பே குறிப்பிட்டோம்‌. அதுபற்றிய 
விவரம்‌ முழுவதும்‌ நமக்குத்‌ தெளிவாகத்‌ தெரியவில்லை. 
இருப்பினும்‌ அம்மண்‌ உறவால்‌ மெளரியர்கள்‌ குறிப்பாக 
அசோகர்‌, கிரேக்கர்களின்‌ சமயத்தைப்‌ பற்றி அறிய வாய்ப்புகள்‌ 
ஏற்பட்டன என்பது திண்ணம்‌. அசோகருடைய காதலியும்‌, 
மகேந்திரன்‌, சங்கமித்தரை முதலியோரின்‌ தாயுமான 
விதிசாமகாதேவி (தேவி என்றும்‌ சாக்கியானி என்றும்‌, 

சாக்கியகுமாரி என்றும்‌ அழைக்கப்பட்டவள்‌) பெளத்த 
சமயத்தைப்‌ பின்பற்றியவள்‌ என்று சிங்கள நூல்கள்‌ 
கூறுகின்றன. முதலில்‌ அசோகர்‌ தம்‌ தந்தையைப்‌ போன்று 
இந்து சமயத்தையே பின்பற்றினார்‌ என்பதும்‌ பின்னரே பெளத்த 
சமயத்தைத்‌ தழுவினார்‌ என்பதும்‌ அவர்‌ கல்வெட்டுகளால்‌ நன்கு 
அறியப்படுகின்றது. 

மேற்கூறியவற்றிலிருந்து அசோகருடைய 
குடும்பத்தினரிடையே குறுகிய சமயப்‌ பற்று இல்லை என்பதும்‌ 
அவர்கள்‌ எல்லாச்‌ சமயங்களையும்‌ அறிந்து கொள்ளும்‌ 
வாய்ப்புகளைப்‌ பெற்றிருந்ததுடன்‌ அவற்றைப்‌ போற்றும்‌ பரந்த 
உள்ளத்தினராய்‌ விளங்கினர்‌ என்பதும்‌ தெளிவாகின்றன. 
அசோகர்‌ முதலில்‌ எந்த சமயத்தைப்‌ பின்பற்றினார்‌ 
என்பதுபற்றி அறிஞர்களிடையே சிறிது கருத்து வேறுபாடு 
உள்ளது. சிலர்‌ அவர்‌ சமணர்களையும்‌, ஆஜிவகர்களையும்‌ 
ஆதரித்ததைக்‌ காரணமாகக்‌ கொண்டு சமண சமயத்தை 
முதலில்‌ பின்பற்றியிருக்கக்‌ கூடும்‌ என்று கூறுகின்றனர்‌. 
ஆனால்‌, முதலாவது கற்பாறை ஆணையில்‌ அசோகர்‌ 


ஒருகாலத்தில்‌ புலாலுக்காக அரண்மனையில்‌ தாம்‌ 
ஆயிரக்கணக்கான விலங்குகளைக்‌ கொன்று வந்ததையும்‌, 
குடிப்பதையும்‌, ஆடலையும்‌, பாடலையும்‌ கொண்ட 


கொண்டாட்டங்களை அனுமதித்ததையும்‌ எட்டாவது கற்பனை 
ஆணையில்‌ பொழுதுபோக்கிற்காக ஒரு காலத்தல்‌ 
வேட்டையாடியதாகக்‌ கூறுவதையும்‌ பார்க்குமிடத்து அவர்‌ 
முதலில்‌ சமணராக இருந்திருக்க முடியாதென்பது தெளிவு. 
மேலும்‌ மகாவம்சம்‌ போன்ற பல பெளத்த நூல்கள்‌ கூறும்‌ 
செய்திகள்‌ இக்கருத்திற்குச்‌ சிறிதுகூட அடிப்படை இல்லை 
என்பதையே உறுதி செய்கின்றன. மாறாக இவை யாவும்‌ அவர்‌ 
முதலில்‌ வைதீக இந்து சமயத்தை பின்பற்றியதையே 
காட்டுகின்றன. 


ஒருகாலத்தில்‌ அசோகருடைய கல்வெட்டுகளில்‌ பெரும்‌ 
பாலானவை கண்டுபிடிக்கப்படுமுன்‌ அவர்‌ கலிங்கப்‌ போருக்குப்‌ 
பின்‌ கடைபிடித்த சமயம்‌ பெளத்த சமயமா அல்லது சமண 
சமயமா என்ற ஐயம்‌ இருந்தது. ஆனால்‌, ஒன்றன்பின்‌ ஒன்றாகப்‌ 
பல கல்வெட்டுகள்‌ கண்டுபிடிக்கப்பட்ட பொழுது இந்த 
ஐயத்திற்கு இடமே இல்லாமல்‌ போய்விட்டது. அசோகர்‌ பெளத்த 

சமயத்தைச்‌ சேர்ந்தவர்‌ என்பதை முதலாவது சிறிய கற்பாறை 
ஆணையும்‌, பாப்ரூ ஆணையும்‌ தெளிவாகக்‌ கூறுகின்றன.* 
(* கல்வெட்டு அத்தியாயத்தைப்‌ பார்க்க) 
முதலாவது சிறிய கற்பாறை ஆணையில்‌ அசோகர்‌ தாம்‌ 
இரண்டரை ஆண்டுகள்‌ உபாசகராக இருந்ததாகவும்‌ பிறகு 
சங்கத்துடன்‌ நெருங்கிய தொடர்பு கொண்டதாகவும்‌ கூறுகிறார்‌. 
இவ்வாணையின்‌ மாஸ்கி நகலில்‌ அசோகர்‌ தம்மைச்‌ சாக்கிய 
உபாசகர்‌ என்றும்‌ குறிப்பிடுகிறார்‌. உபாசகன்‌ என்றால்‌ 
இல்லறத்தில்‌ வாழும்‌ பெளத்தன்‌ என்பது பொருள்‌. எல்லாப்‌ 
பெளத்தர்களும்‌ திரிசரணத்தில்‌ - புத்தர்‌, தர்மம்‌, சங்கம்‌ 
முதலியவற்றில்‌ அடைக்கலமாதல்‌ தங்களுக்குள்ள 
நம்பிக்கையைக்‌ கூறவேண்டும்‌. பெளத்த சங்கத்திற்கு விடுத்த 
பாப்ரூ ஆணையில்‌ அசோகர்‌ அவ்வாறு கூறுகின்றார்‌. மேலும்‌ 
அவ்வாணையில்‌ புத்த பகவான்‌ (புனிதர்‌) எதைச்‌ சொன்னாலும்‌ 
நன்றாகவே சொல்லியுள்ளதாகக்‌ கூறுகிறார்‌. தவிர பெளத்த 
தர்மத்தை நல்ல தர்மம்‌ என்று அழைப்பதுடன்‌ இல்லறத்திலும்‌, 
துறவறத்திலும்‌ வாழும்‌ எல்லாப்‌ பெளத்தர்களும்‌ பயில்வதற்கும்‌, 
தியானிப்பதற்கும்‌ ஏற்ற பெளத்த வேதத்தின்‌ ஏழு பகுதிகளை 
எடுத்துக்காட்டுகிறார்‌. எட்டாவது கற்பாறை ஆணையில்‌ 
அசோகர்‌ தமது பத்தாவது ஆட்சியாண்டில்‌ புத்த கயைக்குப்‌ 
புனித யாத்திரைச்‌ சென்றதைப்‌ பற்றிக்‌ குறிப்பிடுகிறார்‌. 
நிக்லீவா கல்வெட்டில்‌ அசோகர்‌ கோணாகமன (கனக முனி புத்த 
ஸ்தூபிக்கு யாத்திரை சென்றதையும்‌ அந்த ஸ்தூபியை 
விரிவுபடுத்தியதையும்‌ கூறுகிறார்‌; ஆறு ஆண்டுகளுக்குப்‌ பின்‌ 
மீண்டும்‌ அந்த ஸ்தூபியை விரிவுபடுத்தினார்‌. பின்னர்‌ அசோகர்‌ 
கபிலவாஸ்து, புத்த கயை, சாரநாத்‌, சிராவஸ்தி, குசி நகரம்‌ 
முதலிய பிற பெளத்த தலங்களுக்கும்‌ யாத்திரை சென்றார்‌. 
அசோகர்‌ சமண, இந்து தலங்களுக்கு இம்மாதிரி யாத்திரை 
செய்ததாகக்‌ கூற முடியாது. 
முதலாவது கற்பாறை ஆணையில்‌ அசோகர்‌ வேள்விகளுக்காக 
விலங்குகளைக்‌ கொல்வதைத்‌ தடை செய்த செய்தி 
கூறப்பட்டுள்ளது. ஐந்தாவது கற்றூண்‌ ஆணையில்‌ சில 
விலங்குகளை எந்தச்‌ சந்தர்ப்பத்திலும்‌ கொல்லக்கூடாதென்றும்‌, 
வேறு சில விலங்குகளை ஒரு குறிப்பிட்ட வயதுவரை 
கொல்லக்கூடாதென்றும்‌, சில நாட்கள்‌ மீன்‌ பிடிப்பதோ, 

விற்பதோ கூடாதென்றும்‌, அதேபோல்‌ சில நாட்களில்‌ 
விலங்குகளுக்குக்‌ காயடிப்பதும்‌, சூடு போடுவதும்‌ 
கூடாதென்றும்‌ விரிவான விதிகளை அசோகர்‌ அறிவிக்கின்றார்‌. 
ஒன்பதாவது கற்பாறை ஆணையில்‌ அசோகர்‌ பயனற்ற 
சடங்குகள்‌ செய்வதைக்‌ கடுமையாகக்‌ கண்டித்திருப்பதைக்‌ 
காண்கிறோம்‌. அசோகர்‌ வைதீக இந்து சமயத்தைப்‌ 
பின்பற்றியிருந்தால்‌ இவற்றை எல்லாம்‌ செய்திருப்பாரா? 

அசோகர்‌ தர்ம மகாமாத்திரர்களை நியமித்ததும்‌, அவர்களைத்‌ 
தம்‌ (பெளத்த) தர்மத்தைத்‌ தம்‌ நாட்டிலும்‌, பிற நாடுகளிலும்‌ 
போதிக்கச்‌ செய்ததும்‌, அவர்கள்‌ உதவியுடன்‌ பெளத்த 
சங்கத்தினை ஒழுங்குபடுத்த முயன்றதும்‌, மூன்றாவது பெளத்த 
மகா நாட்டை அவர்‌ பாடலிபுத்திரத்தில்‌ நடத்தியதும்‌ பெளத்த 
சமயத்தில்‌ அவருக்கிருந்த தனி ஈடுபாட்டையும்‌, அதைப்‌ 
பரப்புவதில்‌ அவர்‌ கொண்டிருந்த ஆர்வத்தையும்‌ தெளிவாகக்‌ 
காட்டுகின்றன. அந்த அளவிற்கு அவர்‌ பிற சமயங்களில்‌ 
அக்கறை காட்டவில்லை. 


அதேபோன்று அசோகர்‌ பெளத்த சங்கத்தின்‌ நலனில்‌ ஈடுபாடு 
கொண்டிருந்தார்‌. அது பிளவுபடாமலிருப்பதற்குத்‌ தகுந்த 
ஏற்பாடுகளைச்‌ செய்தார்‌. சங்கத்தின்‌ கட்டுப்பாட்டை மீறிய 
துறவிகளை அதிலிருந்து நீக்கவும்‌ தயங்கவில்லை என்பதைச்‌ 
சிறிய கற்றூண்‌ ஆணைகள்‌ தெரிவிக்கின்றன. 


கல்வெட்டுச்‌ சான்றுகள்‌ தவிர திவ்வியாவதானம்‌, 
அசோகாவதானம்‌, மகாவம்சம்‌, தீபவம்சம்‌ போன்ற பெளத்த 
நூல்களின்‌ சான்றும்‌ மேற்கூறிய கருத்தையே 


வலியுறுத்துகின்றது. அசோகர்‌ 84,000 பெளத்த ஸ்தூபிகளைக்‌ 
கட்டியதாகத்‌ திவ்வியாவதானம்‌ கூறுகின்றது. இந்த 
எண்ணிக்கை எப்படியிருந்தாலும்‌ அசோகர்‌ பெளத்த 
ஸ்தூபிகளைப்‌ பலவிடங்களில்‌ கட்டியது உண்மை என்பதை 
யுவான்சுவாங்கின்‌ குறிப்புகளிலிருந்து அறிகிறோம்‌. 


மேலும்‌ அசோகர்‌ பெளத்த சின்னங்களான வெள்ளை யானை, 
காளை, குதிரை, சிங்கம்‌ முதலியவற்றைத்‌ தமது 
கற்றாண்களில்‌ அமைத்ததையும்‌, கற்பாறைகளில்‌ 
வரைந்ததையும்‌ R.K.முகர்ஜி சுட்டிக்‌ காட்டுகின்றார்‌. - அதே 
அறிஞர்‌ அசோகர்‌ தர்மத்தைப்‌ பற்றித்‌ தாம்‌ வெளியிட்ட 

ஆணைகளைப்‌ புத்தருக்கு அர்ப்பணிக்க விரும்பியிருக்க 
வேண்டுமென்றும்‌ கூறுகிறார்‌. 

இவை யாவற்றையும்‌ நோக்க அசோகர்‌ பெளத்தரே என்பது 
விளங்கும்‌. எனினும்‌ நிர்வாணம்‌ (Nirvana), நான்கு உண்மைகள்‌ 
(Four truths) அட்ட சீல நெறி (Eight-fold path) போன்ற பெளத்த 
சமயத்தின்‌ அடிப்படைச்‌ சித்தாந்தங்களை அசோகர்‌ தம்‌ 
கல்வெட்டுகளில்‌ குறிப்பிடாததுடன்‌ கடவுள்‌ தம்‌ மக்களுடன்‌ கூடி 
வாழ்வதாகக்‌ கூறுவதையும்‌ (முதலாவது சிறிய கற்பாறை 
ஆணை) பல இடங்களில்‌ தம்‌ தர்மத்தின்‌ குறிக்கோளாக 
விண்ணுலகைக்‌ கூறியிருப்பதைக்‌ காரணமாகக்‌ கொண்டு சிலர்‌ 
அசோகர்‌ பெளத்தர்‌ அல்லர்‌ என்றும்‌ கூறுவர்‌* (* VR. 
Ramachandra  Dhikshidar, Prof. KV. Rangaswamy  Aiyangar 
Commemoration Vol. p. 29) 

ஆனால்‌, அசோகர்‌ பாப்ரூ ஆணையில்‌ புத்தர்‌ எதைச்‌ 
சொன்னாலும்‌ நன்றாகவே சொல்லியுள்ளார்‌ என்று கூறுவதில்‌ 
பெளத்த சமயக்‌ கோட்பாடுகள்‌ எல்லாமே அடங்கும்‌. சான்றாக 
அவ்வாணையில்‌ எல்லாப்‌ பெளத்தர்களின்‌ சிந்தனைக்கென 
அசோகர்‌ குறிப்பிட்டுள்ள பெளத்த வேதத்தின்‌ பகுதிகளான 
முனிகாதையும்‌, மொனியகுதேயும்‌ உலகப்‌ பற்றற்று 
நிர்வாணத்தை அடையத்‌ தனிமையில்‌ தியானத்திலிருக்கும்‌ 
முனிவரைப்‌ பற்றியதன்றோ?* 


(* R.K. Mookerji, op. cit. p.67) 


அலிய  வசானியும்‌ அத்தகையதே. எனவே பெளத்த 
சித்தாந்தங்களை அசோகர்‌ குறிப்பிடவே இல்லை என்று 
கூறமுடியாது. ஆனால்‌, அசோகர்‌ தம்‌ மக்களுக்கு அதைப்‌ 
(பெளத்த சித்தாந்தங்களை) போதிக்கவில்லை. இல்லறத்தில்‌ 
வாழும்‌ பெளத்தர்களுக்கு என்ன தர்மமோ அதையே போதித்தார்‌. 
புத்தரே இல்லறத்தோருக்குத்‌ தமது சமயத்தைப்‌ போதிக்கும்‌ 
பொழுது அவர்கள்‌ தாம்‌ கூறும்‌ நெறிப்படி வாழ்ந்தால்‌ 
விண்ணுலகையும்‌ அடையலாம்‌. தேவர்களாகவும்‌ பிறக்கலாம்‌ 
என்று கூறினார்‌. விண்ணுலகக்‌ குறிக்கோள்‌ பெளத்த 
சமயத்திற்குப்‌ புதியதன்று. பெளத்த நூலான விமானவத்துவில்‌ 
இதுபற்றிக்‌ கூறப்பட்டுள்ளது. 

அசோகரின்‌ தர்மம்‌ 

அசோகருடைய தர்மம்‌ பெளத்த தர்மமா, இந்து தர்மமா, 
சமண தர்மமா அல்லது தர்மமா என்பதை அறிய அவர்‌ 
கல்வெட்டுகளில்‌ தர்மம்‌ என்று கூறியுள்ளவற்றை 
ஆராயவேண்டும்‌. 
அவையாவன:- 

1. ஆன்மிகத்‌ துறையில்‌ முயற்சியின்‌ பெருமை. 

2. தந்தை, தாய்‌ சொல்‌ கேட்டல்‌. 

3. ஆசிரியருக்குப்‌ பணிதலும்‌, மதிப்பளித்தலும்‌, தொண்டு 
புரிதலும்‌. 

4. எப்பொழுதும்‌ எல்லா உயிர்களிடத்தும்‌ இரக்கம்‌ காட்டுதலும்‌, 
கொல்லாதிருத்தலும்‌. 

5. புலால்‌ உணவை நீக்குதலும்‌, விலங்குகளைப்‌ 
பலியிடாதிருத்தலும்‌. 

6. உண்மையைப்‌ பேசுதல்‌. 

7. நண்பர்களுக்கும்‌, பழக்கமானவர்களுக்கும்‌, 
உறவினர்களுக்கும்‌, அந்தணர்களுக்கும்‌, துறவிகளுக்கும்‌ 
உதவுதல்‌. 

8. அடிமைகளையும்‌, வேலையாட்களையும்‌, ஏழைகளையும்‌, 
துன்பமுற்றோரையும்‌, மற்றவர்களையும்‌ நன்முறையில்‌ 
நடத்துதல்‌. 

9. தற்சோதனை, தீவிர முயற்சி இவற்றின்‌ நன்மை. 

10. புலனடக்கம்‌, மனத்‌ தூய்மை, நன்றி, தர்மத்தில்‌ உறுதியான 
ஈடுபாடு இவற்றின்‌ பயன்‌. 

11. சொந்த மதத்தைப்‌ பின்பற்றல்‌: எல்லா மதங்களையும்‌ 
போற்றல்‌: காரணமின்றித்‌ தன்‌ மதத்தைப்‌ புகழ்தலும்‌, பிற 
மதங்களைப்‌ பழிப்பதும்‌ கூடாது: சமயப்‌ பொறையுடைமை. 


12. சிறுகச்‌ செலவிடலும்‌, சிறுகச்‌ சேமித்தலும்‌. 

13. கொண்டாட்டங்களையும்‌, பயனற்ற சடங்குகளையும்‌ நீக்கல்‌; 
தர்மச்‌ சடங்குகளைச்‌ செய்தல்‌. 

14. மனிதர்களுக்கும்‌, விலங்குகளுக்கும்‌ மருத்துவ ஏற்பாடுகள்‌ 
செய்தலும்‌, பயணிகளுக்கு நலம்‌ புரிதலும்‌. 


Click & Join - https://t.me/tamilbooksworld 


If you want more free eBooks 

15. பாவத்தை நினைத்து அஞ்சுதல்‌. 

16. முரட்டுத்தனம்‌, கொடுமை, சினம்‌, செருக்கு, பொறாமை 
முதலியவை இல்லாதிருத்தல்‌. 

17. தர்ம யாத்திரை செய்தல்‌. 

18. அரசன்‌ குடிகளைத்‌ தன்‌ குழந்தைகளாகக்‌ கருதுதல்‌; 
அரசனின்‌ பணியாற்றும்‌ பொறுப்பு; தர்ம வெற்றியின்‌ 
பெருமை. 

19. தர்ம தானம்‌. 
சிறிய கற்பாறை ஆணைகள்‌, கற்பாறை ஆணைகள்‌, 


கற்றூாண்‌ ஆணைகள்‌, சிறிய கற்றூண்‌ ஆணைகள்‌ 
முதலியவற்றிலும்‌, பிற கல்வெட்டுகளிலும்‌ காணப்படும்‌ 
இவற்றை ஓரளவிற்கு வகைப்படுத்தித்‌ தொகுத்து 


அளித்துள்ளோம்‌. இவற்றில்‌ பெரும்பாலான கோட்பாடுகள்‌ 
எளிதில்‌ விளங்கக்கூடியவை. சிலவற்றிற்கு விளக்கம்‌ வேண்டும்‌. 
தர்மச்‌ சடங்குகள்‌ என்பவை அடிமைகளையும்‌, 
வேலையாட்களையும்‌ அன்புடன்‌ நடத்துவதும்‌, ஆசிரியருக்கு 
மதிப்பளித்தலும்‌, எல்லா உயிர்களிடத்தும்‌ இரக்கம்‌ காட்டுதலும்‌, 
துறவிகளுக்கும்‌, அந்தணர்களுக்கும்‌ உதவுதலும்‌ மற்றும்‌ 
அதுபோன்றவையுமே.* 
(* ஒன்பதாவது கற்பாறை ஆணை.) 
தர்ம யாத்திரையாவது தர்மத்தின்‌ பொருட்டுப்‌ பயணம்‌ 
செய்வது. அதில்‌ துறவிகளையும்‌, அந்தணர்களையும்‌ தரிசித்துத்‌ 
தானமளிப்பதும்‌, பொன்‌ பரிசுகளுடன்‌ முதியோரைக்‌ காணலும்‌, 
நாட்டுப்புற மக்களைப்‌ பார்ப்பதும்‌, அவர்களுக்குத்‌ தர்மத்தைப்‌ 
போதிப்பதும்‌, தர்மத்தைப்‌ பற்றிய அவர்களின்‌ வினாக்களுக்குப்‌ 
பதிலளிப்பதும்‌ முறையாம்‌.* 


(* எட்டாவது கற்பாறை ஆணை) 

தர்ம தானம்‌ என்பது தர்மத்தை அல்லது தர்மக்‌ 

கோட்பாடுகளைப்‌ பிறருக்குப்‌ போதிப்பதும்‌ அதன்படி அவர்களை 

நடக்கச்‌ செய்வதுமாம்‌. தர்ம வெற்றி (தர்ம விஜயம்‌) என்பது 

பிறர்‌ தர்மத்தைப்‌ பின்பற்றும்படி செய்வதில்‌ வெற்றிபெறல்‌ 
அல்லது தர்மத்தைப்‌ பரப்புவதில்‌ வெற்றுயடைதல்‌.* 

( பதின்மூன்றாவது கற்பாறை ஆணை) 

தர்ம குணங்களாவன:- 
தாய்‌, தந்தை சொல்‌ கேட்டலும்‌, ஆசிரியருக்கு அடிபணிதலும்‌, 
எல்லா உயிர்களிடத்திலும்‌ அன்பு காட்டுதலும்‌, உண்மையைப்‌ 
பேசுதலும்‌ ஆகும்‌.* 
(* எற்றகுடி சிறிய கற்பாறை ஆணை: இரண்டாவது 
சிறிய கற்பாறை ஆணை.) 
மேற்கூறிய கோட்பாடுகளைக்‌ கொண்ட அசோகரின்‌ தர்மம்‌ 
ஒரு நன்னெறி விதிமுறையே அன்றிச்‌ சமய முறையல்ல 
என்றும்‌ அது எல்லாச்‌ சமயங்களின்‌ சாரம்‌ என்றும்‌ முகர்ஜி 
கருதுகிறார்‌. அசோகரின்‌ தர்மம்‌ உயர்ந்த குறிக்கோளினையும்‌, 
நற்பழக்கங்களையும்‌ கொண்ட நடைமுறைக்கேற்ற ஒரு 
வாழ்க்கை முறையே என்றும்‌ அதனுடைய சிறப்பான 
கோட்பாடுகள்‌ கொல்லாமையும்‌, குடும்பம்‌, சமூக 
நல்லுறவுகளைப்‌ போற்றுதலும்‌ ஆகுமென்றும்‌, அது பெளத்த 
சமய தர்மமாக இருக்கும்‌ பட்சத்தில்‌ அசோகர்‌ அதை 
வெளிப்படையாகவே கூறியிருப்பாரென்றும்‌ ரோமிலா தாபர்‌ 
விளம்புகிறார்‌. பேராசிரியர்‌ KA. நீலகண்ட சாஸ்திரியார்‌ 
இதுபற்றிக்‌ கூறுவதாவது, அசோகரின்‌ தர்மம்‌ 
செயல்முறைக்கேற்ற ஒரு சமூக நன்னெறியே, அது எந்தச்‌ 
சமயத்தையும்‌, சாத்திரங்களையும்‌ சார்ந்ததல்ல என்பதே.* 
(* Age of the Nandas and Mauryas, p. 240) 
மெக்பெயில்‌ என்னும்‌ அறிஞர்‌ அசோகரின்‌ தர்மம்‌ ஒரு எளிய 
ஆன்மிக நெறியென்றும்‌, அதனை அசோகர்‌ தம்‌ குடிகள்‌ 
எச்சமயத்தினராயினும்‌ எல்லோரும்‌ பின்பற்ற வேண்டுமென 
விரும்பினார்‌ என்றும்‌ கூறுகிறார்‌.* 
(* Asoka, p. 48) 
டாக்டர்‌ ஃப்ளீட்‌ என்னும்‌ அறிஞர்‌ கற்பாறை, கற்றூண்‌ 
ஆணைகளில்‌ கூறப்பட்டுள்ள தர்மம்‌ (அதாவது அசோகரின்‌ 
தர்மம்‌ பெளத்த தர்மம்‌ அல்லவென்றும்‌, அது அரச தர்மமே (Raja 
Dharma) அதாவது அரசர்களுக்குரிய கடமைகளே என்றும்‌ 
கருதுகின்றார்‌.* 
(* Quoted in Bhandarkars Asoka, p. 116) 
டாக்டர்‌ ஸ்மித்‌ இதுபற்றிக்‌ கூறுவதாவது: அசோகருடைய 

தர்மத்தில்‌ தனிச்‌ சிறப்பான அம்சம்‌ எதுவுயில்லை. அதனுடைய 
கோட்பாடுகள்‌ எல்லா இந்தியச்‌ சமயங்களுக்கும்‌ பொது 
வானவையே... அதற்கும்‌ இந்து தர்மத்திற்கும்‌ உள்ள 
வேறுபாடெல்லாம்‌ அது பெளத்த சமயத்தின்‌ அடிப்படை 


நன்னெறிக்‌ கருத்தைக்‌ கொண்டிருப்பதே... அசோகர்‌ 
விண்ணுலகைக்‌ குறிக்கோளாகாக்‌ கொண்டது பெளத்த சமயத்‌ 
தத்துவத்திற்கு முரண்பாடானதே... அசோகர்‌ நிர்வாணக்‌ 


குறிக்கோளைச்‌ சொல்ல  எதிர்பார்த்திருக்கலாம்‌. ஆனால்‌, 
அதைச்‌ சொல்லவில்லை... அசோகர்‌ பெளத்த புனித நூல்களை 
நன்கு பயின்றவர்‌... அவருடைய ஆணைகளில்‌ பெளத்த 
நூல்களில்‌ காணப்படும்‌ சொற்களும்‌, சொற்றொடர்களும்‌ 
ஏராளமாய்‌ உள்ளன... பாப்ரூ ஆணையில்‌ கூறப்பட்டுள்ள 
பிரமாணம்‌ பிற ஆணைகளிலும்‌ கண்டுகொள்ள முடிகின்றது. 
பெளத்தமல்லாத அசோகரின்‌ கல்வெட்டுகள்‌ பரரபர்‌ குகைகளை 
ஆஜீவகர்களுக்கு அர்ப்பணித்ததைக்‌ கூறுபவையே.* 
(* Asoka, pp.29 to 32, 59, 60.) 
செனார்ட்‌ என்னும்‌ பிரெஞ்சு அறிஞர்‌ அசோகருடைய 
போதனைக்கும்‌, பெளத்த வேதமான தம்ம பாதத்திற்கும்‌ 
தொடர்பு உண்டு என்றும்‌ அசோகருடைய கல்வெட்டுகள்‌ 
அக்காலத்தில்‌ இருந்த பெளத்த சமயத்தை முற்றிலும்‌ 
காட்டுகின்றன என்றும்‌ கருதுகின்றார்‌.* 
(* Vide Bhandarkar, op. cit. p.118) 
DR. பண்டர்க்கார்‌ இதுபற்றிக்‌ கூறுவதாவது: அசோகர்‌ 
காலத்தில்‌ பெளத்த சமயத்தில்‌ துறவிகளுக்கென ஒரு தர்மமும்‌, 
இல்லறத்தோருக்கென மற்றொரு தர்மமும்‌ இருந்தன. 
அசோகரின்‌ தர்மம்‌ இல்லறத்தோருக்கு உரியது. அதற்கும்‌, 
பெளத்த இல்லற தர்மத்திற்கும்‌ உள்ள தொடர்பை அறிய 
பெளத்த வேதத்தில்‌ இல்லறத்தோருக்குரிய பகுதிகளை அறிய 
வேண்டும்‌. இல்லறத்தில்‌ வாழும்‌ பெளத்தர்களுக்கு தீக 
நிகாயத்தில்‌ உள்ள சிகாலொ வாத-சுத்த (மஜ்ஜிம்மா நிகாயம்‌) 
மிக முக்கியமானதாகக்‌ கருதப்படுகின்றது. அதில்‌ 
இல்லறத்தோருக்கு உரிய கடமைகள்‌ எல்லாம்‌ 
கூறப்பட்டுள்ளதாகப்‌ புத்தகோஷரே கூறுகிறார்‌. அது 
கூறுவதுபோல்‌ ஒருவன்‌ நடந்தால்‌ மேன்மையுறுவானே அன்றித்‌ 

தாழ்வுறமாட்டான்‌. அச்சுத்தாவில்‌ புத்தர்‌ சிகாலனுக்கு அசோகர்‌ 
கூறும்‌ பின்வரும்‌ கடமைகளை உவியுறுத்தியுள்ளார்‌; தந்தை, 
தாய்‌ சொல்‌ கேட்டல்‌, ஆசிரியரிடம்‌ பணிவு, நண்பர்கள்‌, 
பழகியவர்கள்‌, உறவினர்கள்‌ முதலியோருக்கு உதவுதலும்‌, 
அவர்களை நன்முறையில்‌ நடத்துதலும்‌, அதேபோன்று 
அந்தணர்களிடமும்‌, துறவிகளிடமும்‌ நடந்துகொள்ளல்‌, 
அடிமைகளையும்‌, பணியாட்களையும்‌ நன்முறையில்‌ நடத்துதல்‌ 
முதலியன.* 

(* மூன்றாவது கற்பாறை ஆணையைப்‌ பார்க்க.) 


இவற்றை சமண ஆஜீவக சமயங்களும்‌ போற்றுகின்றன. 
இருப்பினும்‌ இவற்றில்‌ பெரும்பாலானவை ஒருங்கே 
இல்லறத்திலுள்ள பெளத்தர்களுக்கான சிகாலொவாதசுத்தாவில்‌ 
காணப்படுவது முக்கியமானது. அசோகரின்‌ தர்மத்திற்கு அடிப்‌ 
படையாகவும்‌, மூலமாகவும்‌ இருப்பது இல்லறத்தோருக்கான 
பெளத்த தர்மமே என்ற முடிவு தவிர்க்க முடியாதது. 
இக்கருத்திற்கு மேற்கொண்டு ஏதாவது சான்று வேண்டின்‌ அதை 
சுத்த-நிபாத' த்தில்‌ உள்ள மகாமங்கள-சுத்தாவில்‌ காணலாம்‌. 
அதில்‌ கூறப்பட்டுள்ள கடமைகள்‌  இல்லறத்தோருக்கான 
மேலான சடங்குகளாகக்‌ (மங்களா) கூறப்படுகிறது. ஒன்பதாவது 
கற்பாறை ஆணையில்‌ அசோகர்‌ தர்மத்தைப்‌ பின்பற்றி நடப்பதே 
மிகவும்‌ பயனுள்ள சடங்கு என்று கூறுகிறார்‌. மகாமங்கள- 
சுத்தாவில்‌ தலையாய சடங்குகளாகக்‌ கூறப்படுபவை தந்தை, 
தாயாரைப்‌ பேணுதலும்‌, மனைவியையும்‌, குழந்தையையும்‌ 
பாதுகாத்தலும்‌, உறவினர்களை ஆதரிப்பதும்‌, பாவம்‌ 
செய்யாதிருப்பதும்‌, துறவிகளிடம்‌ பழகுதலும்‌, தக்க 
காலங்களில்‌ சமயப்‌ பேச்சுகளைப்‌ பேசுதலும்‌ ஆகும்‌. 
ஒன்பதாவது கற்பாறை ஆணையில்‌ அசோகர்‌ கூறும்‌ தர்மச்‌ 
சடங்குகளில்‌ பெரும்பாலானவை இதில்‌ அடங்கியுள்ளன. 
மேலும்‌ அசோகர்‌ கூறும்‌ 'தர்ம தானம்‌ கூடத்‌* (பதினொன்றாவது 
கற்பாறை ஆணை) தர்மபதத்தில்‌ காணப்படுகிறது. தர்ம 
தானமே எல்லாத்‌ தானங்களையும்விடச்‌ சிறந்தது என்று அது 
கூறுகின்றது. 

அசோகர்‌ இல்லறத்தில்‌ இருந்தவர்‌; அவர்‌ தம்‌ தர்மத்தை 
இல்லறத்தோருக்கே போதித்தார்‌ என்ற உண்மையினை 
உணர்ந்தால்‌ அவர்‌ பெளத்த சித்தாந்தங்களான நிர்வாணம்‌, ண்‌ 

வகை நெறி முதலியவற்றைத்‌ தம்‌ ஆணை களில்‌ 
குறிப்பிடாததன்‌ காரணமும்‌, தர்மத்தைப்‌ பின்பற்றி நடந்தால்‌ 
விண்ணுலகப்‌ பேறு உண்டென்று கூறுவதன்‌ காரணமும்‌ 
எளிதில்‌ விளங்கும்‌. வாழ்க்கையில்‌ சான்றோராக உள்ளவர்‌ 
இறப்பிற்குப்பின்‌ விண்ணுலகில்‌ அடையக்‌ கூடிய பேறுகளைப்‌ 
பற்றிப்‌ பெளத்த நூலான 'விமானவத்து வில்‌ 
விவரிக்கப்பட்டுள்ளது. சான்றோராக உள்ளவர்‌ விண்ணுலகில்‌ 
தேவனாய்ப்‌ பிறப்பார்‌; தேவர்‌ உலகில்‌ விமானத்தைப்‌ போன்று 
விரும்பினால்‌ நகரக்கூடியதும்‌ பல தூண்களையுடையதுமான 
அரண்மனையையும்‌, வெள்ளை யானையையும்‌ பெற்றிருப்பார்‌; 
ஒளிவீசும்‌ தோற்றத்தினராய்‌ விளங்குவார்‌ என்றெல்லாம்‌ அது 
கூறுகின்றது. இத்தகைய தேவர்‌ உலகப்‌ பேறுகளைத்‌ தம்‌ 
மக்களுக்குக்‌ காட்சிகளாக அசோகர்‌ காட்டியதாக நான்காவது 
கற்பாறை ஆணை கூறுகின்றது. அசோகரின்‌ தர்மம்‌ 
பெளத்தர்களின்‌ இல்லற தர்மமே என்று கூறுவதற்கு இது ஒரு 
கெளிவான சான்றே. 


அசோகர்‌ அறப்‌ பணிகளில்‌ பெரிதும்‌ ஆர்வம்‌ கொண்டிருந்தார்‌. 
தம்மைப்‌ போன்று தம்‌ மக்களும்‌ அறப்‌ பணிகள்‌ புரிய 
வேண்டுமென வற்புறுத்தினார்‌. ஏழாவது கற்றூண்‌ ஆணையில்‌ 
அவர்‌ பயணிகளுக்குச்‌ செய்த அறப்‌ பணிகளை விவரிக்கின்றார்‌. 
அதைப்‌ படிக்கும்பொழுது பெளத்த வேதத்தில்‌ சம்யுத்த 
நிகாயத்தில்‌ கூறப்பட்டுள்ளது நினைவிற்கு வருகிறது. அதில்‌ 
பழமரங்களை நடுவோரும்‌, தோப்புகள்‌ ஏற்படுத்துவோரும்‌, 
சாலைகள்‌ அமைப்போரும்‌, கிணறுகள்‌ வெட்டுவிப்போரும்‌, 


தண்ணீர்ப்‌ பந்தல்கள்‌ வைப்போரும்‌, தங்குமிடங்கள்‌ 
அளிப்போரும்‌ விண்ணுலகிற்குச்‌ செல்வார்கள்‌ 
எனக்குறிப்பிடப்பட்டுள்ளது. 


பாப்ரூ ஆணையில்‌ அசோகர்‌ குறிப்பிட்டுள்ள பெளத்த நூல்கள்‌ 
பெளத்த வேதத்தில்‌ இன்னின்னவையென அறியப்பட்டுள்ளது. 
1. வினய சமுகசே = 'துவட்டக சுத்தாவாக இருக்கக்‌ கூடும்‌. 
2 அலிய வசானி = அரியவம்சா (அங்குத்தர நிகாயத்தில்‌ 
உள்ளது). 


3. அனாகத- = அனாகத பயானி (அதுவே). 
பயானி 

4. முனிகதா = முனிசுத்த (சுத்த-நிபாத'ம்‌). 
5. மொனியசூதே = நாலக சுத்த (சுத்த-நிபாத'ம்‌) 
6. உபதிச பசினே = சாரிபுத்த-சுத்த (மஜ்ஜிம்மா நிகாய”ம்‌). 
7. லாகுலொவாத = ராகுலொவாத சுத்த (மஜ்ஜிம்மா நிகாய”ம்‌) 


தவிர பன்னிரண்டாவது கற்பாறை ஆணையில்‌ 
விவரிக்கப்பட்டுள்ள சமயப்‌ பொறையுடைமைகூட சுத்த 
நிபாத'த்தில்‌ கூறப்பட்டுள்ள கோட்பாட்டின்‌ விளக்கமே. 

அசோகரின்‌ கல்வெட்டுகளில்‌ காணப்படும்‌ சில சமண வேத 
(ஆச்சாரங்க சுத்த) சொற்களும்‌, பாவத்தினைச்‌ செய்யத்‌ 
தூண்டும்‌ குணங்களைப்‌ பற்றி அவர்‌ கொண்டிருந்த 
கோட்பாடும்‌ அவர்‌ சமண சமயத்தை நன்கு அறிந்திருந்ததுடன்‌ 
அதன்‌ சில கோட்பாடுகளையும்‌ பின்பற்றத்‌ தயங்கவில்லை 
என்பதைக்‌ காட்டுகின்றன. 


இருப்பினும்‌ அசோகர்‌ போதித்த நன்னெறிக்‌ கோட்பாடுகள்‌ 
பெளத்த வேதத்தில்‌ சிகாலொவாத சுத்தாவில்‌ கூறப்பட்ட 
அளவிற்கு வேறு எந்த இந்திய சமயத்திலும்‌ கிடையாது. எனவே 
அசோகரின்‌ தர்மம்‌ பெளத்தர்களின்‌ இல்லற தர்மமே என்பது 
தவிர்க்க முடியாத முடிபாம்‌.* 

(* DR. பண்டர்க்காரின்‌ இக்கருத்துக்கள்‌ அவரது நூல்‌ Asoka 
என்பதிலிருந்து (Chaps. 4, 5 - 6) இங்கு 
தொகுத்தளிக்கப்பட்டுள்ளது.) 

பண்டர்க்காரின்‌ கருத்தை ஏற்கும்‌ பேராசிரியர்‌ சத்தியநாதய்யர்‌ 
இது பற்றி மேலும்‌ கூறுவதாவது: முதலாவது சிறிய கற்பாறை 
ஆணையில்‌ தொடர்ந்து ஆன்மிக முயற்சியின்‌ 
பெருமையையும்‌, பயனையும்‌ அசோகர்‌ வலியுறுத்துகின்றார்‌. 
அக்கோட்பாடு தம்மபதத்தில்‌ காணப்படுகின்றது. இரண்டாவது 
சிறிய கற்பாறை ஆணையில்‌ அசோகர்‌ விளக்கியுள்ள தர்மம்‌ 
(தந்தை, தாய்க்குத்‌ தொண்டு, அஹிம்சையைப்‌ பின்பற்றல்‌, 
உண்மையைப்‌ பேசுதல்‌, ஆசிரியருக்கு மரியாதை காட்டல்‌, 
உறவினர்களை நன்முறையில்‌ நடத்துதல்‌) உபநிஷத்துகள்‌ 
கூறுவதை (உண்மையைப்‌ பேசுதல்‌, தர்மத்தைப்‌ பின்பற்றல்‌, 
தந்தை, தாய்‌, ஆசிரியர்‌, விருந்தினர்‌ முதலியோரைக்‌ கடவுளாகப்‌ 
போற்றல்‌) ஒத்துள்ளது. இருந்தாலும்‌ சிகாலோவாத சுத்தாவில்‌ 

காணப்படும்‌ தர்மமே இன்னும்‌ ஒற்றுமையுடன்‌ 
காணப்படுகின்றது. பாப்ரூ ஆணையில்‌ அசோகர்‌ புத்தரைப்‌ 
பற்றிக்‌ கூறியுள்ளதும்‌ (புத்தர்‌ எதைச்‌ சொன்னாலும்‌ நன்றாகவே 
சொல்லியிருக்கின்றார்‌ என்றுரைத்தது). தர்மத்தைப்‌ பற்றிக்‌ 
கூறியுள்ளதும்‌ (பெளத்த தர்மத்தை நல்ல தர்மம்‌' என்றதும்‌ 
' உண்மையான தர்மம்‌ என்றும்‌ நிலவட்டும்‌' என்றதும்‌) 'அங்குத்‌ 
தர நிகாயத்தில்‌ காணப்படுகின்றன. நிதானம்‌, நீதி, அன்பு, 
விடாமுயற்சி, பொறுமை, பணிபுரிதல்‌ முதலியவற்றை 
வலியுறுத்தும்‌ கலிங்க ஆணைகளில்‌, அர்த்தசாஸ்திரத்தின்‌ 
சாயலைக்‌ காண்கிறோம்‌. அரசக்‌ கடமைகளைக்‌ கூறும்‌ 
ஆறாவது கற்பாறை ஆணையிலும்‌ அதனையே காண்கிறோம்‌. 
ஆனால்‌, அர்த்தசாஸ்திரம்‌ ஒரு நாட்டு நலனையே 
குறிக்கோளாகக்‌ கொண்டது. மாறாக அசோகரின்‌ தர்மம்‌ உலகில்‌ 
உள்ள எல்லா உயிர்களின்‌ நலனையும்‌ குறிக்கோளாகக்‌ 
கொண்டது (சர்வலோஹித). அர்த்தசாஸ்திரத்திலும்‌ தர்மவிஜயம்‌ 
கூறப்பட்டுள்ளது. ஆனால்‌, பதின்மூன்றாவது கற்பாறை 
ஆணையில்‌ அசோகர்‌ தர்மவிஜயத்திற்கு ஒரு முற்றிலும்‌ புதிய 
முக்கியத்தை அளிக்கின்றார்‌. அதனைச்‌ சரியான வரலாற்றுச்‌ 
சூழ்நிலையில்‌ வைத்துக்‌ காணுமிடத்து அதன்‌ பெளத்த சமய 
இயல்பினைத்‌ தெளிவாக அறியலாம்‌... அசோகரின்‌ தர்மம்‌ 
பெளத்த வேதத்திற்குப்‌ பெரிதும்‌ கடப்பாடுடையது. 

பாப்ரூ ஆணையில்‌ நல்ல தர்மம்‌ என்று அசோகர்‌ கூறுவது 
பெளத்த தர்மமே. அவர்‌ தர்மம்‌ இந்து தர்மமும்‌ அல்ல; சமண 
தர்மமும்‌ அல்ல. வேள்விகளைத்‌ தடைசெய்கின்ற, உலகியல்‌ 
சடங்குகளைப்‌ புறக்கணிக்கின்ற, சாதிகளை மதியாத, ஒரு 
தர்மத்தை இந்து தர்மமென எவ்வாறு கூறமுடியும்‌? அஹிம்சைக்‌ 
கோட்பாட்டை விதிவிலக்கின்றிப்‌ பின்பற்றுவது சமண தர்மம்‌. 
ஆனால்‌, அசோகர்‌ அதை அந்த அளவிற்குப்‌ பின்பற்றவில்லை 
என்பதை அவருடைய கல்வெட்டுகளிலிருந்து அறியலாம்‌. 
பெளத்த சமயத்தைத்‌ தழுவிய பின்னரும்‌ அசோகர்‌ சில 
ஆண்டுகள்‌ வரை புலால்‌ உணவைக்‌ கைவிடவில்லை. முறை 
வழங்குவதில்‌ சித்திரவதையும்‌, மரண தண்டனையும்‌ தொடர்ந்து 
நடைமுறையில்‌ இருந்து வந்தன. அசோகருடைய ஐந்தாவது 
கற்றூண்‌ ஆணையில்‌ எல்லா விலங்குகளுக்கும்‌ பாதுகாப்பு 
அளிக்கப்படவில்லை; சிலவற்றைத்தான்‌ எப்பொழுதும்‌ 

கொல்லக்கூடாது: பிற விலங்குகளைச்‌ சில குறிப்பிட்ட 
நாட்களில்‌ மட்டுமே கொல்லக்கூடாது என்ற நிலை இருந்தது. 
அதைப்‌ போன்றே விலங்குகளுக்குக்‌ காயடிப்பதும்‌, சூடு 
போடுவதும்‌ ஆகும்‌. மேலும்‌ அசோகர்‌ புத்தரையும்‌, பெளத்த 
மதத்தையும்‌ போற்றிப்புகழ்ந்த அளவிற்கு மகாவீரரையும்‌, சமண 
தர்மத்தையும்‌ போற்றவில்லை என்பதும்‌ இங்கே 
நோக்கற்பாலது. எனவே அசோகருடைய தர்மம்‌ சமண தர்மமாக 
இருக்கமுடியாது. 

அசோகரின்‌ தர்மம்‌ பெளத்த தர்மமே என்பது பேராசிரியர்கள்‌ 
பண்டர்க்காரும்‌, சத்தியநாதய்யரும்‌ கூறுவதிலிருந்து நன்கு 
விளங்கும்‌. இதில்‌ நாம்‌ கவனிக்க வேண்டியது யாதெனில்‌ 
அசோகர்‌ எவரையும்‌ தமது சமயத்தைப்‌ பின்பற்றும்படி 
வற்புறுத்தவில்லை. மாறாக அவரே ஆறாவது கற்றூண்‌ 
ஆணையில்‌ ஒவ்வொருவரும்‌ தனது சொந்த மதத்தைப்‌ 
பின்பற்றுவதே மிக முக்கியமானது என்ற கருத்தைத்‌ 
தெரிவிக்கின்றார்‌. இருந்தாலும்‌ எல்லாச்‌ சமயத்தினரும்‌ சில 
அடிப்படை நன்னெறிகளைப்‌ பின்பற்ற வேண்டுமென 
விரும்பினார்‌. அந்த நன்னெறிகளில்‌ பல பெளத்த 
நன்னெறிகளே. போரையும்‌, வேட்டையாடலையும்‌, புலால்‌ 
உணவையும்‌, வேள்விகளையும்‌, சமூகச்‌ சடங்குகளையும்‌ 
கைவிடக்‌ கோரும்‌ அசோகரின்‌ தர்மத்தைப்‌ பொது தர்மமாகக்‌ 
கொள்வதற்கில்லை; அக்காலத்தாரும்‌ அப்படி எண்ணியிருக்க 
மாட்டார்கள்‌ என்பது திண்ணம்‌. 

அசோகருடைய தர்மத்தில்‌ மனித சமூகத்திற்குப்‌ பொதுவான 
நன்னெறிகள்‌ உள்ளன. ஆனால்‌, அக்காரணத்தினால்‌ மட்டும்‌ 
அதை ஒரு பொது நன்னெறி விதிமுறையே: சமயமுறை அல்ல 
என்று கூற முடியாது. அவருடைய தர்மம்‌ அப்படியிருக்கும்‌ 
பட்சத்தில்‌ பெளத்த நூல்களில்‌ அசோகர்‌ அத்துணைச்‌ சிறப்பைப்‌ 
பெற்றிருக்க மாட்டார்‌. மேலும்‌ அவருடைய தர்மம்‌ எளிய 
பெளத்த இல்லற தர்மமாக இருந்த காரணத்தால்தான்‌ அவர்‌ 
அதைப்‌ பெளத்த தர்மம்‌ என்று குறிப்பிடவில்லை போலும்‌! 
பெளத்த சமயத்திற்கு ஆற்றிய தொண்டுகள்‌ 

சென்ற அத்தியாயத்தில்‌ அசோகர்‌ பெளத்தர்‌ என்பதையும்‌, 
அவர்‌ போதித்த தர்மம்‌ பெளத்தர்களின்‌ இல்லற தர்மமே 


Click & Join - https://t.me/tamilbooksworld 


If you want more free eBooks 


என்பதையும்‌ கண்டோம்‌. இனி அத்தர்மத்தை எந்தெந்த 
வழிகளில்‌ அசோகர்‌ பரப்பினார்‌ என்பதை ஆராய்வோம்‌. 
தர்மத்தின்‌ வெற்றியைத்‌ தலையாய வெற்றியாகக்‌ கருதிய 
அசோகர்‌ அதனைத்‌ தம்‌ நாட்டிலும்‌, பிறநாடுகளிலும்‌ அடையப்‌ 
பல வழிகளைப்‌ பின்பற்றினார்‌. அதில்‌ ஒன்று சமயப்‌ பரப்புக்‌ 
குழுவினரை அமர்த்தியது. இவர்கள்‌ மெளரியப்‌ பேரரசில்‌ 
எல்லாவிடங்களிலும்‌ குறிப்பாக யவனர்கள்‌, காம்போஜர்கள்‌, 
காந்தாரர்கள்‌, நாபபந்திகள்‌, போஜர்கள்‌, ராஷ்டிரிகர்கள்‌, 
பிட்னிகர்கள்‌, ஆந்திரர்கள்‌, புலிந்தர்கள்‌ முதலியோர்‌ வாழ்ந்த 
இடங்களிலும்‌ அப்பெருவேந்தரின்‌ தர்மத்தைப்‌ பரப்பும்‌ பணியில்‌ 
ஈடுபட்டனர்‌ என்பதை ஐந்தாவது, பதின்மூன்றாவது கற்பாறை 
ஆணை களிவிருந்து அறிகிறோம்‌. மேலும்‌ அசோகர்‌ இவர்களைத்‌ 
தெற்கே சேர, சோழ, பாண்டியர்‌ நாடுகளுக்கும்‌, சத்திய புத்திரர்‌ 
நாட்டிற்கும்‌, இலங்கைக்கும்‌ மேற்கே சிரியா (பாரசீகம்‌ 
உட்பட்டது), எகிப்து, மாசிடோனியா, சிரெனி, எபிரஸ்‌ முதலிய 
நாடுகளுக்கும்‌ அனுப்பியது இரண்டாவது, பதின்மூன்றாவது 
கற்பாறை ஆணைகளிலிருந்து தெரிகிறது. இரண்டாவது 
கற்பாறை ஆணையில்‌ அசோகர்‌ மேற்கூறிய எல்லா 
நாடுகளிலும்‌, தம்‌ நாட்டிலும்‌ மாந்தருக்கும்‌, விலங்குகளுக்கும்‌ 
நோய்‌ தீர்க்கும்‌ ஏற்பாடுகளை தாம்‌ செய்தது பற்றிக்‌ 
குறிப்பிடுகின்றார்‌. இதற்கு முன்பே பெளரியர்களுக்கும்‌, கிரேக்க 
நாடுகளுக்கும்‌ நெருங்கிய அரசியல்‌ தொடர்பு இருந்தது. 
அசோகர்‌ இத்தகைய பணிபுரிய மிக்க பயனுடையதாக 
இருந்திருக்கும்‌ என்பதில்‌ ஐயமில்லை. இலங்கைக்கு 
அசோகரின்‌ மகன்‌ மகேந்திரனும்‌, மகள்‌ சங்கமித்திரையும்‌ 
சமயப்‌ பணியாற்றச்‌ சென்றனர்‌ என்பதை முன்பே பார்த்தோம்‌. 
இச்சமயப்‌ பரப்புக்‌ குழுக்களெல்லாம்‌ அசோகர்‌ பெளத்த 
சமயத்தைத்‌ தழுவிய சில ஆண்டுகளுக்குள்ளாகவே 
அனுப்பப்பட்டிருத்தல்‌ வேண்டும்‌ என்பது கற்பாறை 
ஆணைகளிலிருந்து அறியப்படுகின்றது. 

இவை தவிர பெளத்த சங்கம்‌ சமயப்‌ பரப்புக்‌ குழுவினரைப்‌ 
பல இடங்களுக்கு அனுப்பிய செய்தியை மகா வம்சமும்‌, 
தீபவம்சமும்‌ கூறுகின்றன. அதில்‌ இலங்கையும்‌, சுவர்ணபூமியும்‌ 
குறிப்பிடப்பட்டுள்ளன. ஆனால்‌, கிரேக்க நாடுகளைப்பற்றி 
எக்குறிப்பும்‌ கிடையாது. சுவர்ணபூமி, சுவர்ணகிரியா அல்லது 


Click & Join - https://t.me/tamilbooksworld 


If you want more free eBooks 


பர்மாவா (பெகுப்‌ பிரதேசம்‌) என்பது பற்றி அறிஞர்களிடையே 
கருத்து வேறுபாடு உள்ளது. சுவர்ணபூமி அசோகரின்‌ 
கல்வெட்டுகளில்‌ குறிப்பிடப்படவில்லை. இச்சமயப்‌ பரப்புக்‌ 
குழுக்கள்‌ அசோகர்‌ ஆட்சியின்‌ இறுதிக்‌ காலத்தில்‌ 
அனுப்பப்பட்டன எனக்‌ கூறலாம்‌. 
இனி இம்முயற்சின்‌ விளைவினை ஆராயுமிடத்து 
பதின்மூன்றாவது கற்பாறை அணையில்‌ அசோகர்‌ தம்‌ 
நாட்டிலும்‌, மேற்கூறிய நாடுகளிலும்‌ தான்‌ தர்மத்தின்‌ 
வெற்றியை அடைந்ததாகக்‌ கூறுகிறார்‌. மேலும்‌ தம்முடைய 
தூதுவர்கள்‌ செல்லாத நாடுகளிலும்‌ மக்கள்‌ தம்முடைய தர்ம 
போதனையையும்‌, கட்டளைகளையும்‌ கேள்வியுற்றுத்‌ 
தர்மத்தைப்‌ பின்பற்றி வருவதாகவும்‌ அதே ஆணையில்‌ 
குறிப்பிடுகிறார்‌. ஆனால்‌, மேற்கு ஆசியாவிலும்‌, கிரேக்க 
நாடுகளிலும்‌ பெளத்த சமயம்‌ பரவியிருந்ததற்கான சான்று 
எதுவும்‌ கிடையாது. எனவே அசோகரின்‌ மதிப்பீடு 
மிகையானதென்றே கூறவேண்டும்‌. இருப்பினும்‌ அசோகர்‌ 
பயிற்சி வீணாகவில்லை. மேற்கு ஆசியாவிலும்‌, எகிப்திலும்‌ 
பெளத்த சமயம்‌ பரவாவிடினும்‌ பெளத்த சமயக்‌ கருத்துக்கள்‌ 
ஆங்காங்கே பரவியிருந்தன என்று அறிஞர்கள்‌ கருதுகின்றனர்‌. 
சான்றாக பாவச்‌ செயல்களை ஒப்புக்கொள்ளல்‌, நோன்பிருத்தல்‌, 
சமயத்‌ தலைவர்களின்‌ பிரம்மசரியம்‌, வழிபாட்டில்‌ 
ஜபமாலையைப்‌ பயன்படுத்துதல்‌ முதலியவற்றைக்‌ 
கிறிஸ்துவர்கள்‌ பெளத்த சமயத்திலிருந்து கொண்டதாக 
அறியப்படுகின்றது.* 
(* Vide Bhandarkar, op. cit. p.118) 


மேலும்‌ இயேசுநாதர்‌ காலத்திற்கு முன்பு இருந்த எசெனியர்‌ 
(The Essenes), தெரப்புயூடியர்‌ (The Therapeutae) முதலிய யூத 
(Jewish) சமயப்‌ பிரிவினர்‌ தங்கள்‌ வாழ்க்கை முறையிலும்‌, 
கோட்பாட்டிலும்‌ ஓரளவு துறவுநெறியிலும்‌ பெளத்த 
சமயத்திற்குக்‌ கடமைப்‌ பட்டிருந்ததாகத்‌ தெரிகிறது. எனவே 
அசோகர்‌ மேற்கூறிய நாடுகளில்‌ செய்த முயற்சி முழுவதும்‌ 
வீணாகவில்லை என்றே கூற வேண்டும்‌. இந்தியாவிலும்‌, 
ஆப்கானிஸ்தானத்திலும்‌ அசோகரின்‌ முயற்சி நல்ல பயனை 
அளித்திருக்கவேண்டும்‌ என்பது பெளத்த சமயச்‌ 
சின்னங்களிலிருந்தும்‌, கல்வெட்டுகளிலிருந்தும்‌ 

அறியப்படுகின்றது. 

அசோகர்‌ தமது தர்மத்தைப்‌ பரப்ப மற்றொரு வழியையும்‌ 
கடைப்பிடித்தார்‌. அது அவர்‌ வெளியிட்ட ஆணைகளே (Edicts). 
அவர்‌ எத்தனை ஆணைகளை வெளியிட்டார்‌ என்பது தெரிய 
வில்லை. இருப்பினும்‌ இதுவரை முப்பத்தாறுக்கு மேற்பட்ட 
ஆணைகள்‌ கண்டுபிடிக்கப்பட்டுள்ளன. அவற்றின்‌ பிரதிகள்‌ 
(Copies) பல இடங்களில்‌ உள்ளன. அவர்‌ ஆணைகளில்‌ பல, 
மக்களுக்கு அறிவுரை கூறியவை; சில அவர்‌ கட்டளைகளைத்‌ 
தெரிவிப்பவை. அவை யாவும்‌ பேரரசில்‌ பல இடங்களில்‌ 
கற்பாறைகளிலும்‌, கற்றூண்களிலும்‌ செதுக்கப்பட்டுள்ளன. 
தமது ஆணைகளை வெளியிட்ட நோக்கம்‌ பற்றி இரண்டாவது 
கற்றூண்‌ ஆணையில்‌ அசோகர்‌ பின்வருமாறு கூறுகிறார்‌: 
"மாந்தர்‌ தர்மத்தின்‌ வழி நடப்பார்கள்‌, தர்மம்‌ என்றும்‌ 
நிலவட்டும்‌. தர்மத்தின்‌ போதனையைப்‌ பின்பற்றுவோர்‌ நன்றாக 
வாழ்வார்கள்‌ என்ற நோக்கத்திற்காகவே தர்மத்தின்‌ 
இவ்வேதத்தை (தம்மலிபியை) வரையச்‌ செய்துள்ளேன்‌. 
பதினான்காவது கற்பாறை ஆணையில்‌ அசோகர்‌ அதுபற்றி 
மேலும்‌ கூறுவது: "சில சொற்கள்‌ மீண்டும்‌ மீண்டும்‌ 
கூறப்பட்டுள்ளன. அதற்குக்‌ காரணம்‌ யாதெனில்‌ தர்மத்தில்‌ 
(நான்‌) கொண்டுள்ள பற்றும்‌ மக்கள்‌ அதன்படி நடப்‌ பார்கள்‌ 
என்ற நம்பிக்கையுமே. மேலும்‌ அசோகர்‌ ஏழாவது கற்றூண்‌ 
ஆணையில்‌ கூறுவதாவது: “என்னுடைய பிள்ளைகளும்‌, என்‌ 
வழியினரும்‌ இதன்படியே (தர்மத்தின்படியே) நடப்பார்கள்‌: 
அவ்வாறு நடந்தால்‌ இம்மை, மறுமைப்‌ பயன்களைப்‌ பெறலாம்‌ 
என்ற நோக்கத்திற்காவே இது வரையப்பட்டுள்ளது. 


இனி தம்‌ ஆணைகளில்‌ அசோகர்‌ வலியுறுத்தும்‌ 
கோட்பாடுகளைப்‌ பார்ப்போம்‌. முதலாவதாக தம்‌ குடிகள்‌ எந்தச்‌ 
சமயத்தைப்‌ பின்பற்றினாலும்‌ சில அடிப்படை நன்னெறிகளைக்‌ 
கடைப்பிடிக்க வேண்டுமென அசோகர்‌ வற்புறுத்துகிறார்‌. 
அவையாவன: தந்தை, தாய்‌ சொல்‌ கேட்டல்‌, அஹிம்சையைப்‌ 
பின்பற்றல்‌, உண்மையைப்‌ பேசுதல்‌, ஆசிரியருக்கு அடிபணிதல்‌, 
உறவினர்களை நன்முறையில்‌ நடத்துதல்‌ முதலியன.* 


(* இரண்டாவது சிறிய கற்பாறை ஆணை) 
மூன்றாவது கற்பாறை ஆணையில்‌ இத்துடன்‌ 

அந்தணர்களுக்கும்‌, துறவிகளுக்கும்‌ உதவுதல்‌ 
சேர்க்கப்பட்டுள்ளது. அசோகரின்‌ இந்நெறி சாதியையோ, முழு 
முதற்கடவுள்‌ கோட்பாட்டையோ அடிப்படையாகக்‌ 


கொண்டதல்ல. எல்லாச்‌ சமயத்தினரின்‌ மேன்மைக்காகவுமே 
இதனை வற்புறுத்துகின்றார்‌. அஹிம்சையைப்‌ போற்றுவது 
அவரது பெளத்த சமய ஈடுபாட்டினைக்‌ காட்டுகின்றது. 
இரண்டாவதாக அசோகர்‌ சமயப்‌ பொறையை 
வற்புறுத்துகின்றார்‌. எல்லாக்‌ குடிகளையும்‌ தம்‌ குழந்தைகளாகக்‌ 
கருதிய அசோகர்‌ எல்லாச்‌ சமயங்களும்‌ இருக்கவேண்டும்‌, 
எல்லாச்‌ சமயங்களையும்‌ போற்றவேண்டும்‌, எந்தச்‌ 
சமயத்தையும்‌ காரண மின்றித்‌ தூற்றவோ, போற்றவோ 
கூடாதெனக்‌ கூறுவது அவரது உயர்ந்த பண்பாட்டைக்‌ 
காட்டுகின்றது. வரம்பற்ற அதிகாரங்ளைக்‌ கொண்டிருந்த 
அப்பெருவேந்தன்‌ தம்‌ மக்கள்‌ எவரையும்‌ தம்‌ சமயத்தில்‌ 
சேரும்படி வற்புறுத்தாதது போற்றுதற்குரியதே. தமது 
ஆணைகளில்‌ அசோகர்‌ வலியுறுத்தும்‌ இன்னொரு கோட்பாடு 
எல்லா உயிரினங்களின்‌ மகிழ்ச்சியுமாகும்‌. உயிரினங்களுக்கு 
ஊறு செய்யாததுடன்‌ அவை இன்புற்றிருக்கச்‌ செய்வதும்‌ 
தர்மமாகும்‌. அதற்காக அசோகர்‌ தாம்‌ வகுத்த விதிகளையும்‌, 
செய்த அறப்‌ பணிகளையும்‌ ஐந்தாவது, ஏழாவது கற்றூண்‌ 
ஆணைகளில்‌ விரித்துரைக்கின்றார்‌. தம்மைப்போல்‌ 
மற்றவர்களும்‌ அறப்‌ பணிகள்‌ செய்யவேண்டுமென அசோகர்‌ 
வலியுறுத்துகின்றார்‌. அவ்வாறு செய்தால்‌ மாந்தரிடையே 
இரக்கம்‌, ஈகை, உண்மை, தூய்மை, சாந்தம்‌, புனிதத்தன்மை 
முதலியவை பெருகும்‌ என்று அசோகர்‌ கூறுகின்றார்‌.* 

ஏழாவது கற்றூண்‌ ஆணை) 
அசோகர்‌ தம்‌ தர்மத்தைப்‌ பரப்ப அரசாங்க அதிகாரிகளை நன்கு 
பயன்படுத்தினார்‌ என்பதை அவர்‌ கல்வெட்டுகளிலிருந்து 
அறிகிறோம்‌. தர்மத்தைப்‌ பரப்புவது எல்லா அதிகாரிகளின்‌ 
கடமை என்பதும்‌, அதன்பொருட்டு அவர்கள்‌ ஐந்தாண்டிற்கு 
ஒருமுறை மாறிச்செல்லுதல்‌ (Transfer) உண்டு என்பதும்‌ 
மூன்றாவது கற்பாறை ஆணையால்‌ அறியப்படுகின்றது. 
எற்றகுடி சிறிய கற்பாறை ஆணையின்‌ கடைப்‌ பகுதி இதுபற்றி 
அரசர்‌ விடுக்கும்‌ கட்டளைகளை ராஜுகர்களுக்கு அதிகார 
பூர்வமாக அனுப்பவேண்டுமென்று (அதாவது மகாமாத்திரர்கள்‌ 

மூலமாக) கூறுவதுடன்‌ ராஜுகர்கள்‌ நாட்டுப்புற மக்களுக்கும்‌, 
ராஷ்டிரிகர்களுக்கும்‌ அக்கட்டளைகளைப்‌ பிறப்பிக்க 
வேண்டுமெனக்‌ கூறுகின்றது. மேலும்‌ மகாமாத்திரர்கள்‌ 
அக்கட்டளைகளைப்‌ பல்வகை மக்களுக்கும்‌ நேரடியாக விடுக்கும்‌ 
அதிகாரம்‌ பெற்றிருந்தனர்‌ என்பதும்‌ அதிலிருந்து தெரிகிறது. 
கி.மு. 256-இல்‌ அசோகர்‌ தர்ம மகாமாத்திரர்களை 
நியமித்ததையும்‌ அவர்கள்‌ செய்த பல்வகைப்‌ பணிகளையும்‌ 
முந்தைய அத்தியாயங்களில்‌ கண்டோம்‌. அரசரின்‌ தர்மத்தைப்‌ 
பரப்புவதிலும்‌, அதனை எவரும்‌ மீறாது இருக்கும்படி 
கண்காணிப்பதிலும்‌, அரச குடும்பத்தினரும்‌ மற்றவர்களும்‌ 
புரியும்‌ அறங்களிலும்‌, முறை வழங்குவதிலும்‌ இவர்கள்‌ அரிய 


பணியாற்றினர்‌. மேலும்‌ இவர்கள்‌ எல்லாவகை 
மக்களிடையேயும்‌, எல்லாச்‌ சமயத்தினரிடையேயும்‌ 
பணியாற்றியதை ஏழாவது கற்றூண்‌ ஆணை குறிப்பிடுகின்றது. 
அரண்மனைகூட இவர்களின்‌ கண்காணிப்பினின்று 


விலக்குபெறவில்லை என்பது நோக்கற்பாலது. அசோகர்‌ தர்மப்‌ 
பணிக்காகப்‌ பெண்‌ அதிகாரிகளைப்‌ பெற்றிருந்தது 
பன்னிரண்டாவது கற்பாறை ஆணையால்‌ அறியப்படுகின்றது. 
பெளத்த சங்கத்தின்‌ அலுவல்களை மகாமாத்திரர்கள்‌ கவனித்து 
வந்ததைச்‌ சிறிய கற்றூண்‌ ஆணைகளிலிருந்து (சாரநாத்‌, 
கெளசாம்பி, சாஞ்சி ஆணைகள்‌) அறிகின்றோம்‌. 


அசோகர்‌ பெளத்த சமயத்தைத்‌ தழுவியபின்‌ இரண்டரை 
ஆண்டுகள்‌ வரை உபாசகராக இருந்ததையும்‌, பின்னர்‌ பெளத்த 
சங்கத்துடன்‌ நெருங்கிய தொடர்பு கொண்டதையும்‌ முதலாவது 
சிறிய கற்பாறை ஆணையிலிருந்து அறிகிறோம்‌. பெளத்த 
தர்மத்தைப்‌ பரப்புவதில்‌ பெளத்த சங்கத்தின்‌ அவசியத்தை 
நன்குணர்ந்த அசோகர்‌ அது பிளவுபடாமலும்‌, வலிமையுடனும்‌ 
இருக்கவேண்டுமெனப்‌ பெரிதும்‌ பாடுபட்டார்‌. அசோகர்‌ 
காலத்திற்கு முன்பே பெளத்த சங்க உறுப்பினர்களில்‌ பல்வகைப்‌ 
பிரிவுகள்‌ இருந்ததைப்‌ பெளத்த நூல்களே கூறுகின்றன. 
அத்தகைய பிரிவுகளால்‌ சங்கம்‌ வலிமையை இழக்கக்‌ கூடாது 
என்பதே அசோகர்‌ கவலை. 

அசோகர்‌ காலத்தில்‌ பாடலிபுத்திரத்தில்‌ கூடிய பெளத்த 
மாநாட்டைப்பற்றிய செய்தி இந்திய பெளத்த நூல்களில்‌ 
குறிப்பிடப்படவில்லை. அதைப்பற்றிய பழமையான செய்தி 

சிங்கள நூலான தீபவம்சத்தில்தான்‌ காணப்படுகின்றது. அது 
கூறும்‌ செய்தியாவது: அசோகருடைய தானங்களால்‌ பெளத்த 
சங்கத்தின்‌ செல்வ வளம்‌ பெருகியது. மற்ற சமயத்தினர்‌ 
வறுமையுற்றனர்‌. எனவே அசோகரால்‌ புறக்கணிக்கப்பட்ட 
ஆஜீவகர்களும்‌, அவர்களைப்‌ போன்ற பிற சமயத்தினரும்‌ 
மொத்தம்‌ அறுபதினாயிரம்‌ பேர்‌ மஞ்சள்‌ உடை 
உடுத்திக்கொண்டு பாடலிபுத்திரத்திலிருந்த அசோகா ராம 
மடத்தில்‌ பெளத்த பிக்குகளுடன்‌ அவர்களைப்‌ போன்று வாழ்ந்து 
வரலாயினர்‌. எனினும்‌ அவர்கள்‌ தங்களது பழைய 
கோட்பாடுகளைப்‌ பெளத்த சமயக்‌ கோட்பாடுகள்‌ என்று 
கூறிக்கொண்டு போதனை செய்து வந்தனர்‌. மேலும்‌ அவர்கள்‌ 
பெளத்த துறவறக்‌ கட்டுப்பாட்டிற்கு அடங்காமல்‌ இருந்து 
வந்ததால்‌ பெருங்‌ குழப்பம்‌ ஏற்பட்டது. இப்படிப்பட்ட நிலை 
ஏழாண்டுகள்‌ வரை நீடித்தது. கடைசியாக அசோகர்‌ 
இப்பிரச்னையைத்‌ தீர்க்கத்‌ தனிமையில்‌ வாழ்ந்து வந்த புனிதர்‌ 
மொக்கலித்த  திசாவின்‌ உதவியை நாடினார்‌. அவரது 
தலைமையின்‌ கீழ்ப்‌ பாடலிபுத்திரத்தில்‌ ஒரு பெளத்த மாநாடு 
கூடியது. அதில்‌ தவறான கோட்பாடுகளைப்‌ பரப்பிக்கொண்டு 
பெளத்த மடங்களில்‌ வாழ்ந்து வந்தவர்கள்‌ பெளத்த 
சங்கத்திலிருந்து நீக்கப்பட்டார்கள்‌. மேலும்‌ நீக்கப்பட்ட துறவிகள்‌ 
வெள்ளுடையையே உடுக்கவேண்டும்‌ என்றும்‌ முடிவு 
செய்யப்பட்டது. மாநாட்டில்‌ தேரவாதியர்‌ (Theravadins) 
கையோங்கியது. அவர்களுடைய கோட்பாடுகளே பெளத்த 
சமயக்‌ கோட்பாடுகளென அறிவிக்கப்பட்டது. மாபெரும்‌ 
தேராவான திசா, கதாவத்துவை (Kathavatthu) - அபிதம்மத்தைச்‌ 
சேர்ந்தது - இயற்றினார்‌. இம்மகாநாடு ஒன்பது மாதங்கள்‌ வரை 
நடைபெற்றது. மிகவும்‌ சிறப்புற்று ஆயிரம்‌ அருகத்துகள்‌ இதில்‌ 
கலந்து கொண்டனர்‌. அசோகர்‌ ஆதரவில்‌ நடைபெற்ற 
இம்மாநாடு புத்தர்‌ இறந்த 2386-ஆம்‌ ஆண்டில்‌ நடைபெற்றதாகத்‌ 
தீபவம்சம்‌ உரைக்கின்றது. மகாவம்சம்‌ இது அசோகரின்‌ 17-வது 
ஆட்சியாண்டில்‌ நடைபெற்றதாகக்‌ கூறுகின்றது. 


மகாநாட்டின்‌ முடிவில்‌ தர்மத்தைப்‌ பரப்ப தேரர்களைப்‌ பல 
நாடுகளுக்கும்‌ அனுப்பத்‌ தீர்மானிக்கப்பட்டது. 
அப்படித்தேர்ந்தெடுக்கப்பட்ட தேரர்களும்‌, அவர்கள்‌ 
செல்லவேண்டிய நாடுகளும்‌ பின்வருமாறு அறிவிக்கப்பட்டன: 

1. மஜ்ஜந்திகா - காஷ்மீரமும்‌, காந்தாரமும்‌. 

2. மகாதேவா = மகிஷமண்டலம்‌ (மைசூர்‌). 

3. ரக்ஷிதா - வனவாசி (வடகன்னட மாவட்டம்‌). 

4. யொன(யவன) - அப்பிராந்தகா (பம்பாயின்‌ வட 

தர்மரக்ஷிதா கடற்கறை). 

5. மகா தர்மரக்ஷிதா = மகாரட்டா. 

6. மகா ரக்ஷிதா - யவன நாடு (வடமேற்கு இந்தியாவில்‌ 
இருந்த கிரேக்கப்‌ பகுதிகள்‌). 

7. மஜ்ஜிமா - இமாலய நாடு. 

8. சொண, உத்தர = சுவர்ண பூமி. 

9. மகேந்திராவும்‌ - இலங்கை. 


மற்ற நால்வரும்‌ 
இங்கு குறிப்பிடப்பட்டுள்ள சிலரின்‌ பெயர்கள்‌ சாஞ்சியிலும்‌, 
அதன்‌ அருகேயும்‌ கண்டுபிடிக்கப்பட்ட அஸ்தி பேழைகளில்‌ (Relic 
caskets) காணப்படுகின்றன என்பது கவனிக்கத்தக்கது.” 

(* KA. Nilakanta Sastri, Age of the Nandas and Mauryas, p. 216) 
தீபவம்சத்தில்‌ காணப்படும்‌ சில முக்கியச்‌ செய்திகள்‌ 
அசோகரின்‌ கல்வெட்டுகளால்‌ உறுதிப்படுகின்றன. சான்றாகப்‌ 
பெளத்த மடங்களில்‌ மாற்றுக்‌ கோட்பாடுகளைக்‌ 
கொண்டிருந்தவர்களால்‌ பிளவு ஏற்படக்கூடிய அபாயம்‌ 
இருந்ததையும்‌, அதனால்‌ அசோகர்‌ அவர்களைப்‌ பெளத்த 
சங்கத்திலிருந்து நீக்கியதுடன்‌ வெள்ளுடை உடுக்கும்படியும்‌, 
வெளியே தனித்து வாழும்படியும்‌ கட்டளையிட்டதை சாஞ்சி, 
சாரநாத்‌, கெளசாம்பி சிறிய கற்றூண்‌ ஆணைகள்‌ 
அறிவிக்கின்றன. அசோகர்‌ இதற்கான தம்‌ கட்டளையை 
மகாமாத்திரர்களுக்கு விடுத்தது நோக்கற்பாலது. 
இனி பாடலிபுத்திரத்தில்‌ நடைபெற்ற பெளத்த மாநாடு 
அசோகருடைய ஏழாவது கற்றூண்‌ ஆணையில்‌ (இந்த ஆணை 
கி.மு. 242-00 வெளியிடப்பட்டது) குறிப்பிடாததால்‌ அது 
அசோகருடைய ஆட்சியின்‌ இறுதியில்‌ நடைபெற்றிருக்க 
வேண்டுமென அறிஞர்கள்‌ கருதுகின்றனர்‌. கி.மு. 240-ல்‌ 
பாடலிபுத்தர மாநாடு நடைபெற்றிருக்கலாமென பேராசிரியர்‌ 

சத்தியநாதய்யர்‌ கருதுகின்றார்‌. எனவே தீபவம்சமும்‌, 
மகாவம்சமும்‌ கூறும்‌ தேதிகள்‌ உண்மையானவை என்று 
கூறுவதற்கில்லை. அலகாபாத்‌ கற்றூணில்‌ கெளசாம்பி ஆணை 
உள்ள இடமும்‌ இக்கருத்தை வலியுறுத்துகின்றது. 
அசோகருக்கும்‌, இம்‌ மாநாட்டிற்கும்‌ தொடர்பில்லை என்று 
கூறுவது நம்பக்கூடியதாக இல்லை. இம்மாநாடு 
பெளத்தர்களின்‌ பொது மகாநாடு அல்ல என்று பேராசிரியர்‌ 
சத்தியநாதய்யர்‌ கூறுவது கவனிக்கத்தக்கது. 

அசோகர்‌ தம்‌ தர்மத்தைப்‌ பின்பற்றுவதில்‌ பிறருக்கு ஓர்‌ 
எடுத்துக்காட்டாக விளங்கினார்‌. அசோகருடைய பெருமை 
யாதெனில்‌ தாம்‌ சொல்லியதைச்‌ செய்வது. சொல்லொன்று, 
செயலொன்றாக அவர்‌ இல்லை; தமக்கு எது முடியுமோ 
அதையே பிறருக்குப்‌ போதித்தார்‌; தாம்‌ போதித்ததைத்‌ 
தனிப்பட்ட வாழ்வில்‌ செயல்படுத்தியும்‌ வந்தார்‌. நாடுகளைப்‌ 
பிடிப்பதற்கான போரைக்‌ கைவிட்டார்‌; அதிலிருந்து தர்மத்தின்‌ 
வெற்றிக்காக அயராது பாடுபட்டார்‌; வேட்டையாடும்‌ 
பொழுதுபோக்கைக்‌ கைவிட்டார்‌. புனித யாத்திரைகளை 
மேற்கொண்டார்‌; பாடலிபுத்திரத்தில்‌ விலங்குகளைக்‌ கொன்று 


செய்யும்‌ வேள்விகளைத்‌ தடைசெய்தார்‌; அத்தகைய 
கொண்டாட்டங்களையும்‌ நிறுத்தினார்‌; அரண்மனையில்‌ 
விருந்திற்காக ஆயிரக்கணக்கான விலங்குகளைக்‌ 


கொன்றுவந்ததை மூன்றாக முதலில்‌ குறைத்தார்‌; பிறகு 
இரண்டாண்டுகளில்‌ அதையும்‌ நிறுத்திவிட்டார்‌. இச்செய்தி 
முழுவதையும்‌ அப்படியே கல்வெட்டில்‌ அவர்‌ தெரிவிக்கும்‌ 
வாய்மையே வாய்மை. உயிரினங்கள்‌, உயிருள்ளவற்றை 
உண்ணக்கூடாதென ஐந்தாவது கற்றூண்‌ ஆணையில்‌ அவர்‌ 
வேண்டிக்கொள்கிறார்‌. மாந்தருக்கும்‌, விலங்குகளுக்கும்‌ தம்‌ 
நாட்டிலும்‌, பிற நாடுகளிலும்‌ நாம்‌ செய்த மருத்துவ 
ஏற்பாட்டினை இரண்டாவது கற்பாறை ஆணையில்‌ அசோகர்‌ 
தெரிவிக்கின்றார்‌.  விலங்கினங்களுக்கு அசோகர்‌ செய்த 
நன்மையைப்‌ போன்று வேறு எந்த அரசரும்‌ செய்ததில்லை; 
கிளி, வாத்து, குரங்கு போன்ற பல உயிரினங்களை எந்தச்‌ 
சந்தர்ப்பத்திலும்‌ கொல்லக்‌ கூடாதென்றும்‌, பால்‌ குடிக்கும்‌ சில 
இளம்‌ விலங்குகளைக்‌ கொல்லக்‌ கூடாதென்றும்‌, மீன்களைச்‌ 
சில குறிப்பிட்ட நாட்களில்‌ பிடிப்பதும்‌, விற்பதும்‌ கூடாதென்றும்‌, 

அதேபோல்‌ விலங்குகளுக்கு காயடிப்பதும்‌, சூடு போடுவதும்‌ சில 
குறிப்பிட்ட நாட்களில்‌ கூடாதென்றும்‌ நாடு முழுவதற்கும்‌ 
அசோகர்‌ கட்டளைப்‌ பிறப்பித்த விவரத்தை ஐந்தாவது கற்றூுண்‌ 
ஆணை அறிவிக்கின்றது. அதே ஆணையில்‌ எறும்பு போன்ற 
சிறிய உயிரினங்கள்‌ உள்ள உமியைத்‌ தீயில்‌ இடக்கூடாதென 
அசோகர்‌ கூறுவது கொல்லாமைக்‌ கோட்பாட்டில்‌ அவர்‌ 
கொண்டிருந்த  பேரார்வத்தைக்‌ காட்டுகின்றது. ஏழாவது 
கற்றூண்‌ ஆணையில்‌ அசோகர்‌ பயணிகளுக்காகத்‌ தாம்‌ நிழல்‌ 
தரும்‌ மரங்களை நட்டதையும்‌, மாந்தோப்புகளை 
அமைத்ததையும்‌, கிணறுகள்‌ வெட்டியதையும்‌, தங்கும்‌ 
விடுதிகள்‌ கட்டியதையும்‌, தண்ணீர்ப்பந்தல்கள்‌ வைத்ததையும்‌ 
கூறுவதுடன்‌ தம்மைப்போன்ற தம்‌ குடிகளும்‌ அத்தகைய 
அறங்களைப்‌ புரியுமாறு வேண்டிக்கொள்கிறார்‌. மேலும்‌ 
தம்மைப்போன்றே தம்‌ பிள்ளைகளும்‌, அவர்களின்‌ வழியினின்று 
தர்மத்தின்‌ வெற்றிக்காகப்‌ பாடுபடவேண்டுமென அசோகர்‌ 
கல்வெட்டுகளில்‌ பல இடங்களில்‌ கூறுவது அவர்‌ தர்மத்தில்‌ 
கொண்டிருந்த ஆழ்ந்த ஈடுபாட்டினையும்‌, அது என்றும்‌ 
நிலவவேண்டும்‌ என்ற அவரது பேராவலையும்‌ எடுத்துக்‌ 
காட்டுகின்றது. 

இவ்வாறு அசோகர்‌ செய்த பெருமுயற்சியால்‌ பெளத்த சமயம்‌ 
இந்தியா, இலங்கை, ஆப்கானிஸ்தானம்‌ முதலிய நாடுகளில்‌ 
துரிதமாக வளர்ச்சியடைந்தது. இதற்குமுன்‌ வட இந்தியாவில்‌ 
சில பாகங்களில்‌ இருந்துவந்த பெளத்த சமயம்‌ ஒரு உலக 
மதமாக வளரத்‌ தலைப்பட்டது. சில நாடுகளில்‌ பெளத்த சமயம்‌ 
பரவாவிடினும்‌ அச்சமயக்‌ கோட்பாடுகள்‌ பிறமதத்தினரின்‌ 
கவனத்தை ஈர்த்தன. கிறிஸ்துவ சமயக்‌ கோட்பாடுகள்‌ எந்த 
அளவிற்குப்‌ பெளத்த கோட்பாடுகளுடன்‌ சார்புடையன 
என்பதனை முன்பே கண்டோம்‌. பெளத்த சமயத்திற்கு ஆற்றிய 
தொண்டுகளால்‌ அசோகரின்‌ புகழ்‌ ஓங்கியது. பெளத்த 
சமயத்தில்‌ புத்தருக்கு அடுத்த இடத்தை அசோகர்‌ அடைந்தார்‌. 
அசோகருடைய தர்மம்‌ பெளத்த தர்மமாக இல்லாவிடில்‌ அவர்‌ 
இப்புகழைப்‌ பெற்றிருக்க மாட்டார்‌. 


ரோமிலா தாபரைப்‌ போன்ற சில அறிஞர்கள்‌ அசோகர்‌ 
பெளத்த சமயத்தைப்‌ பின்பற்றியதற்கு அரசியல்‌ காரணம்‌ 
உண்டென்று கூறுவது தவறான கருத்தாகும்‌. அரசியல்‌ 

காரணங்களுக்காக அசோகர்‌ ஒரு சமயத்தைப்‌ 
பின்பற்றவேண்டுமென நேரிட்டிருந்தால்‌ அவர்‌ பெளத்த 
சமயத்தைப்‌ பின்பற்றி இருக்கமாட்டார்‌. இந்து சமயத்தையே 
பின்பற்றியிருப்பார்‌. ஏனெனில்‌ அக்காலத்தில்‌ பெளத்த சமயம்‌ 
பெரும்பான்மையான மக்களின்‌ சமயமாக இல்லை. மாறாக 
அசோகர்‌ காலத்திலும்‌ அவருக்குப்‌ பிறகும்‌ இந்து சமயமே 
பெரும்பான்மையான மக்களின்‌ சமயமாக விளங்கியது. 
பெரும்பான்மை மக்களின்‌ அரசியல்‌ ஆதரவை அசோகர்‌ 
தேடியிருந்தால்‌ அவர்‌ இந்து சமயத்தையே பின்பற்றியிருப்பார்‌. 
எனவே அசோகர்‌ பெளத்த சமயத்தைப்‌ பின்பற்றியதற்கான 
காரணம்‌ அச்சமயக்‌ கோட்பாடுகளை அவர்‌ விரும்பியதே. புத்தர்‌ 
எதைச்‌ சொன்னாலும்‌ நன்றாகவே சொல்லியுள்ளார்‌' என்ற 
அசோகர்‌ வாக்கு அதனைப்‌ புலப்படுத்துகின்றது.* 

(* பாப்ரூ ஆணை) 
பெளத்த சமயமும்‌, மெளரியப்‌ பேரரசும்‌ அழிவதற்கு அசோகரே 
கராணம்‌ என்று சிலர்‌ கூறுகின்றனர்‌. அதற்குத்‌ தரும்‌ 
விளக்கமாவது - அசோகரது நன்கொடைகளால்‌ பெளத்த சங்கம்‌ 
செயலற்றுப்போயிற்று. சங்கத்தின்‌ உறுப்பினர்கள்‌ தங்கள்‌ 
சமயத்தைப்‌ போதிப்பதிலும்‌, பரப்புவதிலும்‌ ஊக்கமின்றி 
மடங்களில்‌ வீணாகப்‌ பொழுதைக்‌ கழித்ததால்‌ அச்சமயம்‌ 
கவனிப்பாரற்று அழியத்‌ தலைப்பட்டது. அவ்வாறே அசோகரின்‌ 
கொல்லாமைக்‌ கொள்கையாலும்‌, அமைதிக்கொள்கையாலும்‌ 
இந்தியர்களுக்குப்‌ போரில்‌ இருந்த ஆர்வமும்‌, திறமையும்‌ 
குறைந்தன: அதனால்‌ மெளரியப்‌ பேரரசு படை வலிமையை 
இழந்து காலப்போக்கில்‌ அழியத்‌ தொடங்கியது என்பதே. 
இன்னும்‌ சிலர்‌ அசோகருடைய சமயக்‌ கொள்கை 
இந்தியாவிற்கே தீங்கிழைத்தது என்று பொதுப்படையாகவும்‌ 
கூறுகின்றனர்‌. ஆனால்‌, இவை யாவும்‌ ஆதாரமற்ற 
கருத்துக்களே. எப்படி என்றால்‌ அசோகர்‌ முயற்சியால்‌ பெளத்த 
சங்கமும்‌, சமயமும்‌ வளர்ந்து வந்தனவேயன்றி 
மெலிவுறவில்லை. அதற்குப்‌ பல நூற்றாண்டுகள்‌ கழித்தே 
பெளத்த சமயம்‌ அழிவுறத்‌ தொடங்கியது. அதற்கும்‌ 
அசோகருடைய நன்கொடைகளுக்கும்‌ தொடர்பில்லை. அசோகர்‌ 
போதித்த தர்மம்‌ பெளத்த இல்லற தர்மமே. சமணர்களைப்‌ 
போன்று தீவிர கொல்லாமைக்‌ கோட்பாட்டை அவர்‌ 

பின்பற்றவில்லை. மேலும்‌, பெளத்த சமயத்தைத்‌ தழுவியதால்‌ 
அவர்‌ அரச கடமைகளை மறந்துவிடவில்லை. போரைக்‌ 
கைவிட்டாரேயன்றி தமது பெரும்‌ படையைச்‌ சிறிதுகூடக்‌ 
குறைக்கவில்லை. பெளரியர்களின்‌ படைவலிமை அவர்‌ 
காலத்திலும்‌ தொடர்ந்து இருந்திருக்க வேண்டும்‌. மேலும்‌ 
அசோகருடைய கொள்கையை அவருக்குப்பின்‌ வந்தோர்‌ 
தொடர்ந்து கடைப்பிடித்ததாகவும்‌ தெரியவில்லை. எனவே 
அசோகருடைய வழியினரின்‌ ஆற்றலின்மையே மெளரியப்‌ 
பேரரசு அழியக்‌ காரணமாக இருந்ததே தவிர அசோகருடைய 
கொள்கை அல்ல. ஆனால்‌, அசோகருடைய கொள்கை வைதீக 
மக்களிடையே அதிருப்தியை ஏற்படுத்தியிருக்கும்‌ என்பதில்‌ 
ஐயமில்லை. அது பெளரியப்‌ பேரரசு அழிவதற்கேற்ற அளவிற்கு 
வளர்ந்தது என்று கூறமுடியாது. அசோகருக்குப்‌ பிறகும்‌ நீண்ட 
காலம்‌ வரை இந்தியா போர்‌ முறையில்‌ சிறப்புற்றே இருந்தது. 
எனவே அசோகருடைய கொள்கையால்‌ பெளரியப்‌ பேரரசிற்கோ, 
இந்தியாவிற்கோ தீங்கு ஏற்பட்டதெனக்‌ கூறுவதற்கில்லை. 


பிற சமயத்தினருடன்‌ உறவு 

பண்புடைய மக்களுக்கு அழகு சமயத்‌ துறையில்‌ 
பொறையுடனிருந்தலே என்பது அறிஞர்களின்‌ கருத்து. 
இந்தியாவில்‌ பண்டைக்‌ காலத்திலேயே மக்கள்‌ அவ்வாறு 
இருந்ததை வரலாறு புலப்படுத்துகின்றது. சமயத்துறையில்‌ 
மாற்றுக்கோட்பாடுகளைக்‌ கொண்டிருந்த தலைவர்களை மக்கள்‌ 
மதித்துப்‌ போற்றினரேயன்றி ஊறு எதையும்‌ புரியவில்லை. 
கெளதம புத்தர்‌, மகாவீரர்‌, கபீர்‌, நானக்‌, நாமதேவர்‌ முதலியோர்‌ 
புரட்சிகரமான கோட்பாடுகளைப்‌ போதித்தார்கள்‌. இருப்பினும்‌, 
சாக்ரடீசுக்கோ, இயேசுநாதருக்கோ, முகமதுநபிக்கோ அல்லது 
ஐரோப்பாவில்‌ பிராட்டஸ்டன்ட்‌ தலைவர்களுக்கோ விளைந்த கதி 
இத்தலைவர்களுக்கு ஏற்படவில்லை என்பது நோக்கற்பாலது. 
சமயத்‌ துறையில்‌ பல தலைவர்களை அவர்கள்‌ காலத்திலேயே 
அவர்கள்‌ இடங்களில்‌ போற்றிய பெருமை இந்தியர்களுக்கு 
உண்டு. இந்திய மன்னர்களும்‌ இம்மரபை ஒட்டியே ஆண்டு 
வந்தனர்‌. சமயப்‌ பூசல்கள்‌ இந்தியாவில்‌ இருந்தன; பிற 
சமயத்தினரைத்‌ துன்புறுத்திய வேந்தர்களும்‌ இருந்தனர்‌. 
ஆனால்‌, அத்தகையோர்‌ மிக அரிதாகவே இருந்தனர்‌. 
ஓரிருவரைத்‌ தவிர ஏனைய இந்திய மன்னர்கள்‌ பரந்த 

நோக்குடன்‌ எல்லாச்‌ சமயத்தினரையும்‌ போற்றி வந்துள்ளனர்‌. 
அசோகரும்‌ இம்மரபினைப்‌ பின்பற்றினார்‌. புத்தரைப்‌ போன்று 
அவரும்‌ எல்லா மாந்தரையும்‌ தம்‌ குழந்தைகளெனக்‌ கருதினார்‌.* 
(* VA. Smith, op. cit. p.193) 
ஆறாவது கற்றூண்‌ ஆணையில்‌ தாம்‌ எல்லாச்‌ 
சமயத்தினரையும்‌ போற்றி வருவதாக அசோகர்‌ அறிவிக்கின்றார்‌. 
அதேசமயம்‌ ஒருவன்‌ தனது சொந்த மதத்தைப்‌ பின்பற்றுவதே 
மிக முக்கியமானது என்ற கருத்தையும்‌ தெரிவிக்கின்றார்‌. 
மேலும்‌ அந்தணர்களையும்‌, துறவிகளையும்‌ ஆதரிப்பதை 
அசோகர்‌ ஒரு நன்னெறிக்‌ கோட்பாடாகவே கருதினார்‌. அதை 
மீண்டும்‌ மீண்டும்‌ தமது ஆணைகளில்‌ குறிப்பிடுகிறார்‌. அவர்‌ 
பெளத்தர்களைப்‌ பெருமளவில்‌ ஆதரித்தது உண்மைதான்‌; 
ஆனால்‌, அதேசமயம்‌ அந்தணர்களையும்‌, சமணர்களையும்‌. 
ஆஜீவகர்களையும்‌ ஆதரிக்கத்‌ தவறவில்லை. ஆஜீவகர்களுக்கு 
அவர்‌ குகைகள்‌ அமைத்துக்‌ கொடுத்ததைப்பற்றி மூன்று 
கல்வெட்டுகள்‌ கூறுகின்றன. 


அசோகருடைய பன்னிரண்டாவது கற்பாறை ஆணை சமயப்‌ 
பொறைக்கு ஓர்‌ இலக்கணம்போல்‌ உள்ளது. அதில்‌ அவர்‌ 
கூறுவதாவது: “கடவுளர்‌ விரும்பும்‌ மன்னன்‌ எல்லாச்‌ 
சமயங்களிலும்‌ தலையாய கோட்பாடுகள்‌ வளர்ச்சியுறுவதையே 
பெரிதும்‌ போற்றுகின்றான்‌: தானத்தையும்‌ (பயிற) புற 
வழிபாட்டையும்‌ அவ்வளவிற்குப்‌ பொருட்படுத்தவில்லை. 
தலையாய (சமயக்‌) கோட்பாடுகள்‌ பல உருவில்‌ 
வளர்ச்சியுறுகின்றன. அதற்கு அடிப்படையாக இருப்பது 
நாவடக்கமே. அதாவது ஒரு மனிதன்‌ காரணமின்றித்‌ தனது 
சமயத்தைப்‌ போற்றவும்‌ கூடாது: பிறர்‌ சமயத்தைத்‌ தூற்றவும்‌ 
கூடாது. பிறர்‌ சமயத்தைக்‌ குறைத்துக்‌ கூறுவது தெளிவான 
காரணங்களுக்காக மட்டுமே இருக்கவேண்டும்‌: ஏனெனில்‌ ஒரு 
காரணத்தாலோ அல்லது மற்றொரு காரணத்தாலோ எல்லா 
மக்களின்‌ சமயங்களும்‌ போற்றுதற்குரியவையே. 


இவ்விதம்‌ நடப்பதன்‌ மூலம்‌ ஒருவன்‌ தன்‌ சமயத்தைப்‌ 
பெருமைப்படுத்துகிறான்‌; அதேசமயம்‌ பிறரின்‌ சமயங்களுக்கும்‌ 
தொண்டு புரிகின்றான்‌. அவ்வாறின்றி மாறி நடப்பதன்‌ மூலம்‌ 
ஒருவன்‌ தன்‌ சமயத்திற்குத்‌ தீங்கிழைக்கின்றான்‌; பிறர்‌ 

சமயங்களுக்கும்‌ ஊறு செய்கின்றான்‌. ஏனெனில்‌ எவனொருவன்‌ 
தன்‌ சமயத்தின்‌ பால்‌ கொண்ட பற்றினால்‌ மட்டும்‌ அதன்‌ 
பெருமையை உயர்த்த எண்ணங்கொண்டு அதனைப்‌ 
போற்றிப்பிற சமயங்களைத்‌ தூற்றுகின்றானோ அவன்‌ 
உண்மையிலேயே தன்‌ நடத்தையினால்‌ தன்‌ சமயத்திற்கே 
மிகமிகக்‌ கொடிய ஊறு புரிகின்றான்‌. 

ஆகவே இசைவு (Concord) அல்லது ஒத்திருத்தல்‌ மிகவும்‌ 
போற்றுதற்குரியது. ஏனெனில்‌ அதனால்‌ பிறர்‌ தர்மத்தைக்‌ 
(சமயத்தை) கேட்கலாம்‌. மனப்பூர்வமாகக்‌ கேட்கலாம்‌. எல்லாச்‌ 
சமயத்தினரும்‌ அதிக மத போதனையைக்‌ கேட்கவேண்டும்‌; 
தேர்ந்த கோட்பாடுகளைப்‌ பெற்றிருத்தல்‌ வேண்டும்‌ என்பதுதான்‌ 
கடவுளர்‌ விரும்பும்‌ மன்னனின்‌ விருப்பம்‌. 

இந்தக்‌ காரணங்களுக்காவே எல்லாச்‌ சமயத்தினருக்கும்‌ 
அவர்கள்‌ யாவராயினும்‌ கடவுளர்‌ விரும்பும்‌ மன்னன்‌ எல்லாச்‌ 
சமயங்களையும்‌ போற்றுகிறான்‌; எல்லாச்‌ சமயங்களிலும்‌ 
தலையாய கோட்பாடுகள்‌ வளர்ச்சியுறுவதையே பெரிதும்‌ 
போற்றுகின்றான்‌; தானத்தையும்‌ புற வழிபாட்டையும்‌ 
அவ்வளவிற்குப்‌ பொருட்படுத்தவில்லை என்பதைத்‌ தெரிவிக்க 
வேண்டும்‌. 

இதிலிருந்து அசோகர்‌ எல்லாச்‌ சமயங்களையும்‌ போற்றினார்‌ 
என்பதையும்‌, எல்லாச்‌ சமயங்களிலும்‌ உண்மைகளும்‌ உண்டு, 
குறைகளும்‌ உண்டு என்பதை உணர்ந்திருந்தார்‌ என்பதையும்‌ 
நன்கு அறிகிறோம்‌. மேலும்‌ ஒருவன்‌ பிற சமயக்‌ 
கோட்பாடுகளைப்பற்றி விவாதிக்கையில்‌ நாவடக்கத்துடனும்‌ 
விருப்பு, வெறுப்பு இன்றியும்‌ இருக்க வேண்டியதன்‌ அவசியம்‌ 
வலியுறுத்தப்பட்டுள்ளது. அசோகரது பரந்த உள்ளத்தினையும்‌, 
முன்னேற்றத்திற்கேற்ற அவர்‌ மனப்பாங்கினையும்‌ 
எடுத்துக்காட்டுகின்றது. சமயத்தின்‌ பெயரால்‌ கூறப்படும்‌ 
அல்லது செய்யப்படும்‌ எதனையும்‌ ஏற்றுக்கொள்வது என்பது 
அசோகரது மனப்பாங்கல்ல. “அக்பரைப்‌ போல்‌ தம்‌ 
மனச்சான்றிற்கு ஒவ்வாத எதனையும்‌ அசோகர்‌ பொறுத்துக்‌ 
கொள்ள விரும்பவில்லை”* 

(* Prof. R. Sathianathier, op. cit. p. 145) 
கொல்லாமைக்‌ கோட்பாட்டை அவர்‌ பின்பற்றியது இதற்கு 

ஒரு சான்று. இருப்பினும்‌ அதற்காக அவர்‌ பிறர்‌ மனம்‌ 
புண்படும்படி எதையும்‌ கூறவில்லை. ஒன்பதாவது கற்றூண்‌ 
ஆணையில்‌ உலகியல்‌ சடங்குகளைப்பற்றிக்‌ கூறும்போது 
அவற்றைச்‌ செய்ய வேண்டியதுதான்‌. இருந்தாலும்‌ அவற்றால்‌ 
அதிக பயன்‌ ஒன்றுமில்லை. அவற்றைவிடத்‌ தர்மச்‌ சடங்குகள்‌ 
செய்வதில்‌ மிக்க பயனுண்டு என்று மிகப்‌ பணிவுடன்‌ 
உரைக்கின்றார்‌. பிறருக்குக்‌ கூறிய நாவடக்கத்தைத்‌ தாமும்‌ 
கைக்கொண்டார்‌. சுருங்கச்‌ சொல்லுமிடத்து அசோகருடைய 
சமயப்‌ பொறைக்‌ கொள்கை இக்காலத்திற்கும்‌, எக்காலத்திற்கும்‌ 
பொருந்தக்கூடியது; சமயத்துறையில்‌ அமைதிக்கும்‌, 
முன்னேற்றத்திற்கும்‌ மிகவும்‌ ஏற்றது என்பது திண்ணம்‌. 


Click & Join - https://t.me/tamilbooksworld 


If you want more free eBooks 


Click to join our Telegram 
Group 


For free eBooks, join us on 
Telegram 


https://t.me/tamiulbooksworlc 


Click & Join - https://t.me/tamilbooksworld 


If you want more free eBooks 


5 


அசோகரின்‌ பெருமை 


அசோகருடைய பெருமையைப்பற்றி ஆராயுங்கால்‌ அவர்‌ 
எத்தன்மையானவர்‌ என்பதை முதலில்‌ அறிதல்‌ 
இன்றியமையாதது. தொடக்கத்தில்‌ அசோகர்‌ மற்ற அரச 
குமாரர்களைப்‌ போலவே இருந்தார்‌. அரியணைக்காகத்‌ தம்‌ 
உடன்‌ பிறந்தோரிடம்‌ பகைமை பாராட்டவும்‌, அவர்களைக்‌ 
கொல்லவும்‌ தயங்கவில்லை. ஆனால்‌, பெளத்த நூல்கள்‌ 
கூறுவதுபோல்‌ அவர்‌ உடன்‌ பிறந்தோர்‌ எல்லோரையும்‌ 
கொல்லவில்லை என்பதே பெரும்பாலான 
வரலாற்றாசிரியர்களின்‌ கருத்து. தவிர காலப்போக்கில்‌ தம்‌ 
கையோங்கியபொழுது அசோகர்‌ தம்‌ உடன்‌ பிறந்தோரின்‌ 
குடும்ப நலனில்‌ உண்மையான அக்கறை கொண்டதை 
ஐந்தாவது கற்பாறை ஆணை உணர்த்துகின்றது. மேலும்‌ 
ஆறாவது கற்றூண்‌ ஆணையில்‌ அசோகர்‌ தம்‌ சுற்றத்தார்‌, 
தம்முடன்‌ நெருங்கிய தொடர்புள்ளோர்‌ முதலியோரின்‌ 
நலத்திலும்‌, மகிழ்ச்சியிலும்‌ தாம்‌ கொண்டுள்ள ஈடுபாட்டினைக்‌ 
குறிப்பாகத்‌ தெரிவிக்கின்றார்‌. பெளத்த சமயத்தைச்‌ சாரும்‌ முன்‌ 
அசோகர்‌ வேட்டையாடுதவிலும்‌, புலால்‌ உண்பதிலும்‌, 
கேளிக்கைகளிலும்‌ மகிழ்ச்சிக்‌ கொண்டார்‌. பின்‌ அச்சமயத்தைத்‌ 
தழுவியபொழுது அவற்றையெல்லாம்‌ விட்டுவிட்டார்‌. புலால்‌ 
உணவைத்‌ தாம்‌ குறைத்தது பற்றியும்‌, அறவே நீக்க முடிவு 
செய்தது பற்றியும்‌ முதலாவது கற்பாறை ஆணையில்‌ அவர்‌ 
கூறுவது அவரது அரிய வாய்மையைக்‌ காட்டுகின்றது. தாம்‌ 
புலால்‌ உணவை அறவே நீக்கவில்லை என்பதை அவர்‌ ஒளிவு 
மறைவின்றிக்‌ கூறுகிறார்‌. பெளத்த சமயத்தை அசோகர்‌ 
தழுவியதற்குக்‌ காரணம்‌ அவர்‌ அம்மதக்‌ கோட்பாடுகளில்‌ 
கொண்ட ஈடுபாடேயாகும்‌; வேறு தன்னல அரசியல்‌, சமூக 

காரணங்கள்‌ எதுவும்‌ கிடையாது. பெளத்த சமயத்தில்‌ சேர்ந்த 
பின்‌ அசோகர்‌ தம்‌ வாழ்க்கையையும்‌, ஆட்சியையும்‌ அம்மதக்‌ 
கோட்பாடுகளுக்கு ஏற்ப ஒழுங்குபடுத்தினர்‌. அசோகரின்‌ 
சொல்லும்‌, செயலும்‌ ஒன்றாகவே இருந்தன. தாம்‌ 
பின்பற்றியதையே பிறருக்குப்‌ போதித்தார்‌. பெளத்த தர்மத்தைப்‌ 
பரப்ப அசோகர்‌ துணிந்து சில புதிய வழிகளைப்‌ பின்பற்றினார்‌. 
அரசருக்கு வேண்டிய அஞ்சாமை, அறிவு, ஈகை, இரக்கம்‌ 
முதலிய குணங்களை அசோகர்‌ பெற்றிருந்தார்‌. அவரது 
கடமையுணர்விற்கு வரம்பில்லை. எங்கிருந்தாலும்‌, எப்பொழுது 
வேண்டுமானாலும்‌ தம்‌ பணிகளைப்‌ புரிய அசோகர்‌ 
விருப்பமுடையவராக இருந்தார்‌. 

போரில்‌ ஈடுபாடு கொண்டிருந்த போதிலும்‌ அதனால்‌ மக்கள்‌ 
படுந்துயரைக்‌ கண்டு அதைக்‌ கைவிட அசோகர்‌ தயங்கவில்லை. 
பின்னர்‌ எந்த நிலையிலும்‌ அவர்‌ போரை நினையாதது அவரது 
உறுதிப்பாட்டைக்‌ காட்டுகின்றது. போரைக்‌ கைவிட்டாலும்‌, 
தமது பெரும்‌ படையை அசோகர்‌ தொடர்ந்து வைத்திருந்தது 
அவரது பொறுப்பு உணர்ச்சியைக்‌ காட்டுகின்றது. தமது 
கோட்பாட்டிற்காக தம்‌ மக்களின்‌ பாதுகாப்பை அசோகர்‌ 
புறக்கணிக்கவில்லை என்பது நோக்கத்தக்கது. தாம்‌ தமது 
சமயத்தைப்‌ பின்பற்ற வேண்டும்‌ என்றும்‌, எல்லாச்‌ 
சமயத்தினரையும்‌ போற்ற வேண்டும்‌ என்றும்‌ அசோகர்‌ 
கூறுவது அவரது பரந்த உள்ளத்தைக்‌ காட்டுகின்றது. தம்‌ குடிகள்‌ 
அனைவரையும்‌ தம்‌ குழந்தைகளாக அசோகர்‌ கூறுவது அவர்‌ 
அவர்களிடம்‌ கொண்டிருந்த பேரன்பினுக்கு ஒரு சான்றாகும்‌. 
மாந்தருக்கு மட்டுமின்றி எல்லா உயிரினங்களின்‌ 
மகிழ்ச்சிக்காகவும்‌ அசோகர்‌ பாடுபட்டது அவர்‌ ஒரு 
உண்மையான பெளத்தர்‌ என்பதைக்‌ காட்டுகின்றது. ஒழுக்கம்‌, 
இரக்கம்‌, ஈகை, பொய்யாமை தூய்மை முதலியவற்றைத்‌ 
திரும்பத்‌ திரும்ப தமது கல்வெட்டுகளில்‌ அசோகர்‌ 
வலியுறுத்துவது புத்தரை நமக்கு நினைவூட்டுகின்றது. அவரது 
கல்வெட்டுகளைக்‌ கற்போர்‌ எவரும்‌ மனித இயல்பைப்பற்றிய 
அவரது ஆழ்ந்த அறிவினை உணராமலிருக்க முடியாது. 

இனி அசோகர்‌ குறைகளற்றவரா என்ற ஐயம்‌ ஏற்படலாம்‌. 
அவரிடம்‌ சில குறைகள்‌ இருந்தது உண்மையே. மேற்கு 
நாடுகளில்‌ தம்‌ முயற்சியால்‌ மக்கள்‌ தர்மத்தைப்‌ பின்பற்றி 

வருவதாகக்‌ கூறுவதும்‌, அண்டை நாடுகளிலெல்லாம்‌ 
மாந்தருக்கும்‌, விலங்குகளுக்கும்‌ நோய்‌ தீர்க்கும்‌ ஏற்பாடுகளைச்‌ 
செய்ததாகக்‌ கூறுவதும்‌, அசோகர்‌ தம்‌ சாதனைகளை 


மிகைப்படுத்தும்‌ இயல்பினர்‌ என்பதைக்‌ காட்டுகின்றது. மேலும்‌ 
தம்முடைய ஆணைகளில்‌ அவர்‌ தம்மைப்பற்றிப்‌ பன்னிப்‌ 
பன்னிக்‌ கூறுவது தற்பெருமையைக்‌ காட்டுவதாக சில 
அறிஞர்கள்‌ கருதுகின்றனர்‌. அது ஓரளவுக்கு உண்மையே. 

இருந்தாலும்‌ அசோகர்‌ அரசராக மட்டுமின்றிச்‌ சமயத்‌ 
தலைவராகவும்‌ இருந்தார்‌ என்பதையும்‌, அவர்‌ தம்மைப்போலப்‌ 
பிறரும்‌ ஆன்மிகத்‌ துறையில்‌ முயன்றால்‌ முன்னேற முடியும்‌ 
என்பதை எடுத்துக்‌ காட்டுவதற்காக அப்படிச்‌ 
சொல்லியிருக்கலாம்‌ என்பதையும்‌ நாம்‌ நினைவில்‌ 
கொள்ளுதல்‌ வேண்டும்‌. பிந்தியதை முதலாவது சிறிய 
கற்பாறை ஆணையில்‌ அவரே தெளிவாக விளக்குகின்றார்‌. 

இனி அசோகருடைய சாதனைகளைப்‌ பார்க்குமிடத்து அவர்‌ 
பெளத்த இல்லற தர்மத்திற்கேற்பத்‌ தம்முடைய வாழ்க்கையை 
மாற்றிக்‌ கொண்டது ஒரு அருஞ்செயலாகும்‌. அதிலும்‌ 
வெற்றிக்குப்பின்‌ போரைக்‌ கைவிட்டது மிகவும்‌ சிறப்பானதாம்‌. 
கலிங்கப்‌ போருக்கு முன்‌ பெளத்த சமயம்‌ சிறுபான்மை 
மக்களுக்குரியதாக இருந்தது. 

இதை இந்தியாவிலும்‌, பிற நாடுகளிலும்‌ பரப்பி ஓர்‌ உலகச்‌ 
சமயமாக்கிய பெருமை அசோகருக்கே உரியது. புனிதர்‌ பால்‌ (St. 
Paul) கிறிஸ்துவ சமயம்‌ வளர எத்துணைத்‌ 
தொண்டாற்றினாரோ அத்துணைத்‌ தொண்டுகளை அசோகர்‌ 
பெளத்த சமயத்திற்குச்‌ செய்துள்ளார்‌. மேலும்‌ அசோகர்‌ எல்லா 


மக்களுக்கும்‌ ஏற்ப பெளத்தக்‌ கோட்பாடுகளை 
எளிமையாக்கியது குறிப்பிடத்‌ தகுந்தது. அசோகருடைய பெரு 
முயற்சியால்‌ பெளத்த சமயம்‌ வளர்ந்ததேயன்றித்‌ 


தாழ்வுறவில்லை. அவரது நன்கொடைகளால்‌ பெளத்த சங்கம்‌ 
செயலற்றுப்‌ போயிற்று என்பது ஆதாரமற்ற குற்றச்‌ சாட்டாகும்‌. 
காலப்போக்கில்‌ அசோகருடைய சமயம்‌ சாதிகள்‌ மலிந்த 
இந்தியாவிலிருந்து மறைந்துபோனாலும்‌ அவருடைய 
கோட்பாடுகள்‌ குறிப்பாக கொல்லாமையும்‌, சமயப்‌ பொறையும்‌ 
இந்துக்களின்‌ மனப்‌ போக்கில்‌ மாறுதலை ஏற்படுத்தின.* 

மேற்கு நாடுகளில்‌ அசோகர்‌ செய்த சமயப்‌ பணி பயனற்றுப்‌ 
போனதாகக்‌ கூறமுடியாது. யூத சமயப்‌ பிரிவினர்‌ சிலரும்‌, 
பண்டைய கிறிஸ்துவரும்‌ சில பெளத்தக்‌ கோட்பாடுகளுக்கு 
இலக்கானதை முன்பே பார்த்தோம்‌. அத்தகைய மாறுதல்‌ 
இருந்த காரணத்தால்‌ தான்‌ அசோகர்‌ தம்‌ தர்மம்‌ பிற நாடுகளில்‌ 
பரவியதாகப்‌ பெருமிதத்துடன்‌ கூறுகின்றார்‌.* 
( பதின்மூன்றாவது கற்பாறை ஆணை.) 
அசோகருடைய அமைதிக்‌ கொள்கையால்‌ அவர்‌ மக்களும்‌, 
பிறநாட்டு மக்களும்‌ நலமுற்றனர்‌. அதனால்தான்‌ அசோகர்‌ தம்‌ 
பிள்ளைகளைகளும்‌, பேரப்‌ பிள்ளைகளும்‌ அக்கொள்கையைப்‌ 
பின்பற்ற வேண்டுமென விழைந்தார்‌. இருப்பினும்‌ அசோகர்‌ 
அமைதிக்‌ கொள்கையைப்‌ பின்பற்றியதால்‌ இந்தியா 
முழுவதையும்‌ வென்று ஒரே ஆட்சியின்கீழ்‌ கொணர்ந்து 
அரசியல்‌ ஐக்கியத்தை வளர்க்கக்கூடிய ஓர்‌ அரிய வாய்ப்பை 
இழந்துவிட்டார்‌ என்று D.R.பண்டர்க்கார்‌ கூறுகிறார்‌. ஆனால்‌, 
அக்கால நிலையை நோக்க அசோகர்‌ அப்படிச்‌ 
செய்திருந்தால்கூட அது நீடித்திருக்காது என்பது திண்ணம்‌. 
அவருடைய பேரரசே அவர்‌ இறந்தபின்‌ என்னவாயிற்று? 
பெளரியப்‌ பேரரசு அந்த அளவிற்குப்‌ பெருகியதும்‌ மூன்று 
தலைமுறைவரை செவ்வனே ஆட்சி செய்யப்பட்டதும்‌ 
வியக்கத்தக்க நிகழ்ச்சிகளாம்‌. அப்பேரரசு அசோகருக்குப்‌ பின்‌ 
வீழ்ச்சியுற்றது வியப்பிற்குரியதன்று. எனவே அசோகர்‌ 
இந்தியாவின்‌ அரசியல்‌ ஐக்கியத்தை வலுப்படுத்தக்கூடிய 
வாய்ப்பை விட்டுவிட்டார்‌ என்று கூறுவதில்‌ பொருளில்லை.* 
(* Contra, D.R. Bhandarkar, op. cit. p.245) 
அசோகர்‌ அமைதிக்‌ கோட்பாட்டைக்‌ கைவிட்டு பண்டர்க்கார்‌ 
கூறுவதுபோல்‌ செய்திருந்தால்கூட இந்தியாவின்‌ அரசியல்‌ 
நிலையில்‌ பெரிய மாறுதல்‌ எதுவும்‌ ஏற்பட்டிராது. 
திக்விஜத்தைப்‌ போற்றிப்‌ பல நாடுகளையும்‌ வென்ற 
சமுத்திரகுப்தர்‌ சாதித்தது என்ன? 
அசோகர்‌ மற்ற இந்திய மன்னர்களைப்‌ போன்று தம்‌ மக்களின்‌ 
நலத்திற்காகப்‌ பல நற்செயல்களைப்‌ புரிந்துள்ளார்‌. 
அசோகருக்கும்‌, மற்ற மன்னர்களுக்கும்‌ இருந்த வேறுபாடு 

யாதெனில்‌ அசோகர்‌ தம்‌ மக்களின்‌ இம்மை வாழ்வின்‌ 
நலத்திற்கு மட்டுமின்றி மறுமையின்‌ மகிழ்ச்சிக்கும்‌ 
பாடுபட்டதே. இதனைப்‌ பல கல்வெட்டுகளில்‌ அவர்‌ திரும்பத்‌ 
திரும்பப்‌ பெருமையுடன்‌ கூறிக்கொள்கிறார்‌. மேலும்‌ தம்‌ 
அதிகாரிகளிடமும்‌ இதனை வலியுறுத்துகின்றார்‌. செங்கோலின்‌ 
பயன்‌ அதிகாரிகளின்‌ திறனையும்‌, குணத்தையும்‌ பொருத்தது 
என்பதை நன்குணர்ந்த அசோகர்‌ அதற்கேற்றவாறு 
செயல்பட்டது போற்றற்குரியதே. அவர்‌ ஆட்சியின்‌ பெருமைக்கு 
அது ஒரு சிறப்பான காரணமாகும்‌. 


அசோகர்‌ காலத்துக்‌ கலை வளர்ச்சிக்கு அவரது பெளத்த 
சமயப்‌ பற்று தலையாய காரணமாகும்‌. அசோகரது நீண்ட 
ஆட்சியில்‌ பாலி மொழி மேன்மையுற்றது. பெளத்த வேதம்‌ 
அம்மொழியில்‌ எழுதப்பட்டது. பிற பிராகிருத மொழிகளின்‌ 
வளர்ச்சிக்கும்‌ அசோகர்‌ ஆட்சி ஊக்கமளித்தது. அவர்‌ காலத்தில்‌ 
புதிய நகரங்களும்‌, எண்ணற்ற பெளத்த ஸ்தாபிகளும்‌, 
மடங்களும்‌ (விகாரங்கள்‌) கட்டப்பட்டன. அவரது ஸ்தூபிகள்‌ 
குன்றுகளைப்போல்‌ உயரமானவை என்று திவ்வியாவதானம்‌ 
கூறுகின்றது.* 
(* R.K. Mookerji, Asokar Inscriptions, p. 57) 
அசோகர்‌ ஆஜீவகர்களுக்கு அளித்த குகைகளின்‌ உட்புறம்‌ 
முகம்‌ பார்க்கும்‌ கண்ணாடிபோல்‌ வழவழப்பாகவும்‌, 
பளபளப்புடனும்‌ உள்ளது குறிப்பிடத்தக்கது. அசோகருடைய 
கற்றூண்கள்‌ உலோகத்‌ தூண்களோ என்று எளிதில்‌ ஐயுறத்தக்க 
அளவிற்கு கடைசல்‌ பிடிக்கப்பட்டிருப்பது இக்காலக்‌ கல்‌ 
தச்சர்களுக்கும்‌ அரிய செயலாம்‌. அவற்றில்‌ உச்சியில்‌ 
காணப்படும்‌ சிற்பங்களின்‌ கம்பீரத்‌ தோற்றத்தையும்‌, கலை 
நுட்பத்தையும்‌ சர்‌ ஜான்‌ மார்ஷல்‌ போன்ற அறிஞர்கள்‌ பெரிதும்‌ 
புகழ்கின்றனர்‌. கடினமான பாறைகளில்‌ அத்தகைய 
தூண்களைச்‌ செதுக்கியதும்‌, நூற்றுக்கணக்கான மைல்களுக்கு 
அப்பாலிருந்த இடங்களுக்கு அவற்றை எடுத்துச்‌ சென்று 
நிறுவியதும்‌ உண்மையிலேயே பெருஞ்‌ சாதனை என்றுதான்‌ 
கூறவேண்டும்‌.* 
( பிற விவரங்களை அடுத்த அத்தியாயத்தில்‌ காண்க) 
அசோகருடைய பெருமையை அவரது உயர்ந்த 

குறிக்கோள்களில்‌ காண்கிறோம்‌. வெற்றிக்குப்‌ பின்‌ போரை 
வெறுத்த பெருமை அசோகருக்கே உரியது. “போரில்‌ புகழ்பெற்ற 
நெப்போலியன்‌ குப்பை மேட்டில்‌ கொக்கரித்து நிற்கும்‌ சேவலை 
ஒத்தவன்‌” என்றும்‌, “அசோகரோ உலகத்தின்‌ கண்‌ ஆண்டு 
மாண்ட அரசருள்‌ ஞாயிறு போன்று சிறந்தவர்‌” என்றும்‌ 
H.G.வெல்ஸ்‌ கூறுவது குறிப்பிடத்தக்கது. போரை விலக்கிய 
அசோகர்‌ பேரரசின்‌ நலத்தில்‌ தாம்‌ கொண்டிருந்த ஈடுபாட்டைக்‌ 
குறைய விடவில்லை. மன்னர்‌ தம்‌ குடிகளைத்‌ தம்‌ 
குழந்தைகளாக எண்ணிக்‌ காத்தல்‌ வேண்டும்‌. அவர்‌ இம்மை, 
மறுமை வாழ்வின்‌ நலத்திற்காகப்‌ பாடுபடவேண்டும்‌ என்ற 
அசோகர்‌ கருத்து அவரது பெருமைக்கு ஓர்‌ சான்றாகும்‌. சமயப்‌ 
பணிகளில்‌ ஆழ்ந்த ஈடுபாடு கொண்டிருந்தாலும்‌ அசோகர்‌ தமது 
சமயப்‌ பொறைக்‌ கோட்பாடு எக்காலத்திற்கும்‌, எல்லா 
நாட்டிற்கும்‌ பொருந்தக்‌ கூடியதே. எல்லாச்‌ சமயங்களின்‌ 
வளர்ச்சிக்கும்‌ அக்கோட்பாடு ஏற்றதுதான்‌. ஆனால்‌, தம்‌ 
மனச்சான்றிற்கும்‌, பகுத்தறிவிற்கும்‌ ஒவ்வாத எதையும்‌ அசோகர்‌ 
பொறுத்துக்‌ கொள்ளவில்லை. எல்லா மக்களும்‌ சில அடிப்படை 
நன்னெறிகளைக்‌ கடைப்பிடிக்க வேண்டும்‌ என்பது அவர்‌ 
விருப்பமாகும்‌. எல்லா மக்களுக்கும்‌ செயல்‌ முறைக்குத்‌ தக்க 
ஒரு நன்னெறியை வகுத்தது அசோகரது ஆன்மிகப்‌ 
பெருமையையும்‌, ஆர்வத்தையும்‌ காட்டுகின்றது. எல்லா 
உயிரினங்களின்‌ மகிழ்ச்சிக்காகப்‌ பாடுபட்ட அசோகரை தர்ம 
ராஜா' என்று மிலிந்த பன்கா அழைப்பது சாலவும்‌ பொருந்தும்‌. 
அசோகரைப்‌ பிற பெருவேந்தர்களுடனும்‌, தலைவர்களுடனும்‌ 
ஒப்பிடும்பொழுது அவர்‌ வாழ்க்கையின்‌ எல்லா அம்சங்களையும்‌ 
நாம்‌ மனத்தில்‌ கொள்ளுதல்‌ அவசியமாகும்‌. அசோகருக்கும்‌, 
புனிதர்‌ பாலுக்கும்‌ இருந்த ஒற்றுமையை முன்பே 
குறிப்பிட்டோம்‌. இருவரும்‌ தங்கள்‌ சமயம்‌ வளரப்‌ 
பெருந்தொண்டாற்றினர்‌. அசோகர்‌ முயற்சியால்‌ பெளத்த சமயம்‌ 
உலக சமயமாக வளர்ந்தது. அதேபோன்று புனிதர்‌ பாலின்‌ 
முயற்சியால்‌ கிறிஸ்துவ சமயம்‌ ஐரோப்பாவில்‌ துரிதமாகப்‌ பரவி 
ஒர்‌ உலக சமயமாயிற்று. ஆனால்‌, புனிதர்‌ பால்‌ அரசராக 
இருந்தால்‌ என்ன செய்திருப்பார்‌ என்பதை ஊகிப்பதற்கில்லை. 
அலெக்சாண்டர்‌ மனித இனத்தின்‌ ஒருமைப்பாட்டைப்‌ போற்றி 
அது வளரப்‌ பல முயற்சிகளைச்‌ செய்தார்‌. அசோகர்‌ மனித 

குலத்தின்‌ மேம்பாட்டிற்காக முயன்றதுடன்‌ விலங்கினங்களின்‌ 
மகிழ்ச்சிக்காகவும்‌ பாடுபட்டார்‌. அசோகர்‌ 
அலெக்சாண்டரைப்போல்‌ போரில்‌ வல்லவரா என்பதை அறிய 
தக்கச்‌ சான்றுகள்‌ இல்லை. அசோகரை அலெக்சாண்டருடனும்‌, 
ஜூலியஸ்‌ சீசருடனும்‌ ஒப்பிடுவதில்‌ பொருளில்லை. ஏனெனில்‌ 
அவர்கள்‌ தனிப்பட்ட வாழ்வில்‌ அசோகரைப்போல்‌ 
குறைகளற்றவராக வாழவில்லை. மேலும்‌ அவர்களின்‌ 
திறமையும்‌, சாதனைகளும்‌ பிற துறைகளில்‌ இருந்தனவே தவிர 
அசோகர்‌ முயன்ற துறையில்‌ அல்ல. தனிப்பட்ட வாழ்வில்‌ 
அசோகருக்கும்‌, மார்க்கஸ்‌ அரீலியசுக்கும்‌ சில ஒற்றுமைகள்‌ 
காணப்படினும்‌ மார்க்கஸ்‌ அரீலியஸ்‌ கிறிஸ்துவர்களை 
வருத்தியதுபோல்‌ அசோகர்‌ பிற சமயத்தினரைத்‌ 
துன்புறுத்தவில்லை. கான்ஸ்டன்டைன்‌ கிறிஸ்துவ சமயத்தில்‌ 
சேர்ந்ததற்கும்‌, அசோகர்‌ பெளத்த சமயத்தைத்‌ தழுவியதற்கும்‌ 
வேறுபாடு உண்டு. கான்ஸ்டன்டைன்‌ கிறிஸ்துவ சமயத்தைத்‌ 
தழுவியபொழுது அச்சமயம்‌ மக்களிடையே மிகுந்த ஆதரவைப்‌ 
பெற்றிருந்தது. அதனைச்‌ சார்ந்தால்‌ அரசியலில்‌ தனக்கு ஆதரவு 
பெருகும்‌ என்ற நோக்குடன்‌ தான்‌ அவர்‌ அச்சமயத்தைப்‌ 
பின்பற்றத்‌ தொடங்கினார்‌. ஆனால்‌, அசோகரோ பெளத்த சமயக்‌ 
கோட்பாடுகளில்‌ தாம்‌ கொண்ட உண்மையான ஈடுபாட்டின்‌ 
காரணமாகவே அதனைத்‌ தழுவினர்‌. அவர்‌ பெளத்த சமயத்தில்‌ 
சேர்ந்தபொழுது அச்சமயம்‌ பெரும்பான்மை மக்களின்‌ 
சமயமாகத்‌ திகழவில்லை; பின்னரும்‌ அப்படியேதான்‌ இருந்தது. 
எனவே அவர்‌ பெளத்த மதத்தில்‌ சேர்ந்ததற்கு வேறு காரணங்கள்‌ 
கூறமுடியாது. சுருங்கக்‌ கூறுமிடத்து அசோகரைப்‌ பிற 
மன்னர்களுடன்‌ ஒப்பிடுவதில்‌ பயனில்லை; ஏனெனில்‌ அவர்‌ 
பலவிதத்தில்‌ ஒப்பற்றவராக விளங்கினார்‌. 


ஒரு அரசர்‌ தம்‌ குடிகளுக்கு என்ன செய்யவேண்டுமோ 
அவற்றை எல்லாம்‌ அசோகர்‌ செய்தார்‌. அதற்கு மேலும்‌ 
அவர்களின்‌ மறுமை வாழ்வின்‌ நலத்திற்கும்‌ பாடுபட்டார்‌. ஒரு 
சமயத்‌ தலைவன்‌ தன்‌ சமயத்திற்கு என்ன தொண்டு செய்ய 
வேண்டுமோ அவற்றையும்‌ அசோகர்‌ செய்தார்‌. சமயத்‌ 
தலைவராகவும்‌, அரசராகவும்‌ ஒரே சமயத்தில்‌ பணிபுரிதல்‌ 
எளிதன்று. அம்மாதிரி பணிபுரிந்தோர்‌ மிகச்‌ சிலரே. அவர்களுள்‌ 
அசோகரே தலையாய சிறப்புடையவர்‌. பெளத்த சமயத்தில்‌ 

புத்தருக்கு அடுத்த நிலையில்‌ வைத்துப்‌ போற்றப்படுபவர்‌ 
அசோகரே. இந்திய வரலாற்றில்‌ மட்டுமன்றி, உலக 
வரலாற்றிலேயே அசோகர்‌ ஒரு தனிச்‌ சிறப்பிடம்‌ பெற்று 
ஞாயிறுபோல்‌ திகழ்கின்றார்‌. 
மெளரியப்‌ பேரரசின்‌ வீழ்ச்சி 
அசோகருக்குப்‌ பின்‌ அரை நூற்றாண்டு காலம்வரை 
மெளரியப்‌ பேரரசு நீடித்தது. ஆனால்‌, அக்காலத்தில்‌ ஆண்ட 
மன்னர்களைப்‌ பற்றிய தெளிவான செய்திகள்‌ நமக்குக்‌ 
கிடைக்கவில்லை. புராணங்களும்‌, சமண பெளத்த நூல்களும்‌ 
வெவ்வேறான செய்திகளைக்‌ கூறுகின்றன. 
கல்வெட்டுச்‌ சான்று மிகக்குறைவாக உள்ளது. 
வாயுபுராணமும்‌, பிரமாண்ட புராணமும்‌ கூறும்‌ வம்சாவளி 
மத்ஸ்ய புராணத்தினின்றும்‌ மாறுபட்டுள்ளது. அதே போன்று 
மத்ஸ்ய புராணத்தின்‌ வம்சாவளி விஷ்ணு புராணத்தில்‌ உள்ள 
வம்சாவளியினின்றும்‌ மாறுபட்டுள்ளது. அதேபோன்று 
இதுபற்றித்‌ திவ்வியாவதானம்‌ கூறுவது அசோகாவதானம்‌ 
அளிக்கும்‌ செய்தினின்றும்‌ மாறுபடுகின்றது. இவை தவிர சமண 
நூல்களும்‌, திபெத்திய வரலாற்றாசிரியர்‌ தாரநாதனும்‌, 
ராஜதரங்கிணியின்‌ நூலாசிரியரான கல்ஹணனும்‌ 
வெவ்வேறான செய்திகளை அளிக்கின்றனர்‌. இவற்றை எல்லாம்‌ 
ஆராய்ந்த அறிஞர்களின்‌ முடிவினைச்‌ சுருக்கமாய்க்‌ காண்போம்‌.* 
(* Vide, Romila Thapar, op. cit. pp.182-196.) 
அசோகருக்குப்‌ பல பிள்ளைகளும்‌, பேரப்‌ பிள்ளைகளும்‌ 
இருந்தனர்‌. அவர்‌ இறந்தபின்‌ அவருடைய மூத்த மகன்‌ 
குணாளன்‌ எட்டு ஆண்டுகள்‌ தன்‌ இளைய மகன்‌ சம்பிரதியின்‌ 
உதவியுடன்‌ ஆண்டதாகக்‌ கூறப்படுகிறது.” 
(* Prof. ௩. Sathianathaier, op. cit. p.152) 
ஆனால்‌, ரோமிலா தாபர்‌ அசோகருக்குப்‌ பின்‌ அவருடைய 
பேரனான தசரதன்‌ பட்டத்திற்கு வந்ததாகக்‌ கூறுகிறார்‌. 
குணாளனைப்‌ பற்றிப்‌ பெளத்த நூல்கள்‌ கூறும்‌ கதையை 
முன்பே பார்த்தோம்‌. அவன்‌ தன்மாற்றாந்‌ தாயினால்‌ கொடுமைப்‌ 
படுத்தப்பட்ட செய்தி உண்மையாக இருக்குமாயின்‌ அசோகர்‌ 
அவனிடம்‌ தனி அன்பு காட்டித்‌ தனக்குப்‌ பின்‌ அவனை 
அரியணையில்‌ அமர்த்த விரும்பியிருத்தல்‌ சாத்தியமே. ஆனால்‌, 

குணாளனைப்பற்றிய கல்வெட்டுச்‌ சான்று எதுவும்‌ இல்லை. 

அடுத்து குணாளனின்‌ மூத்த மகன்‌ தசரதன்‌ பட்டத்திற்கு 
வந்தான்‌. இவன்‌ எட்டு ஆண்டுகள்‌ ஆண்டதாகப்‌ புராணங்கள்‌ 
கூறுகின்றன. புத்த கயைக்கு அருகிலுள்ள நாகார்ஜுன 
குன்றுகளில்‌ இவனுடைய மூன்று கல்வெட்டுகள்‌ உள்ளன. 
அதில்‌ இவனுடைய பெயரும்‌ 'தேவனாம்பிரிய' என்ற பட்டமும்‌ 
காணப்படுகின்றன. அக்கல்வெட்டுகளின்‌ பிராமி எழுத்தும்‌, 
நடையும்‌ அசோகரது ஏழாவது கற்றூண்‌ ஆணையை 
ஒத்துள்ளதெனத்‌ தாபர்‌ கருதுகின்றார்‌. அவற்றில்‌ இம்மன்னன்‌ 
ஆஜீவகர்களுக்குக்‌ குறைகளை வெட்டிக்‌ கொடுத்த செய்தி 
கூறப்பட்டுள்ளது. 

அதைக்கொண்டு இவன்‌ அச்சமயத்தைப்‌ பின்பற்றியவன்‌ 
என்று கூறுவதற்கில்லை. தன்‌ பாட்டன்‌ அசோகரைப்‌ போல்‌ 
இவனும்‌ எல்லாச்‌ சமயங்களையும்‌ போற்றும்‌ இயல்பினனாய்‌ 
இருந்திருக்கலாம்‌. ஆனால்‌, பெளத்த நூல்களில்‌ 
இவனைப்பற்றிய செய்திகள்‌ இல்லை. 

தசரதனுக்குப்‌ பின்‌ சம்பிரதி பட்டத்திற்கு வந்தான்‌. புராணங்கள்‌ 
இவனைத்‌ தசரதனின்‌ மகனென்று கூறுகின்றன. ஆனால்‌, 
பெளத்த, சமண நூல்கள்‌ இவனைக்‌ குணாளனின்‌ இளைய 
மகனாகவே குறிப்பிடுகின்றன. அதுவே உண்மை 
எனப்படுகின்றது. இவன்‌ ஒன்பது ஆண்டுகள்‌ ஆண்டதாக வாயு, 
மத்ஸ்ய புராணங்கள்‌ கூறுகின்றன. 

இவன்‌ சுகஸ்தின்‌ என்ற சமணத்‌ தலைவரால்‌ அச்சமயத்திற்கு 
மாற்றப்பட்டதாகவும்‌, அதன்பின்‌ இவன்‌ அம்மதத்திற்குப்‌ 
பெருந்தொண்டாற்றியதாகவும்‌ சமண நூல்களிலிருந்து 
அறியப்படுகின்றது. இவன்‌ தன்‌ நாட்டிலும்‌ “ஆரியரல்லாதோர்‌ 
நாடுகளிலும்‌" விகாரங்களைக்‌ கட்டியதாகக்‌ கூறப்படுகின்றது.* 

(* Prof. ௩. Sathianathaier, op. cit. p.152) 

“ஆரியரல்லாதோர்‌ நாடுகள்‌” என்பன இந்தியாவிலிருந்த பிற 
நாடுகள்‌ என்றே பொருள்‌ கொள்ளவேண்டும்‌. ஏனெனில்‌ சமணர்‌ 
சமயம்‌ இந்தியாவைத்‌ தவிர வேறு நாடுகளில்‌ பரவவில்லை. 
இன்றேல்‌ இவன்‌ பெளத்த சமயத்தைப்‌ போற்றும்‌ வகையில்‌ 
இந்தியாவிலோ, இலங்கையிலோ விகாரங்களைக்‌ 
கட்டியிருக்கலாம்‌. இவன்‌ பாடலிபுத்திரத்திலிருந்தும்‌, 


Click & Join - https://t.me/tamilbooksworld 


If you want more free eBooks 


உச்சயினியிலிருந்தும்‌ ஆண்டதாகக்‌ கூறப்படும்‌ செய்தி 
உண்மையாக இருக்கக்கூடும்‌. 

சம்பிரதியை அடுத்து அவன்‌ மகன்‌ சாலிசுகன்‌ அரியணையை 
அடைந்தான்‌.* 

(* Romila Thapar, op. cit. pp.183-196) 

இவன்‌ பதின்மூன்று ஆண்டுகள்‌ ஆண்டதாகக்‌ 
கூறப்படுகின்றது. இவனைப்‌ பற்றிய செய்திகள்‌ எதுவும்‌ 
தெரியவில்லை. 

அசோகருக்குப்‌ பின்‌ ஜலுகன்‌ என்ற அவர்‌ மகன்‌ பட்டத்துக்கு 
வந்ததாகவும்‌ அவன்‌ சைவ சமயத்தைப்‌ பின்பற்றியதாகவும்‌, 
அவனுடைய குரு பல பெளத்தர்களை வாதில்‌ வென்றதாகவும்‌, 
நாட்டு மக்களை துன்புறுத்திய மிலேச்சர்களை அவன்‌ 
விரட்டியடிதாகவும்‌, புதிதாக சில அதிகாரிகளை நியமித்ததாகவும்‌ 
ராஜதரங்கிணியில்‌ கல்ஹணன்‌ கூறுகின்றான்‌. மேலும்‌ ஜலுகன்‌ 
காஷ்மீர்‌, காந்தாரம்‌ முதலிய இரு பகுதிகளையும்‌ ஆண்டதாகத்‌ 
தெரிகின்றது.* 

(* Romila Thapar, op. cit. pp.188195) 

இவனைப்பற்றி ரோமிலா தாபர்‌ கூறுவதாவது, அசோகர்‌ 
இறந்தபின்‌ பேரரசு இரண்டாகப்‌ பங்கிடப்பட்டிருத்தல்‌ வேண்டும்‌: 
காஷ்மீர்‌, காந்தாரம்‌ உட்பட்ட மேற்குப்‌ பகுதியைக்‌ குணாளன்‌ 
ஆட்சி புரிந்திருக்கலாம்‌; அவனே ராஜதரங்கிணியில்‌ 
குறிப்பிடப்பட்ட ஜலெளகா அல்லது ஜலுகா என்பதாம்‌. 
ஜலுகாவும்‌, குணாளனும்‌ ஒருவரே என்று கூறுவதற்குத்‌ தாபர்‌ 
கூறும்‌ சான்று போதுமானதாகக்‌ கொள்வதற்கில்லை. ஜலுகன்‌ 
வென்ற மிலேச்சர்கள்‌ பாக்டிரிய நாட்டு கிரேக்கர்கள்‌ என்பதும்‌ 
ஐயத்திற்குரியதே. 

இனி கி.மு. 20௦6-ல்‌ மூன்றாவது ஆன்டியோகஸ்‌ என்ற சிரியா 
மன்னன்‌ இந்துகுஷ்‌ மலையைக்‌ கடந்து காந்தாரத்தை ஆண்ட 
மெளரிய மன்னரான சுபாகசேனனுடன்‌ தனது நட்புறவைப்‌ 
புதுப்பித்துக்‌ கொண்டதாகப்‌ பொலிபியஸ்‌ கூறுகிறான்‌. 
சுபாகசேனனுக்கும்‌, பாடலிபுத்திரத்தில்‌ ஆண்ட மெளரிய 
மன்னர்களுக்கும்‌ என்ன உறவு என்பது தெரியவில்லை. 
இவனுக்கும்‌, ஜலகனிற்கும்‌ என்ன தொடர்பு என்பதும்‌ 
விளங்கவில்லை. இருப்பினும்‌ மெளரியர்களுக்கும்‌, சிரியாவின்‌ 

கிரேக்க மன்னர்களுக்கும்‌ இருந்த நட்புறவு அதுவரை 
நீடித்திருந்தது என்பது கவனிக்கத்தக்கது. 

இவை ஒருபுறமிருக்க பாடலிபுத்திரத்தில்‌ சாலிசுகனுக்குப்‌ பின்‌ 
யார்‌ பட்டத்திற்கு வந்தது என்பது தெரியவில்லை. புராணங்களே 
வெவ்வேறான செய்திகளைக்‌ கூறுகின்றன. சாலிசுகனுக்குப்‌ 
பின்‌ தேவவர்மனும்‌, அவனுக்குப்‌ பின்‌ சததன்வனும்‌ பட்டத்திற்கு 
வந்ததாக ரோமிலா தாபர்‌ கூறுகிறார்‌. இதை மறுக்கவோ, 
உறுதிப்படுத்தவோ சான்றுகள்‌ இல்லை. தேவவர்மன்‌ ஏழு 
ஆண்டுகள்‌ ஆண்டதாகவும்‌ அவனை அடுத்து ஆண்ட 
சததன்வன்‌* © சத்தனுஸ்‌ என்றும்‌ சில புராணங்களில்‌ 
அழைக்கப்படுகிறார்‌) எட்டு ஆண்டுகள்‌ ஆண்டதாகவும்‌ 
வாயுபுராணமும்‌, பிரமாண்ட புராணமும்‌ கூறுகின்றன. 
இவர்களை அடுத்துப்‌ பாடலிபுத்திரத்தில்‌ ஆண்ட மெளரிய 
மன்னன்‌ பிரகத்ரதனே ஆவான்‌. இவன்தான்‌ மெளரிய வம்சத்தில்‌ 
இறுதியாக ஆண்ட வேந்தன்‌. அசோகாவதானம்‌ புஷ்ய 
மித்திரனைக்‌ கடைசி மெளரிய மன்னனாகக்‌ குறிப்பிடும்‌ செய்தி 
தவறனாதே. பிரகத்ரதன்‌ ஆற்றலற்றவனாகவும்‌, மக்களிடையே 
செல்வாக்கில்லாதவனாகவும்‌ இருந்திருத்தல்‌ வேண்டும்‌. 
பிரகத்ரதன்‌ தன்‌ படையைப்‌ பார்வையிடுகையில்‌ அவனது 
தளபதி புஷ்யமித்திரன்‌ அவனைக்‌ கொலை செய்ததாகப்‌ 
பாணபட்டர்‌ கூறுகின்றார்‌. புஷ்யமித்திரன்‌ மெளரிய வம்சத்தை 
அழித்ததாகப்‌ புராணங்களும்‌ கூறுகின்றன. இது ஏறத்தாழ கி.மு. 
188-ல்‌ நிகழ்ந்திருத்தல்‌ வேண்டும்‌. இதன்‌ பின்னரே பாக்டிரிய 
நாட்டுக்‌ கிரேக்கர்கள்‌ இந்தியா மீது படையெடுத்தனர்‌. 

அசோகர்‌ காலத்திற்குப்‌ பிறகு பேரரசு அழியத்‌ 
தொடங்கிவிட்டது. முதலில்‌ கலிங்கம்‌, ஆந்திரம்‌, விதர்ப்பம்‌ 
முதலிய பகுதிகள்‌  பேரரசினின்று பிரிந்து சென்றன. 
காஷ்மீரமும்‌, காந்தாரமும்‌ மாகாணத்‌ தலைவர்களின்‌ கீழ்ச்‌ 
சுயேச்சை அடைந்திருத்தல்‌ வேண்டும்‌. இவ்வாறு அரை 
நூற்றாண்டில்‌ பேரரசு சிதறுண்டு போனதற்கு முக்கியக்‌ 
காரணம்‌ அசோகருக்குப்‌ பின்‌ வந்த மன்னர்களின்‌ 
ஆற்றலின்மையே. பரம்பரை முடியாட்சியில்‌ 
திறமையுள்ளவர்களே எப்பொழுதும்‌ பட்டத்திற்கு வருவார்கள்‌ 
என்று எதிர்பார்க்க முடியாது. எந்த அரச வம்சமும்‌ 
திறமையுள்ளவர்களை மட்டும்‌ கொண்டிருந்ததுமில்லை. ஒரு 

வம்சத்தில்‌ சில தலைமுறைவரை ஆற்றல்மிக்க அரசர்கள்‌ 
இருக்கலாம்‌; பிறகு வரும்‌ மன்னர்கள்‌ எளியவர்களாக 
இருக்கலாம்‌. வரலாற்றில்‌ பொதுவாக இப்படி இருப்பதையே 
நாம்‌ காண்கிறோம்‌. தவிர மன்னர்கள்‌ பல மனைவியரைப்‌ 
பெற்றிருந்தால்‌, பல பிள்ளைகளும்‌ பேரப்‌ பிள்ளைகளும்‌ 
இருத்தல்‌ இயற்கையே. அத்தகைய நிலையில்‌ அரச 
குடும்பத்தில்‌ அமைதியோ, ஒற்றுமையோ இல்லாதிருத்தல்‌ 
வியப்பிற்குரியதன்று: அரியணைக்காகப்‌ போட்டியும்‌, போரும்‌ 
சில சமயங்களில்‌ தவிர்க்க முடியாதவை ஆகிவிடும்‌. அசோகர்‌ 
நிலையும்‌ அத்தகையதே. அசோகருக்குப்‌ பின்‌ வந்த மன்னர்கள்‌ 
எவரும்‌ நீண்ட காலம்‌ ஆட்சிபுரியவில்லை என்பது அவர்களின்‌ 
திறமையின்மையையே காட்டுகின்றது. மெளரியர்‌ ஆட்சி 
முறையில்‌ அரசர்‌ உயிர்‌ நாடியாக விளங்கினார்‌. 
திறமையற்றவர்கள்‌ பதவிக்கு வந்தால்‌ நிர்வாகம்‌ சீர்கெடுவது 
இயல்பே. அதிகாரிகளை அரசர்‌ கண்காணிக்க முடியாவிடில்‌ 
அரசாங்கப்‌ பணிகள்‌ எவ்வாறு நன்கு நடைபெறும்‌? மத்திய 
அரசாங்கம்‌ செவ்வனே செயல்படாவிடில்‌ மாகாணத்‌ தலைவர்கள்‌ 
சுயேச்சை அடையவே முயல்வார்கள்‌. அதுவும்‌ செய்திப்‌ 
போக்குவரத்துச்‌ சாதனங்கள்‌ குறைவாக இருந்த அக்காலத்தில்‌ 
அது மிக எளிதாகும்‌. அசோகருடைய வழியினர்‌ காலத்தில்‌ 
பேரரசு அவ்வாறுதான்‌ சிதறுண்டது. மேலும்‌ பொதுவாகவே 
மெளரியப்‌ பேரரசைப்‌ போன்ற ஒரு பரந்த பேரரசை தேசிய 
உணர்வில்லாத அக்காலத்தில்‌ செவ்வேன நீண்ட காலம்‌ ஆட்சி 
புரிவதென்பது மிகவும்‌ கடினமான செயலாம்‌. அதனால்தான்‌ 
ஸ்மித்‌, பேராசிரியர்‌ சத்யநாதய்யர்‌ போன்ற வரலாற்றாசிரியர்கள்‌ 
மெளரியப்‌ பேரரசு வீழ்ச்சியடைந்தது வியப்பிற்குரியதல்ல: அது 
அவ்வளவு காலம்‌ இருந்ததுதான்‌ வியப்பிற்குரியது என்று 
கூறுகிறார்கள்‌.* 

(* Prof. Sathianathaier, op. cit. p.153, Smith, op. cit. p.106) 


அசோகருடைய பெளத்த சமயக்‌ கொள்கைக்கும்‌, மெளரியப்‌ 
பேரரசின்‌ வீழ்ச்சிக்கும்‌ ஏதேனும்‌ தொடர்புண்டா என்று 
ஆராயுமிடத்து அவருடைய வேள்வித்‌ தடையும்‌, அகிம்சைக்‌ 
கோட்பாடும்‌, அதுபற்றிய விதிகளும்‌ வைதீக இந்துக்களிடையே 
மனக்‌ குறையை ஏற்படுத்தியிருக்கும்‌ என்பது திண்ணம்‌. 
ஆனால்‌, அது மெளரியர்களுக்கு எதிரான புரட்சியாக 

உருவெடுக்கும்‌ நிலையில்‌ இல்லை. அசோகருக்குப்‌ பின்‌ வந்த 
மன்னர்கள்‌ அவருடைய கொள்கையைத்‌ தொடர்ந்து 
பின்பற்றவில்லை. அப்படி பின்பற்றியிருந்தாலும்‌ அசோகரைப்‌ 
போல்‌ அவர்கள்‌ தீவிரமாய்‌ இருந்திருக்கவும்‌ முடியாது. சம்பிரதி, 
ஜலுகன்‌ போன்றோர்‌ வேறு சமயங்களைப்‌ பின்பற்றியதைப்‌ 
பார்த்தோம்‌. கடைசி மன்னன்‌ பிரகத்ரதன்‌ (தீவிர பெளத்தனா 
என்பது தெரியவில்லை. இருப்பினும்‌ மெளரிய வம்சத்தைப்‌ 
பதவியிலிருந்து நீக்கிய புஷ்யமித்திர சுங்கணுக்கு வைத்க 
இந்துக்களின்‌ அதிருப்தி ஊக்கத்தை அளித்திருக்கக்‌ கூடிய 
சாத்தியக்கூற்றை மறுப்பதற்கில்லை. புஷ்யமித்திரன்‌ 
பெளத்தர்களை வருத்தியது இங்கே குறிப்பிடத்தக்கது. 
இதைத்தவிர அசோகர்‌  அந்தணர்களுக்கெதிராக நடந்து 
கொண்டார்‌ என்றும்‌, அதனால்‌ பேரரசு நிலைகுலைந்து 
வலிமையை இழந்ததென்றும்‌ கூறுவதும்‌ தவறாகும்‌. 
அசோகரின்‌ அமைதிக்கொள்கையும்‌, அகிம்சைக்‌ கோட்பாடும்‌ 
பேரரசின்‌ வலிமையை அழித்ததாகக்‌ கருதுவதும்‌ தவறாகும்‌. 
ஒரு தலைமுறை முழுவதுமே அமைதிக்‌ கோட்பாட்டைப்‌ 
பின்பற்றினாலும்‌ அது ஒரு பேரரசை பலவீனப்படுத்த முடியாது 
எனத்‌ தாபர்‌ கூறுவது இங்கு கவனிக்கத்தக்கது. வேறு 
பொருளாதார நெருக்கடியால்‌ பேரரசு அழிந்தது என்று 
கருதுவதற்கும்‌ தக்க சான்றில்லை. அதேபோன்று அதிகாரிகளின்‌ 
கொடுமையால்‌ பேரரசு மெலிவுற்றது என்பதும்‌ தவறு. 
திவ்வியாவதானம்‌ கூறுவதுபோல்‌ சில அதிகாரிகள்‌ மக்களைத்‌ 
துன்புறுத்தியிருக்கலாம்‌. ஆனால்‌, அதனாலேயே பேரரசு 
அழிந்தது என்று கூறுவது தவறேயாகும்‌. சுருங்கக்‌ கூறுமிடத்து 
அசோகருக்குப்‌ பின்‌ வந்த மன்னர்களின்‌ ஆற்றலின்மையும்‌, 
அதிகாரங்கள்‌ ஒரு சிலரிடம்‌ குவிந்திருந்த ஒருமுக ஆட்சி 
முறையும்‌ (Centralised administration) மெளரியப்‌ பேரரசு அழிய 
முக்கியக்‌ காரணங்களாகும்‌. 

சமய நிலை 


முந்தைய அத்தியாயத்தில்‌ அசோகருடைய முயற்சியால்‌ 
பெளத்த சமயம்‌ சீரும்‌, சிறப்பும்‌ பெற்று வளர்ந்த வரலாற்றைப்‌ 
பார்த்தோம்‌. இப்பொழுது அக்காலத்தில்‌ பிற சமயங்கள்‌ இருந்த 
நிலையைப்‌ பற்றிக்‌ காண்போம்‌. அசோகரின்‌ நீண்ட ஆட்சியில்‌ 
வைதீக இந்து சமயத்திற்கு அரசாங்கத்தின்‌ ஆதரவு 
கிட்டவில்லை. அரசர்களால்‌ செய்யப்படும்‌ வேள்விகள்‌ நின்று 
போயின. அரசவையில்‌ புரோகிதனின்‌ செல்வாக்கு மங்கியது. 
உலகில்‌ சடங்குகளால்‌ பயனில்லை என்று அரசரே போதித்து 
வந்தார்‌. சாதி முறையில்‌ அமைந்த தர்மத்தை (வர்ணாசிரம 
தர்மம்‌) அரசாங்கம்‌ போற்றவில்லை. எல்லாவற்றிற்கும்‌ மேலாக 
அகிம்சைக்‌ கோட்பாட்டைச்‌ செயல்படுத்த அரசாங்கம்‌ சில 
விதிகளையும்‌ இயற்றியது. இருப்பினும்‌ அசோகர்‌ பிற 
சமயத்தினரைத்‌ தம்‌ சமயத்தில்‌ சேரும்படி வற்புறுத்தவில்லை. 
தீவிர இந்துக்களான அந்தணர்களையும்‌, இந்து துறவிகளையும்‌ 
ஆதரிக்க வேண்டியது எல்லோரின்‌ கடமை என்று அசோகர்‌ 
போதித்ததுடன்‌ அதன்படியே நடந்தும்‌ வந்தார்‌. இந்துக்களையும்‌ 
தம்‌ மக்களாகவே கருதினார்‌; எவ்விதத்திலும்‌ அவர்களைக்‌ 
கொடுமைப்படுத்தவில்லை. சுருங்கக்‌ கூறின்‌ அசோகரின்‌ 
பெளத்த சமயத்தின்‌ வளர்ச்சிக்காகச்‌ செய்த முயற்சிகள்‌ இந்து 
சமயத்தை அழிக்கவில்லை. மாறாக அவை இந்துக்களிடையே 
ஒரு விழிப்பு உணர்வை ஏற்படுத்தின என்று கருதலாம்‌. சிவ 
வழிபாடும்‌, விஷ்ணு வழிபாடும்‌ மக்களிடையே அதிகரித்தன. 
மெகஸ்தனிஸ்‌ கூறும்‌ டையனிசஸ்‌ (Dionysus) வழிபாடு சிவ 
வழிபாடே ஆகும்‌.* 


(* Prof. ௩. Sathianathaier, op. cit. p.156) 
மலைநாட்டு மக்கள்‌ சிவணனுக்குத்‌ திருவிழா நடத்திய 

செய்தியை மெகஸ்தனிஸ்‌ குறிப்பிடுகிறான்‌. 
அர்த்தசாஸ்திரத்தில்‌ குறிப்பிடப்பட்டுள்ள சங்கர்ஷண்‌ அடியார்கள்‌ 
சிவனடியார்களே ஆவர்‌. அவ்வடியார்கள்‌ வேடத்தில்‌ ஒற்றர்கள்‌ 
செல்லலாமெனச்‌ சாணக்கியர்‌ கூறுகின்றான்‌. மெகஸ்தனிஸ்‌ 
குறிப்பிடும்‌ ஹீரக்கிளீஸ்‌ வழிபாடு விஷ்ணு வழிபாடே. 
திருமாலை வாசுதேவன்‌ என்ற நாமத்தால்‌ அக்கால மக்கள்‌ 
வழிபட்டு வந்தனர்‌. அதைப்பற்றிய குறிப்பு பாணினியின்‌ 
இலக்கணத்தில்‌ காணப்படுகின்றது. மதுராவிலும்‌, இன்னொரு 
இடத்திலும்‌ வாசுதேவனை வழிபட்ட மக்களைப்‌ பற்றி 
மெகஸ்தனிஸ்‌ தன்னுடைய நூலில்‌ கூறுகிறான்‌; விஷ்ணு 
உருவ வழிபாட்டையும்‌ அவன்‌ குறிப்பிடுகின்றான்‌. கி.மு. 
இரண்டாம்‌ நூற்றாண்டைச்‌ சேர்ந்த கல்வெட்டுகள்‌ வாசுதேவ 

வழிபாட்டின்‌ வளர்ச்சியைக்‌ காட்டுகின்றன.* 
(* Prof. KA. Nilakanta Sastri, Age of the Nandas and Mauryas, p. 
305) 


இவ்வாறு மெளரியர்கள்‌ காலத்தில்‌ சைவமும்‌, வைணவமும்‌ 
வளரத்‌ தொடங்கியமை இந்து சமயத்திற்கு ஒரு புதிய 
ஊக்கத்தை அளித்திருக்க வேண்டும்‌. அசோகர்‌ காஷ்மீரத்தில்‌ 
சிவன்‌ கோயில்களைக்‌ கட்டியதாகவும்‌ அவற்றில்‌ இரண்டு அவர்‌ 


பெயரால்‌ - அசோகேஸ்வரம்‌ - அழைக்கப்பட்டதாகவும்‌ 
கல்ஹணன்‌ கூறுகின்றான்‌. கல்ஹணன்‌ மிகவும்‌ பிற்காலத்தில்‌ 
வாழ்ந்தவன்‌. எனவே அவன்‌ கூறுவதைச்‌ சிலர்‌ 
நம்பாமலிருக்கலாம்‌. இருந்தாலும்‌ அவன்‌ இதைக்‌ 


கற்பனையாகக்‌ கூறியிருக்கமாட்டான்‌ என்பது திண்ணம்‌. 
அசோகருடைய மகன்‌ ஜலுகன்‌ அல்லது ஜலெளகன்‌ சிவனை 
வழிபட்டவன்‌ என்பது இங்கு நினைவுகூறத்தக்கது. 

அசோகர்‌ காலத்திற்கு முன்பே சமண சமயம்‌ பெளத்த 
சமயத்தைவிட நன்கு வளர்ந்திருந்தது. அசோகருடைய 
பாட்டனாரான சந்திரகுப்தர்‌ அச்சமயத்தைத்‌ தழுவிப்‌ 
பத்திரபாகுடன்‌ சிரவணபெலகோலாவிற்குச்‌ சென்ற வரலாற்றை 
முன்பு பார்த்தோம்‌. அச்செய்தி சமண சமயம்‌ தெற்கே 
பரவியதைக்‌ குறிக்கும்‌ என்பது திண்ணம்‌. மெகஸ்தனிஸ்‌ 
தன்னுடைய நூலில்‌ ஆடையின்றிப்‌ பிறந்த மேனியில்‌ வாழ்ந்து 
வந்த மெஞ்ஞானத்தோரைப்‌ பற்றிக்‌ கூறுகிறான்‌. அவர்கள்‌ 
புலால்‌ உணவையும்‌, தீயினால்‌ சமைக்கப்படும்‌ உணவையும்‌ 

தொடுவதில்லையாம்‌. காய்‌, கனி, கிழங்குகளையே உண்டு 
வந்தனராம்‌. மெகஸ்தனிஸ்‌ குறிப்பிடும்‌ அத்தகையோர்‌ சமணரே 
என்று வரலாற்றாசிரியர்கள்‌ கருதுகின்றனர்‌. இக்கருத்து 
உண்மையானால்‌ சந்திரகுப்தர்‌ காலத்தில்‌ சமணர்களிடையே 
இரு பிரிவுகள்‌ ஏற்பட்டன என்ற செய்தி உறுதியாகின்றது. கி.மு. 
மூன்றாம்‌ நூற்றாண்டின்‌ தொடக்கத்தில்‌ ஆடை 
உடுத்திக்கொள்வது பற்றிச்‌ சமணர்களிடையே பிளவு ஏற்பட்டது. 
ஆடையில்லாதிருப்பதை ஆதரித்தோர்‌ திகம்பரர்‌ எனப்பட்டனர்‌. 
ஆடையுடுப்பதை ஆதரித்தவர்கள்‌ ஸ்வேதாம்பரர்‌ என 
அழைக்கப்பட்டனர்‌. பாடலிபுத்திரத்தில்‌ ஸ்வேதாம்பரர்கள்‌ 
ஸ்தூலபத்திரர்‌ தலைமையில்‌ கூடிச்‌ சமண வேதத்தை 
முறைப்படுத்தினர்‌. ஆனால்‌, திகம்பரர்களின்‌ தலைவர்‌ 
பத்திரபாகு அதனை ஏற்றுக்கொள்ளவில்லை. இவ்வாறு 
சமணர்களிடையே ஏற்பட்ட பிளவு தொடர்ந்து வளர்ந்து வந்தது. 
அதனால்‌ சமண சமயம்‌ பரவுவது தடைப்படவில்லை. அசோகர்‌ 
காலத்தில்‌ சமண சமயம்‌ மகதத்தில்‌ செல்வாக்கை இழக்கத்‌ 
தொடங்கினாலும்‌ பிற இடங்களில்‌ குறிப்பாக மாளவத்தில்‌ அது 
விரைவாகப்‌ பரவியது. சமணர்களிடையே பல பிரிவுகள்‌ 
வளர்ந்ததும்‌ அச்சமயம்‌ வங்காளத்தில்‌ பரவியதும்‌ 
கல்பசூத்திரத்திலிருந்து தெரிகின்றது. அசோகரது ஏழாவது 
கற்றூண்‌ ஆணை தர்ம மகாமாத்திரர்கள்‌ சமணர்களின்‌ 
(நிற்கிரந்தர்கள்‌] நலத்தையும்‌ கவனித்து வருவதாகக்‌ 
கூறுகின்றது. அசோகருடைய பெயரன்‌ சம்பிரதி சமண 
சமயத்தைப்‌ பின்பற்றியவன்‌ என்பது இங்கு குறிப்பிடத்தக்கது. 
அசோகர்‌ ஆஜீவகர்களை ஆதரித்தது பற்றிக்‌ கல்வெட்டுச்‌ 
சான்று உள்ளது. ஆஜீவகர்கள்‌ சமணரைப்‌ போன்று ஒரு சமயப்‌ 
பிரிவினர்‌. அவர்கள்‌ சமயத்தை ஏற்படுத்தியது மக்கலிகோசாலர்‌. 
சமண சமயத்தில்‌ தீர்த்தங்கரர்கள்‌ இருந்ததைப்‌ போல 
இச்சமயத்திலும்‌ கோசாலருக்கு முன்‌ ஆறு சமயத்‌ தலைவர்கள்‌ 
இருந்ததாகக்‌ கூறப்படுகின்றது. கோசாலர்‌, புத்தர்‌, மகாவீரர்‌ 
முதலிய மூவரும்‌ ஒரே காலத்தில்‌ வாழ்ந்தவர்கள்‌. கோசாலரின்‌ 
தந்தை மங்கலி ஒரு படம்‌ காட்டும்‌ நாடோடிப்‌ பாடகன்‌. தாயின்‌ 
பெயர்‌ பத்தா. இளமையில்‌ தந்தையின்‌ வழியிலே சென்ற 
கோசாலர்‌ பிறகு மகாவீரரிடம்‌ ஆறு ஆண்டுகள்‌ சீடராக 
இருந்ததாக சமண நூல்கள்‌ கூறுகின்றன. பின்னர்‌ மகாவீரரை 

விட்டுப்‌ பிரிந்து ஆறு மாதங்கள்‌ கடுமையான தவமிருந்து 
கோசாலர்‌ மந்திர சக்தியைப்‌ பெற்றாராம்‌. அதன்பின்‌ புத்தர்‌ 
மகாவீரரைப்‌ போல்‌ தம்முடைய கோட்பாடுகளை மக்களுக்குப்‌ 
போதித்து வந்தார்‌. இவரது முக்கிய சீடர்‌ திசாசரர்‌ என்பவர்‌ ஆவர்‌. 
கோசாலருக்கும்‌, மகாவீரருக்கும்‌ அடிக்கடி சர்ச்சை ஏற்பட்டது. 
புத்தருடனும்‌ கோசாலருக்கு நட்பு இல்லை. கடைசியாக 
மகாவீரருடன்‌ ஏற்பட்ட மோதலில்‌ அவர்‌ கோசாலரைச்‌ 
சபித்துவிட்டார்‌. கோசாலரும்‌ மகாவீரரைச்‌ சபித்துவிட்டார்‌. 
இருந்தாலும்‌ துன்பமுற்றது கோசாலரே. அதன்பின்‌ அவர்‌ 
நோயுற்று இறந்துவிட்டார்‌. புத்தர்‌ பரிநிர்வாணம்‌ அடைந்த 
மூன்றாண்டிற்குப்‌ பின்‌ கோசாலர்‌ இறந்தார்‌. 

ஆஜீவகா என்ற சொல்‌ ஆஜீவா என்பதிலிருந்து ஏற்பட்டதெனக்‌ 
கூறப்படுகிறது; உயிருள்ளவரை விரதங்களைப்‌ பின்‌ பற்றுபவன்‌ 
என்பது இதன்‌ பொருளாகும்‌; ஒரு குறிப்பிட்ட பிரிவினர்‌ 
(துறவிகளாயினும்‌ இல்லறத்தோராயினும்‌) நடத்தும்‌ வாழ்க்கை 
முறையினையும்‌ அச்சொல்‌ குறிக்குமென்பர்‌. ஆஜிவக சமயத்தில்‌ 
சேர விரும்புவோர்‌ சில சோதனைகளுக்கு உட்படவேண்டும்‌. 
அவையாவன - நெருப்புக்‌ கட்டியைப்‌ பிடித்தல்‌, கழுத்துவரை 
ஓரிடத்தில்‌ புதைக்கப்பட்டிருத்தல்‌, தலை மயிரை வலிய 
பிய்த்தெடுத்தல்‌ முதலியனவாம்‌. ஆஜீவகத்‌ துறவிகள்‌ 
ஆடையின்றி வாழ்ந்து வந்தனர்‌. கோசாலருக்கும்‌, மகாவீரருக்கும்‌ 
முன்பே பிறந்தமேனியில்‌ வாழ்ந்த துறவிகள்‌ பலர்‌ இருந்தனர்‌. 
ஆஜீவகத்‌ துறவிகள்‌ பல நிலைகளிலிருந்தும்‌ முள்மீதும்‌, 
நெருப்பிலும்‌, காட்டிலும்‌ தாழிகளிலும்‌ இருந்து தவம்‌ செய்தனர்‌. 
தவம்‌ செய்யும்‌ பொழுது உண்ணாமலும்‌, நீர்‌ அருந்தாமலும்‌, 
அசையாமலும்‌, பேசாமலும்‌ இருந்து வந்தனர்‌. துறவிகள்‌ பிச்சை 
கேட்பதில்‌ கூட சில வரையறை இருந்தது. ஆஜீவகர்களின்‌ 
கடைசி விரதமென்பது ஆறு மாதம்‌ பின்பற்ற வேண்டிய மிகக்‌ 
கடுமையான நோன்பாகும்‌. அதில்‌ உயிர்‌ பிரிந்தால்‌ 
புண்ணியமாகக்‌ கருதப்பட்டது. ஆஜீவகர்களிடையே அந்தணர்‌ 
என்றும்‌ அந்தணரல்லாதோர்‌ என்றும்‌ இரு பிரிவுகள்‌ இருந்ததாக 
ம.௩பண்டர்க்கார்‌ கூறுவதற்குத்‌ தக்க சான்றுகளில்லை. 


இனி ஆஜீவகர்களுடைய சமயக்‌ கோட்பாடுகளைக்‌ 
கவனிக்குமிடத்து அவர்களுக்குக்‌ கடவுள்‌ நம்பிக்கை கிடையாது. 
சடங்குகளிலும்‌ மனித முயற்சியிலும்கூட நம்பிக்கை இல்லை: 

கர்மக்‌ கொள்கையில்‌ ஓரளவே நம்பிக்கை கொண்டிருந்தனர்‌: 
எல்லாம்‌ இயற்கையின்‌ நியதிப்படியே நடப்பதாகக்‌ கூறினர்‌. 
அவர்களின்‌ மற்ற கோட்பாடுகளாவன: - மனித செயலில்‌ பாவம்‌, 
புண்ணியம்‌ என்பன இல்லை. அவனவன்‌ விதிப்படியே எல்லாம்‌ 
நடைபெறுகின்றன. மனித முயற்சியால்‌ எதையும்‌ மாற்ற 
முடியாது. ஒருவனுக்கு அவன்‌ விதிப்படி பல பிறவிகள்‌ உண்டு. 
அவற்றிலிருந்து அவன்‌ எத்தகைய ஆன்மிக முயற்சியாலும்‌ தப்ப 
இயலாது. ஒருவனுடைய வாழ்க்கை முறைக்கும்‌, அவன்‌ அடுத்து 
எடுக்கும்‌ பிறவிக்கும்‌ தொடர்பில்லை. அவன்‌ விதிப்படித்தான்‌ 
பிறவிகள்‌ இருக்கும்‌. ஒருவன்‌ எத்தனை பிறவிகள்‌ 
எடுக்கவேண்டுமோ அவற்றை எடுத்தபின்‌ அவனது ஆன்மா 
விடுதலை பெறும்‌. அத்தகைய விடுதலை அல்லது 


நிர்வாணத்தை அடைய கோசாலரின்‌ எண்வகை 
மகாநிமித்தங்களையும்‌, இரண்டு மார்க்கங்களையும்‌ 
பின்பற்றவேண்டும்‌. 

எண்வகை  மகாநிமித்தந்களாவன:- 1. தெய்வீகம்‌, 2. 


எச்சரிக்கையின்‌ அறிகுறிகள்‌, 3. ஆகாயம்‌, 4. பூமி, 5. உடல்‌, 6. 
ஒலி, 7. அம்சங்கள்‌, 8. அடையாளங்கள்‌. இரண்டு மார்க்கங்கள்‌ 
ஆடலும்‌, பாடலுமே. ஆஜீவகர்களின்‌ நியதிக்‌ கோட்பாடு 
அவர்களைப்‌ பெளத்த சமண சமயத்தினரிடமிருந்து பிரித்துக்‌ 
காட்டுகின்றது. அதைப்‌ போன்றதே அவர்களுடைய பிரபஞ்சக்‌ 
கோட்பாடும்‌. 

ஆஜீவகர்கள்‌ சமணர்களைப்‌ போன்று அகிம்சையில்‌ 
நம்பிக்கைக்‌ கொண்டிருந்தனர்‌. அவர்கள்‌ புலால்‌ உண்பதில்லை. 
அவர்களிடையே சாதி பாகுபாடும்‌ கிடையாது. அவர்கள்‌ இருந்த 
ஊர்களில்‌ அவர்களின்‌ சபை இருந்தது. ஆஜீவக “செய்யா” 
என்பது அத்துறவிகளின்‌ மடமாகும்‌. 

ஆஜீவகர்களைப்‌ பிந்துசாரர்‌ போற்றியதை முன்பே 
குறிப்பிட்டோம்‌. அசோகருடைய எதிர்காலப்‌ பெருமையை அவர்‌ 
பிறக்கும்‌ முன்‌ அவருடைய தாய்க்குக்‌ கூறியது ஒரு ஆஜீவக 
துறவியே. தமது பன்னிரண்டாம்‌ ஆட்சியாண்டிலும்‌, 
பத்தொன்பதாவது ஆண்டிலும்‌ ஆஜீவகர்களுக்கு மூன்று 
குகைகளை வெட்டிக்கொடுத்த செய்தியைப்‌ பராபர்‌ குன்றுகளில்‌ 
காணப்படும்‌ கல்வெட்டுகள்‌ கூறுகின்றன. அசோகருடைய 
பெயரனான தசரதரும்‌ அவ்வாறு செய்ததை அங்குள்ள பிற 

கல்வெட்டுகள்‌ நமக்கு உணர்த்துகின்றன. இலங்கையிலும்‌ 
இம்மதம்‌ பரவியிருந்ததாகத்‌ தெரிகின்றது (AL. Basham, The 
Ajivikas, p. 146). 

மெளரியர்களுக்குப்‌ பின்‌ சுங்கர்கள்‌ காலம்‌ வரை ஆஜீவக 
சமயம்‌ வட இந்தியாவில்‌ நன்னிலையில்‌ இருந்தது. பின்னர்‌ 
மங்கி மறைந்தது. தென்னிந்தியாவில்‌ அது பெளரியர்கள்‌ 
காலத்தில்‌ பரவியதாகத்‌ தெரிகின்றது. ஆஜீவகர்களைப்‌ பற்றிய 
செய்திகள்‌ சிலப்பதிகாரம்‌, மணிமேகலை, நீலகேசி, 
சிவஞானசித்தியார்‌ முதலிய நூல்களிலும்‌, கல்வெட்டுகளிலும்‌ 
காணப்படுகின்றன. கி.பி. பதினான்காம்‌ நூற்றாண்டுவரை 
ஆஜீவக சமயம்‌ தென்னிந்தியாவில்‌ இருந்ததற்கான சான்றுகள்‌ 
உள்ளன்‌. 


அசோகருடைய கல்வெட்டுகளில்‌ சிரமணர்‌ என்போர்‌ 
குறிப்பிட்டுள்ளனர்‌. அச்சொல்‌ முதலில்‌ பொதுவாக துறவிகளைக்‌ 
குறித்தது. பின்னர்க்‌ காலப்போக்கில்‌ பெளத்த துறவிகள்‌ 
அப்பெயரால்‌ அழைக்கப்பட்டனர்‌.* 
(* KA. Nilakants Sastri, op. cit. p.293) 
அசோகர்‌ குறிப்பிடும்‌ சிரமணர்‌ பல சமயங்களையும்‌ சார்ந்த 
துறவிகளேயாவர்‌. மெகஸ்தனிஸும்‌ அதே பொருளில்தான்‌ 
சிரமணர்களைக்‌  குறிப்பிடுகின்றான்‌. சிரமணர்களில்‌ பல 
பிரிவுகள்‌ இருந்தன. அவர்களில்‌ காட்டில்‌ வாழ்ந்து வந்தவர்கள்‌ 
அரசர்களால்‌ பெரிதும்‌ போற்றப்பட்டதாக மெகஸ்தனிஸ்‌ 
கூறியுள்ளார்‌. சிரமணர்களில்‌ சோதிடம்‌ கூறுபவர்களும்‌, மந்திரம்‌ 
அறிந்தோரும்‌, பெண்டிரும்‌ இருந்ததாக அறியப்படுகின்றது.* 
(* KA. Nilakants Sastri, op. cit. p.294) 
சமூகப்‌ பொருளாதார நிலை 
அசோகர்‌ காலத்துச்‌ சமூகப்‌ பொருளாதார நிலையை அறிய 
அவர்‌ கல்வெட்டுகள்‌ ஓரளவிற்கே உதவுகின்றன. பெரும்பாலான 
செய்திகளைக்‌ கெளடில்யரின்‌ அர்த்தசாஸ்திரத்திவிருந்தும்‌, 


மெகஸ்தனிஸின்‌ இண்டிகாவிலிருந்தும்‌, பெளத்த 
நூல்களிலிருந்துமே அறிகின்றோம்‌. அரியன்‌ (Arrian), ஸ்ட்ராபோ 
(Strabo) முதலியோரின்‌ குறிப்புகளும்‌ ஆங்காங்கு 
பயன்படுகின்றன. 

அசோகருடைய கல்வெட்டுகளில்‌ சாதியைப்‌ பற்றிய குறிப்பு 
எதுவும்‌ இல்லை. வேதகாலத்தில்‌ இருந்ததை விட மெளரியர்‌ 
காலத்தில்‌ சாதிப்‌ பிரிவுகள்‌ அதிகமாக இருந்ததை 
இண்டிகாவிவிருந்தும்‌,  பிறநூல்களிலிருந்தும்‌ அறிகிறோம்‌. 
மெகஸ்தனிஸ்‌ ஏழு வகை மக்கள்‌ பிரிவுகள்‌ இருந்ததாகத்‌ 
தன்னுடைய நூலில்‌ கூறுகிறான்‌. அவையாவன: 
'மெஞ்ஞானத்தோர்‌, உழவர்கள்‌, போர்‌ வீரர்கள்‌, ஆடு மாடு 
மேய்ப்போர்‌, தொழிலாளிகள்‌, ஒற்றர்கள்‌, அமைச்சர்கள்‌. அக்கால 
இந்திய சமூகத்தில்‌ பல சாதிப்‌ பிரிவுகள்‌ இருந்தது உண்மையே. 
ஆனால்‌, மெகஸ்தனிஸ்‌ கூறுவது போல அப்பிரிவுகள்‌ இல்லை 
என்றே கூற வேண்டும்‌. இண்டிகாவின்‌ மூலம்‌ முழுவதும்‌ 
நமக்குக்‌ கிடைக்கவில்லை என்பதையும்‌ அந்நூலின்‌ பகுதிகளை 
எடுத்தாண்ட பிற ஆசிரியர்கள்‌ மூலமே அதை அறிகின்றோம்‌ 
என்பதையும்‌ இங்கு நாம்‌ நினைவில்‌ கொள்ளவேண்டும்‌. 

மேற்கூறிய மக்கள்‌ பிரிவுகளைப்பற்றிப்‌ பொதுவாக 
மெகஸ்தனிஸ்‌ சொல்வதாவது: ஒரு சாதியைச்‌ சேர்ந்தோர்‌ 
மற்றொரு சாதியுடன்‌ மண உறவு கொள்வதில்லை; ஒரு 
தொழிலைப்‌ புரிவோர்‌ வேறு தொழிலில்‌ ஈடுபடுவதில்லை. 
ஆனால்‌, மெஞ்ஞானத்தோருக்கு இதில்‌ விதிவிலக்கு உண்டு. பிற 
நூல்களும்‌ இச்செய்தியை உறுதிப்படுத்துகின்றன. 

மெகஸ்தனிஸ்‌ குறிப்பிடும்‌ மெஞ்ஞானத்தோர்‌ அந்தணர்கள்‌ 
என்பதே அறிஞர்களின்‌ கருத்து. அந்தணர்கள்‌ சமூகத்தில்‌ மிக 
மேலானவர்களாகக்‌ கருதப்பட்டார்கள்‌. அவர்களின்‌ பொதுவான 
பணி வனங்களில்‌ வாழ்ந்து வேதங்களைக்‌ கற்றலும்‌ 
இளைஞர்களுக்கு அவற்றைப்‌ போதித்தலுமாகும்‌. சடங்குகள்‌ 
அனைத்தையும்‌ அவர்களே செய்து வந்தார்கள்‌. அரசவையில்‌ 
இருந்த புரோகிதன்‌ அரசரிடத்தில்‌ மிக்க செல்வாக்குப்‌ 
பெற்றிருந்தான்‌. எல்லா முக்கிய அலுவல்களிலும்‌ அரசர்‌ 
அவனைக்‌ கலந்தாலோசிக்க வேண்டுமென அர்த்தசாஸ்திரம்‌ 
வற்புறுத்துகின்றது. ஆனால்‌, அசோகர்‌ காலத்தில்‌ அந்நிலை 
மாறியிருக்க வேண்டும்‌. அவருடைய கல்வெட்டுகள்‌ எதிலும்‌ 
புரோகிதரைப்‌ பற்றிய குறிப்பு இல்லை. இருந்தாலும்‌ அவர்தம்‌ 
ஆணைகள்‌ பல அந்தணர்களைப்‌ போற்றவேண்டுமென 
வலியுறுத்துகின்றன. துறவிகளையும்‌, அந்தணர்களையும்‌ 
அசோகர்‌ ஒன்றாகவே மதித்துப்‌ போற்றினார்‌. பொதுவாகச்‌ 

சமூகத்தில்‌ அந்தணர்கள்‌ சில சலுகைகளைப்‌ பெற்றிருந்தனர்‌. 
அவர்களுக்கு வரிகள்‌ கிடையாது. அவர்கள்‌ உடமைகளை எந்தச்‌ 
சந்தர்ப்பத்திலும்‌ பறிமுதல்‌ செய்யக்கூடாது; 
எக்குற்றத்திற்காகவும்‌ அவர்களுக்கு மரண தண்டனை விதிக்கக்‌ 
கூடாது. மிகக்‌ கொடிய குற்றங்களுக்காக அவர்களுக்குச்‌ சூடு 
போடலாம்‌ அல்லது நாட்டை விட்டு அப்புறப்படுத்தலாம்‌. 
தவறான சோதிடங்களைக்‌ கூறும்‌ மெஞ்ஞானத்தோர்‌ தங்கள்‌ 
வாழ்நாள்‌ முழுவதும்‌ மெளனமாயிருக்க வேண்டுமென 
மெகஸ்தனிஸ்‌ கூறுகிறான்‌. மேலும்‌ அவர்கள்‌ எண்ணிக்கையில்‌ 
குறைவாக இருந்தாலும்‌ மிக்க செல்வாக்குப்‌ பெற்றிருந்ததாக 
மெகஸ்தனிஸ்‌ உரைக்கிறான்‌. 

புத்தர்‌ காலத்தில்‌ சத்திரியர்கள்‌ அந்தணர்களைப்‌ போன்று 
உயர்வாக மதிக்கப்பட்டனர்‌. அதன்பின்‌ தாழ்ந்த குலத்தைச்‌ 
சேர்ந்த நந்தர்களும்‌, மெளரியர்களும்‌ ஆட்சிக்கு வந்து 
நீண்டகாலம்‌ பதவியில்‌ இருந்ததால்‌ சத்திரியர்களின்‌ பழைய 
நிலை அப்படியே இருந்திருக்க முடியாது. பொதுவாகவே 
சாதிமுறை பழைய நிலையில்‌ இல்லை. புதுப்புது சாதிகள்‌ 
தோன்றி வளர்ந்து வந்தன. 

சமூகத்தில்‌ பெண்களின்‌ நிலை ஆண்களுக்கு அடுத்ததாகவே 
இருந்தது. ஆடவரைப்‌ போன்று பெண்டிர்‌ சுதந்திரமாக இல்லை. 
இந்து சமயத்தைவிட பெளத்த, சமண சமயங்களில்‌ 
பெண்களுக்கு தக்க இடம்‌ அளிக்கப்பட்டது. பெளத்த, சமண 
சங்கங்களில்‌ பெண்கள்‌ உறுப்பினராக இருந்தனர்‌. பொதுவாக 
பெண்களுக்குத்‌ திருமணம்‌ இன்றியமையாதது என்ற எண்ணம்‌ 
நிலவியது. மெகஸ்தனிஸ்‌ இந்தியர்கள்‌ பல பெண்களைத்‌ 
திருமணம்‌ புரிந்து கொண்டதாகக்‌ குறிப்பிடுவது உண்மையே. 


மணப்பெண்ணிற்குப்‌ பரிசம்‌ போடுவதுண்டு. 
அர்த்தசாஸ்திரத்தில்‌ எண்வகைத்‌ திருமணங்கள்‌ 
குறிப்பிடப்பட்டுள்ளன. எல்லாவகைத்‌ திருமணங்களுக்கும்‌ 


பெற்றோரின்‌ ஒப்புதல்‌ வேண்டும்‌. அப்பொழுதுதான்‌ திருமணம்‌ 
சமூக முறைப்படி சட்டபூர்வமானதாகும்‌. பெண்களைக்‌ கடத்திச்‌ 
சென்று திருமணம்‌ செய்துகொள்வதும்‌, மயக்கத்திலோ அல்லது 
தூக்கத்திலோ தூக்கிச்‌ சென்று திருமணம்‌ செய்துகொள்வதும்‌, 
காந்தர்வத்‌ திருமணம்‌ செய்துகொள்வதும்‌ உண்டென்பது 
அர்த்தசாஸ்திரத்தால்‌ அறியப்படுகின்றது. 

அக்காலத்தில்‌ பெண்கள்‌ அரசாங்கத்தில்‌ பணிபுரிந்ததை 
அர்த்தசாஸ்திரத்திலிருந்தும்‌, மேல்நாட்டினர்‌ 
குறிப்புகளிலிருந்தும்‌ அறிகிறோம்‌. அரசனுக்கு 
மெய்க்காவலர்களாக இருந்தவர்கள்‌ பெண்களே. அவர்கள்‌ 
எப்பொழுதும்‌ ஆயுதங்கள்‌ தரித்திருந்தனர்‌. அரசன்‌ வேட்டைக்குச்‌ 
செல்லும்பொழுதுகூட அத்தகைய பெண்‌ காவலர்கள்‌ புடை 
சூழத்தான்‌ செல்வாள்‌. இப்பணி மகளிரில்‌ பலர்‌ பிற 
நாடுகளிலிருந்து விலைக்கு வாங்கப்பட்டவர்கள்‌ என்று 
தெரிகிறது. பெண்கள்‌ உளவுபார்க்கும்‌ பணியில்‌ மிகவும்‌ 
பயன்படுவர்‌ என்பது அர்த்தசாஸ்திரத்தில்‌ கூறப்பட்டுள்ளது. 
அதற்கு ஏற்ற பெண்களையும்‌ அது குறிப்பிடுகின்றது. எல்லா 
வயதுப்‌ பெண்களும்‌ நெசவுத்‌ தொழிலுக்கு ஏற்றவர்கள்‌ என்பது 
சாணக்கியனின்‌ கருத்து. 

பொதுவாகத்‌ திருமண உறவு பற்றியும்‌ குறிப்பாக மண 
விலக்கு, கைம்பெண்‌ திருமணம்‌ முதலியவை "பற்றியும்‌ 
அர்த்தசாஸ்திரம்‌ விரிவாகக்‌ கூறுகின்றது. மலடியாக 
இருந்தாலும்‌, ஆண்‌ பிள்ளையைப்‌ பெறாவிடினும்‌ ஒருவன்‌ தன்‌ 
மனைவியை விலக்கிவிடலாம்‌. அதைப்போன்று கணவன்‌- 
மனைவியை விட்டு நீண்ட காலம்‌ விலகியிருந்தாலும்‌, 
அரசாங்கத்திற்கு எதிரான செயல்களில்‌ ஈடுபட்டாலும்‌ அல்லது 
மனைவியின்‌ உயிருக்கு ஆபத்தை விளைவிக்க இருந்தாலும்‌, 
சாதியை விட்டு நீக்கப்பட்டிருந்தாலும்‌ அல்லது 
சக்தியற்றிருப்பினும்‌ அவனை மனைவி விலக்கிவிடலாம்‌. 
கணவனும்‌-மனைவியும்‌ மனமொத்துக்‌ கூட அத்தகைய 
விலக்கினை ஏற்படுத்திக்‌ கொள்ளலாம்‌. கணவன்‌ வெளிநாடு 
சென்று திரும்பாவிட்டாலும்‌, துறவு பூண்டாலும்‌, இறந்தாலும்‌ 
மனைவி மிண்டும்‌ திருமணம்‌ புரியலாம்‌. ஆனால்‌, 
அத்தகையோர்‌ கொழுந்தனையே திருமணம்‌ 
செய்துகொள்ளவேண்டும்‌. கணவன்‌ நீண்ட காலம்‌ ஊரில்‌ 
இல்லாதபொழுது உறவினர்கள்‌ ஆதரிக்காவிடில்‌ மனைவி 
மீண்டும்‌ திருமணம்‌ செய்து கொள்ளலாம்‌. மாமனாரின்‌ 
விருப்பத்திற்கு மாறாகத்‌ திருமணம்‌ புரிந்துகொள்ளும்‌ 
கைம்பெண்‌ தனது முதல்‌ கணவனும்‌, அவனைச்‌ சேர்ந்தோரும்‌ 
அளித்த பொருட்களை திருப்பிக்கொடுத்துவிட வேண்டும்‌. 
பெண்களைப்பற்றிய பிற செய்திகளைக்‌ கூறும்‌ 

அர்த்தசாஸ்திரம்‌ உடன்கட்டை ஏறுவதைக்‌ குறிப்பிடவில்லை. 
ஆனால்‌, மேல்நாட்டினர்‌ அதைக்‌ குறிப்பிடுகின்றனர்‌. அதற்கு 
அவர்கள்‌ கூறும்‌ காரணம்‌ விந்தையாக உள்ளது. தர்ம 
சூத்திரங்களைவிட அர்த்தசாஸ்திரம்‌ பெண்களுக்குச்‌ சாதகமாய்‌ 
இருப்பதாக பேராசிரியர்‌ சத்தியநாதய்யர்‌ கூறுவது இங்கே 
நோக்கத்தக்கது. 

மெளரியர்கள்‌ காலத்தில்‌ பரத்தையரை அரசாங்க அதிகாரி 
ஒருவர்‌ கண்காணித்து வந்தார்‌. அவர்கள்‌ கல்வி, ஆடல்‌, பாடல்‌, 
ஓவியம்‌, மாலை புனைதல்‌, மணப்பொருட்கள்‌ செய்தல்‌ 
முதலியவற்றில்‌ தேர்ச்சி பெறுவதற்காக அரசாங்கமே செலவு 
செய்தது. அதேபோன்று அவர்களைக்‌ காப்பாற்றும்‌ பொறுப்பும்‌ 
அரசாங்கத்துடையதே. பதிலாக அரசாங்கம்‌ அவர்களுக்கு வரி 
விதித்தது. உளவு பார்ப்பதற்கு அரசாங்கம்‌ அவர்களைப்‌ 
பயன்படுத்தியது. முதுமையுற்ற பரத்தையர்‌ அரண்மனையில்‌ 
வேறு பணியாற்றினர்‌. பரத்தையரின்‌ புதல்வர்கள்‌ நாடகத்தில்‌ 
பயிற்சி பெற்றனர்‌. 

மெகஸ்தனிஸும்‌, அரியனும்‌ இந்தியாவில்‌ அடிமைமுறை 
இல்லை என்று கூறுகின்றனர்‌. ஆனால்‌, இது தவறான 
கருத்தென்பது பெளத்த நூல்கள்‌, அர்த்தசாஸ்திரம்‌, அசோகரின்‌ 
கல்வெட்டுகள்‌ முதலியவற்றிவிருந்து அறிகிறோம்‌. 
அடிமைகளில்‌ பலவகை உண்டு. சிலர்‌ பரம்பரையாக 
அடிமைகளாய்‌ இருந்தனர்‌; சிலர்‌ பொருள்‌ கொடுத்து 
வாங்கப்பட்டவர்கள்‌. சிலர்‌ பரிசாக அளிக்கப்பட்டவர்கள்‌. அவர்கள்‌ 
எல்லா வேலைகளையும்‌ செய்து வந்தனர்‌. மேல்நாட்டினரைவிட 
இந்தியர்கள்‌ அடிமைகளிடம்‌ இரக்கம்‌ காட்டினர்‌ என்பது 
அர்த்தசாஸ்திரத்தாலாம்‌, கதைகளாலும்‌ அறியப்படுகின்றது. 
அர்த்தசாஸ்திரத்தில்‌ அவர்களுடைய பாதுகாப்பு பற்றிய பல 
விதிகள்‌ கூறப்பட்டுள்ளன; ஒர்‌ அடிமையின்‌ பிள்ளைகள்‌ 
அடிமைகளாக இருக்கவேண்டியதில்லை; ஓர்‌ அடிமை தான்‌ 
ஈட்டிய பொருளை வைத்துக்கொள்ளவும்‌, தன்‌ தந்தை 
ஈட்டியதைப்‌ பெறவும்‌, தான்‌ ஈட்டியதைப்‌ பிறருக்குக்‌ 
கொடுக்கவும்‌ உரிமையுண்டு. ஓர்‌ அடிமைப்‌ பெண்‌ தன்‌ 
தலைவனின்‌ மூலம்‌ குழந்தையைப்‌ பெற்றால்‌ தாயும்‌, 
குழந்தையும்‌ சுதந்தரமானவர்களாகக்‌ கருதப்படுவார்கள்‌. 
அசோகருடைய ஆணைகளில்‌* அடிமைகளை நன்முறையில்‌ 

நடத்த வேண்டுமென்பது மீண்டும்‌ மீண்டும்‌ 
வலியுறுத்தப்படுகின்றது. சண்டாளர்‌ போன்ற தீண்டப்படாத 

மக்களைவிட அடிமைகளின்‌ நிலை மேலானதாக இருந்தது.** 
(* கற்றுண்‌ ஆணை VII, கற்பாறை ஆணைகள்‌ IX, XI - XIII) 
(** Romila Thaper, pp. 8992). 
இனி அக்காலத்தில்‌ மெளரியப்‌ பேரரசின்‌ பொருளாதார 
நிலையைப்பற்றிக்‌ காண்போம்‌. கிராமங்களில்‌ அரசாங்க 
அதிகாரிகளே நில வரியை நிர்ணயித்தனர்‌. வரி விதிப்பிற்காக 
நிலங்கள்‌ தர வாரியாகப்‌ பிரிக்கப்பட்டன. அரசாங்கத்திற்குப்‌ 
போர்‌ வீரர்கள்‌ அளிக்கும்‌ கிராமங்கள்‌ வரி விலக்குப்‌ 
பெற்றிருந்தன. சில கிராமங்களில்‌ வரிக்குப்‌ பதிலாக 
அரசாங்கத்திற்கு வேலை செய்யக்கூடிய ஆட்களை 
அனுப்புவதுண்டு. அதேபோன்று வரிகளைத்‌ தானியமாகவும்‌, 
ஆடு மாடுகளாகவும்‌, அளிக்கும்‌ கிராமங்களும்‌ இருந்தன. பாசன 
வசதிக்கேற்ப நிலவரி விதிக்கப்பட்டதென்பதை முன்பே 

பார்த்தோம்‌.* 

(* மூன்றாவது அத்தியாயம்‌) 
அரசர்‌ விரும்பினால்‌ எந்தக்‌ கிராமத்து நில வரியையும்‌ 
குறைக்கலாம்‌ என்பதை ரும்மிந்தெய்‌ கல்வெட்டால்‌ 
அறிகிறோம்‌. மேலும்‌ உழவர்கள்‌ நிலவரி தவிர வேறு 
வரிகளையும்‌ கட்டிவந்தனர்‌. அரசர்‌ தனியாக நிலங்கள்‌ 
பெற்றிருந்ததை  அர்த்தசாஸ்திரத்திலிருந்து அறிகிறோம்‌. 
காடுகள்‌, (ஆடு, மாடுகள்‌) பசுக்கள்‌, உழவுத்தொழில்‌ 
முதலியவற்றைக்‌ கவனிக்க தனி கண்காணிப்பாளர்கள்‌ 
(Superintendents) இருந்தனர்‌. அசோகரின்‌ கொல்லாமைக்‌ 
கோட்பாட்டால்‌ மீனவர்களும்‌, வேடர்களும்‌ பெரிதும்‌ 
பாதிக்கப்பட்டிருப்பர்‌ என்பது திண்ணம்‌. கிராம அலுவல்களைக்‌ 
கிராமணி என்ற அதிகாரியும்‌, கிராம முதியோர்களும்‌ கவனித்து 


வந்தனர்‌. மெளரியர்கள்‌ காலத்து உழவர்கள்‌ 
உழைப்பாளிகளாகவும்‌, அறிவு மிக்கவர்களாகவும்‌, 
சிக்கனமுடையோராகவும்‌, நேர்மையானவர்களாகவும்‌ 


இருந்ததாக மெகஸ்தனிஸ்‌ கூறுகின்றான்‌. மெளரியப்‌ பேரரசில்‌ 
பஞ்சம்‌ இல்லையென அவன்‌ கூறுவது தவறான செய்தியாகும்‌. 
அக்காலத்தில்‌ நிலவிய பஞ்சங்களைப்பற்றிச்‌ சமண நூல்கள்‌ 

குறிப்பிடுகின்றன. 

மெளரியர்கள்‌ காலத்தில்‌ நகரங்கள்‌ மிகுதியாக இருந்தன. 
திட்டமிட்டுக்‌ கட்டப்பட்ட நகரங்கள்‌ பல இருந்தன. முக்கியமான 
நகரங்களில்‌ பாதுகாப்பு ஏற்பாடுகள்‌ செய்யப்பட்டிருந்தன 
(சாரநாத்‌ சிறிய கற்றூண்‌ ஆடை. சுகாதாரப்‌ பணிகள்‌ நன்கு 
கவனிக்கப்பட்டன. தெருக்களில்‌ கழிவுநீர்‌ செல்லும்‌ குழாய்கள்‌ 
அமைக்கப்பட்டிருந்தன. மரத்தாலான கட்டடங்கள்‌ 
இருந்தமையால்‌ தீயணைக்கும்‌ ஏற்பாடுகள்‌ நன்முறையில்‌ 
செய்யப்பட்டிருந்தன. நகரத்தின்‌ அலுவல்களை நகரகர்‌, கோபர்‌, 
ஸ்தானிகர்‌ முதலிய அதிகாரிகள்‌ கவனித்து வந்தனர்‌. 

மெளரியர்கள்‌ காலத்தில்‌ இருந்த பிற தொழில்கள்‌ 
சுரங்கங்களிலிருந்து கனிப்பொருட்களை எடுத்தல்‌, நெசவு 
செய்தல்‌, மதுபானம்‌ தயாரித்தல்‌, கப்பல்‌ கட்டுதல்‌, ஆயுதங்கள்‌ 
தயாரித்தல்‌, தச்சு வேலை, கருங்கல்‌ வேலை, தோல்வேலை, 
சாயம்‌ போடல்‌, மண்பாண்டங்கள்‌ செய்தல்‌, சர்க்கரை தயாரிப்பு, 
எண்ணெய்‌ எடுத்தல்‌ முதலியவையாகும்‌. இவற்றில்‌ முதல்‌ 
ஐந்தும்‌ முக்கியமானவை. தச்சு வேலையும்‌, கருங்கல்‌ 
வேலையும்‌ நன்றாக வளர்ந்திருந்தன என்பதை அறியத்தக்க 
சான்றுகள்‌ உள்ளன. தொழில்‌ வினைஞர்களின்‌ குழுக்கள்‌ (guilds) 
ஆங்காங்கு உள்ள தொழில்களை ஒழுங்குபடுத்தி வந்தன. 
பொற்கொல்லர்கள்‌, நகை வணிகர்கள்‌, தச்சர்கள்‌, நெசவாளிகள்‌ 
முதலியோரின்‌ குழுக்கள்‌ சிறப்பாகப்‌ பணியாற்றி வந்தன. 
தொழில்‌ வினைஞர்கள்‌ பிறரை ஏமாற்றினால்‌ கடுமையாகத்‌ 
தண்டிக்கப்பட்டனர்‌. அதைப்போன்றே தொழில்‌ 
வினைஞர்களுக்கு யாராவது ஊறு செய்தாலும்‌ அல்லது 
அவர்களின்‌ பொருட்களைக்‌ கவர்ந்து சென்றாலும்‌ அன்னோர்‌ 
கடுமையான தண்டைக்குள்ளாயினர்‌. வேலையின்‌ அளவிற்கும்‌, 
தரத்திற்கும்‌ ஏற்பக்‌ கூலி கொடுக்கப்பட்டது. ஒரு குறிப்பிட்ட 
அளவு வேலைக்கு இன்ன கூலி என்ற நிர்ணயமும்‌ இருந்தது. 
ஏமாற்று வேலை செய்யும்‌ தொழிலாளி தொழில்‌ குழுவில்‌ 
நீடித்திருக்கமுடியாது. 

வணிகத்தைப்‌ பற்றிய பல விதிகள்‌ இருந்தன. அவற்றை 
வணிகக்‌ கண்காணிப்பாளரும்‌ (Superintendent of Commerce), 
கப்பல்‌ கண்காணிப்பாளரும்‌ (Superintendent of ships) 
செயல்படுத்தி வந்தனர்‌. வெளிநாடுகளிலிருந்து 

இறக்குமதியாகும்‌ பண்டங்களின்‌ மதிப்பில்‌ ஐந்தில்‌ ஒரு பகுதி 
சுங்கவரியாக வசூலிக்கப்பட்டது. அதற்கு மேலும்‌ ஒரு வணிகவரி 
(Trade tax) இருந்தது. அது சுங்கவரியில்‌ ஐந்தில்‌ ஒரு பகுதி 
தொகையாகும்‌. விற்பனையாகும்‌ பண்டங்களுக்கும்‌ 
வரிவிதிக்கப்பட்டது. அது பண்டங்களைப்‌ பொறுத்து அவற்றின்‌ 
மதிப்பில்‌ ஆறில்‌ ஒன்றிலிருந்து இருபத்தைந்தில்‌ ஒன்றுவரை 
விதிக்கப்பட்டது. பெரும்பாலான பண்டங்களுக்கு பத்தில்‌ ஒன்று 
வரியாக  வசூலிக்கப்பட்டது. உள்நாட்டில்‌ உற்பத்தியாகும்‌ 
பொருட்களுக்கும்‌, வெளிநாடுகளிலிருந்து இறக்குமதி 
செய்பவற்றுக்கும்‌ அடையாளம்‌ இடப்பட்டது. வரி ரொக்கமாக 
வசூல்‌ செய்யப்பட்டிருத்தல்‌ வேண்டும்‌. பழைய பண்டங்களைப்‌ 
புதியவற்றுடன்‌ கலத்தல்‌ குற்றமாகும்‌. பழைய பண்டங்களை 
விற்க வேண்டுமானால்‌ வணிகக்‌ கண்காணிப்பாரின்‌ 
முன்னிலையில்தான்‌ விற்கவேண்டும்‌. 

பண்டங்களின்‌ விலைகளையும்‌ அரசாங்கம்‌ கட்டுப்படுத்தி 
வந்தது. வணிகர்கள்‌ அடையக்கூடிய லாபம்‌ அரசாங்கத்தால்‌ 
நிர்ணயிக்கப்பட்டது. வெளிநாட்டுப்‌ பண்டங்களை விற்பதில்‌ 
பத்து சதவிகித லாபம்‌ அணுமதிக்கப்பட்டது. உள்நாட்டுச்‌ 
சரக்குகள்‌ விற்பனையில்‌ அது ஐந்து சதவிகிதமாக இருந்தது. 
மேற்கொண்டு லாபம்‌ அனுமதிக்கப்படுவதுண்டு. ஆனால்‌, அது 
அரசாங்கத்திற்குத்தான்‌ சேரும்‌. ஒரு பொருளை மதிப்பிட்டு வரி 
நிர்ணயிக்கப்படும்‌ முன்‌ அதை வாங்குவது குற்றமாகும்‌. 
அர்த்தசாஸ்திரத்தில்‌ கூறப்படும்‌ இவ்விதிகள்‌ நடைமுறையில்‌ 
செவ்வனே செயல்பட்டிருக்க இயலாதென ரோமிலா தாபர்‌ 
கருதுகிறார்‌. 

வரிகொடாமல்‌ ஏமாற்றுவோரின்‌ சரக்குகளை அரசாங்கம்‌ 
பறிமுதல்‌ செய்தது: அல்லது அவர்களுக்குத்‌ தக்க தண்டம்‌ 
விதித்தது. ஸ்ட்ராபோ கூறுவதுபோல்‌ அவர்களுக்குக்‌ கொடிய 
தண்டனை வழங்கப்பட்டதாகத்‌ தெரியவில்லை. 

இந்தியாவின்‌ வெளிநாட்டு வாணிகம்‌ மெளரியர்கள்‌ 
காலத்தில்‌ பெரிதும்‌ வளர்ச்சியடைந்தது. பேரரசின்‌ பரப்பும்‌, 
மன்னர்களின்‌ ஆட்சித்‌ திறமும்‌, நீண்ட கால அமைதியும்‌, 
கிரேக்க நாடுகளுடன்‌ கொண்ட அரசியல்‌ தொடர்பும்‌, அசோகரின்‌ 
சமயப்‌ பரப்புப்‌ பணியும்‌ அதற்கு ஊக்கமளித்திருத்தல்‌ 
வேண்டும்‌. பண்டங்கள்‌ தரை வழியாகவும்‌, ஆற்று வழியாகவும்‌, 

கடல்‌ வழியாகவும்‌ எடுத்துச்‌ செல்லப்பட்டன. பேரரசின்‌ பல 
பாகங்களையும்‌, நீண்டசாலைகள்‌ இணைத்தன. அவற்றுள்‌ 
பாடலிபுத்திரத்திலிருந்து தட்சசீலம்‌ வரை இருந்த சாலை மிக 
முக்கியமானது. அசோகர்‌ பயணிகளுக்கு (வழிப்போக்கர்கள்‌) 
செய்த நன்மைகள்‌ உள்நாட்டு வணிகப்‌ பெருக்கத்திற்குத்‌ 
துணைபுரிந்திருக்கும்‌ என்பது திண்ணம்‌. வட பர்மா, 
தென்னிந்தியா, மேற்கு நாடுகள்‌ முதலியவற்றுடன்‌ பெருத்த 
அளவில்‌ வணிகம்‌ நடைபெற்றது. தங்கம்‌, வெள்ளி, செப்பு 
நாணயங்கள்‌ நடைமுறையில்‌ இருந்தன. பண்டமாற்று 
ஓலையும்‌ இருந்ததாக அர்த்தசாஸ்திரம்‌ கூறுகின்றது.” 
(* Prof. ௩. Sathianathaier, op. cit. p.142) 
வணிகர்‌ குழுக்கள்‌ நல்ல நிலையில்‌ இருந்தன. அவற்றிற்குச்‌ 
சில சலுகைகள்‌ அளிக்கப்பட்டிருந்தன. கொடுக்கல்‌ வாங்கலில்‌ 
15 சதவீதமாக அரசாங்கம்‌ வட்டி நிர்ணயித்திருந்தது. 
வாணிகத்தில்‌ அதற்கு மேலும்‌ வட்டி வாங்கப்பட்டதெனத்‌ 
தெரிகிறது.* 
(* Romila Thapar, op. cit. p. 79) 
இந்தியர்களுக்குக்‌ கடன்‌ வாங்கத்‌ தெரியாதென 
மெகஸ்தனிஸ்‌ கூறுவது தவறான கருத்தாகும்‌. 


பொதுவாக மெளரியர்கள்‌ காலத்தில்‌ மக்களின்‌ வாழ்க்கைத்‌ 
தரம்‌ உயர்ந்திருந்தது. அந்தணர்களையும்‌, துறவிகளையும்‌ 
ஆதரிப்பது இல்லறத்தோரின்‌ கடைமையாய்‌ இருந்தது. 
அறச்சாலைகள்‌ எங்கும்‌ இருந்தன. அதேபோன்று மாந்தருக்கும்‌, 
விலங்குகளுக்கும்‌ பிணி தீர்க்கும்‌ ஆதுரசாலைகள்‌ 
நிறுவப்பட்டிருந்தன. பயணம்‌ புரிவோருக்காக வழிநெடுக நிழல்‌ 
கரும்‌ மரங்களும்‌, கிணறுகளும்‌, தண்ணீர்ப்‌ பந்தல்களும்‌, 
தங்குமிடங்களும்‌ அமைக்கப்பட்டிருந்தன. மக்களின்‌ கவனத்தை 
அறநெறியில்‌ திருப்பப்‌ பெருவேந்தரும்‌, செல்வரும்‌ பல 
வழிகளில்‌ பாடுபட்டனர்‌. பெண்டிரின்‌ நலத்தையும்‌ அரசாங்கம்‌ 
புறக்கணிக்கவில்லை. ஏழைகளும்‌, முதியவர்களும்‌ கொடிய 
தண்டனைக்கு ஆளானால்‌ அரசாங்கம்‌ அவர்கள்‌ குடும்பத்திற்கு 
உதவி செய்தது. 
கலையும்‌, பண்பாடும்‌ 

இவ்வதிகாரத்தில்‌ கல்வி, இலக்கியம்‌, தத்துவம்‌, கட்டடக்‌ 

கலை, சிற்பக்‌ கலை முதலிய துறைகளில்‌ பெளரியர்கள்‌ 
காலத்தில்‌ ஏற்பட்ட முன்னேற்றத்தைக்‌ காண்போம்‌. 
மெகஸ்தனிஸ்‌ இந்தியர்களுக்கு எழுதத்‌ தெரியாதென்றும்‌, 
இந்தியாவில்‌ எழுதப்பட்ட சட்டங்கள்‌ இல்லையென்றும்‌ 
கூறுவது தவறான கருத்தே. மெளரியர்கள்‌ காலத்திற்குப்‌ பல 
நூற்றாண்டிற்கு முன்பே எழுதும்‌ முறை இந்தியாவில்‌ இருந்தது. 
அர்த்தசாஸ்திரத்தில்‌ அரசனுடைய ஆணைகளை எப்படி 
வெளியிடவேண்டும்‌ என்ற விவரம்‌ கூறப்படுவதுடன்‌ அரசாங்கப்‌ 
பதிவேடுகள்‌ எவ்வாறு காப்பாக ஓர்‌ அறையில்‌ 
வைக்கப்பட்டிருத்தல்‌ வேண்டும்‌ என்பதும்‌ குறிப்பிடப்பட்டுள்ளது. 
அசோகருடைய கல்வெட்டுகளே மெகஸ்தனிஸின்‌ கூற்றை 
மறுக்கப்‌ போதுமான சான்றுகளாகும்‌. அசோகர்‌ காலத்தில்‌ 
இந்துக்கள்‌ வடமொழியைப்‌ போற்றியது போல்‌ பெளத்தர்களும்‌, 
சமணர்களும்‌ பிராகிருத மொழிகளை ஆதரித்தனர்‌. 
அவர்களுடைய வேதங்களும்‌ பிராகிருதத்திலேயே எழுதப்பட்டன. 
மிகப்‌ பழமையான பிராகிருதமான பாலி மொழி அசோகர்‌ 
காலத்தில்‌ மேன்மையுற்றது. 

அக்காலத்தில்‌ பரவலாக இருந்த கல்வி முறை 
குருகுலவாசமே. பிரமச்சரிய விரதம்‌ பூண்டு தக்க ஆசிரியர்களை 
அண்டிப்‌ பல ஆண்டுகள்‌ கற்பதே மரபாகும்‌. எற்றகுடி சிறிய 
கற்பாறை ஆணையில்‌ மாணவர்கள்‌ ஆசிரியர்களிடம்‌ நடந்து 
கொள்ளவேண்டிய முறையைப்பற்றி அசோகர்‌ குறிப்பிடுகிறார்‌. 
பிற கல்வெட்டுகளில்‌ ஆசிரியர்‌ சொல்படி கேட்பதை அசோகர்‌ 
திரும்பத்‌ திரும்ப வலியுறுத்துகிறார்‌. அரசகுமாரர்களின்‌ 
கல்வியைப்பற்றி அர்த்தசாஸ்திரம்‌ கூறுவதாவது “சிறார்‌ 
பருவத்தில்‌ அரிச்சுவடி, கணிதம்‌ இரண்டினையும்‌ பின்னர்‌ 
வேதங்கள்‌, தத்துவம்‌, பொருளாதாரம்‌, அரசியல்‌, போர்‌ முறை, 
இதிகாசங்கள்‌ முதலியவற்றையும்‌ கற்க வேண்டு'மென்பதாகும்‌. 
இதிகாசங்களில்‌ தர்மசாஸ்திரங்களும்‌, அர்த்தசாஸ்திரமும்‌ 
அடங்கும்‌. சாங்கிய தத்துவத்தைக்கூட (Sankhya System) அறிய 
வேண்டுமெனக்‌ கூறப்படுகின்றது. தத்துவசாஸ்திரத்தின்‌ முழுப்‌ 
பயனையும்‌ சாணக்கியர்‌ நன்கு உணர்ந்திருந்தார்‌. எல்லா 
அறிவிற்கும்‌ அது விளக்குப்‌ போன்றிருப்பதாகப்‌ புகல்கின்றார்‌. 
பொதுவாகக்‌ கல்வியறிவு பரவுவதற்கு இந்து சமயத்தை விட 
பெளத்த, சமண சமயங்கள்‌ தொண்டாற்றியுள்ளன. 

மெளரியர்கள்‌ காலத்தில்‌ தட்சசீலப்‌ பல்கலைக்கழகம்‌ 
மேன்மையுற்றிருக்க வேண்டும்‌. 

மெளரியர்கள்‌ காலத்து நூல்களில்‌ மிகவும்‌ புகழ்பெற்றது 
சாணக்கியர்‌ எழுதிய அர்த்தசாஸ்திரமாகும்‌. சூத்திரநடையில்‌ 
உள்ள அதற்கு நூலாசிரியரே விளக்கவுரையும்‌ அளித்துள்ளார்‌. 
சாணக்கியருக்கு முன்பும்‌ அரசியலைப்பற்றி நூல்கள்‌ 
எழுதப்பட்டிருந்தன. அவர்‌ பூர்வாச்சாரியர்களைக்‌ 
குறிப்பிடுவதிலிருந்து இது புலனாகின்றது. அர்த்தசாஸ்திரத்தின்‌ 
முதல்‌ பகுதி அரசர்‌, அமைச்சரவை அரசாங்கத்தின்‌ பல 
துறைகள்‌ (Departments) முதலியவற்றையும்‌, இரண்டாம்‌ பகுதி 
சிவில்‌, கிரிமினல்‌ சட்டங்களையும்‌, மூன்றாம்‌ பகுதி பன்னாட்டுச்‌ 
சட்டங்கள்‌, அரசியல்‌ சூழ்ச்சி, போர்‌ முதலியவற்றையும்‌ பற்றி 
விரித்துக்‌ கூறுகின்றது. மேலும்‌ அது அரசியல்‌ கோட்பாடுகளை 
விளக்குவதுடன்‌ நடைமுறை அரசியலைப்‌ பற்றியும்‌ நன்கு 
எடுத்துக்‌ கூறுகின்றது. சுருங்கக்‌ கூறுமிடத்து சாணக்கியருக்குக்‌ 
கெளடில்யர்‌, விஷ்ணுகுப்தர்‌, வாத்சாயனர்‌, திராவிடாச்சாரி என்ற 
வேறு பெயர்களும்‌ உண்டு. பண்டைய இந்தியர்‌ அரசியலில்‌ 
கொண்டிருந்த ஆழ்ந்த ஈடுபாட்டிற்கு அர்த்தசாஸ்திரம்‌ ஓர்‌ 
எடுத்துக்காட்டாகும்‌. 

தர்மசூத்திரங்களில்‌ முன்னர்‌ இயற்றப்பட்டவை நீங்க 
மற்றவை மபெளரியர்கள்‌ காலத்தில்தாம்‌ எழுத்தப்பட்டன. 
பிந்துசாரரின்‌ அமைச்சாரன சுபந்து என்பவன்‌ வடமொழியில்‌ 
ஒரு நாடகம்‌ இயற்றியதாக இலக்கிய மரபு செய்தி உள்ளது. 
இச்சுபந்து வாசவதத்தையை எழுதிய சுபந்துவினின்றும்‌ 
வேறுபட்டவன்‌. சந்திரகுப்த மெளரியர்‌ காலத்தில்‌ சமண 
வேதத்தின்‌ ஒரு பகுதி ஏற்பட்டது. அதுபோன்று அசோகர்‌ 
காலத்தில்‌ பெளத்த வேதத்தின்‌ பெரும்‌ பகுதி பாடலிபுத்திரத்தில்‌ 
நடைபெற்ற பெளத்த மாநாட்டின்‌ விளைவாகக்‌ கதாவத்து 
எழுதப்பட்டதை முன்பே குறிப்பிட்டுள்ளோம்‌. அசோகரின்‌ 
ஆணைகள்‌ உயர்ந்த ஆன்மிக இலக்கியமென்றால்‌ 
மிகையாகாது.* 

(* Vide Prof. R. Sathianathaier, op. cit. ற. 161) 


இந்து சமயத்‌ தத்துவத்தைப்‌ பற்றி இக்காலத்தில்‌ தோன்றிய 
நூல்கள்‌ மீமாம்ச சூத்திரங்களும்‌ பிரம்ம (வேதாந்த) 

சூத்திரங்களுமாகும்‌. மீமாம்ச சூத்திரங்களை இயற்றிய 
ஜெய்மினி கி.மு. மூன்றாம்‌ நூற்றாண்டைச்‌ சேர்ந்தவரென 
டாக்டர்‌ ஜாகோபி கருதுகின்றார்‌. ஜெய்மினியும்‌ பிரம்ம 
சூத்திரங்களின்‌ ஆசிரியரான பாதராயணனும்‌ ஒரே காலத்தவர்‌. 
இவ்விருவரும்‌ வேதகால சமயத்தை வரையறுத்துக்‌ 
கூறியவர்கள்‌. பிரம்ம சூத்திரங்களுக்குச்‌ சங்கரர்‌, ராமானுஜர்‌, 
மத்வாச்சாரியர்‌, நீலகண்டர்‌ முதலியோர்‌ விளக்கவுரை 
கூறியிருப்பது ஈண்டு நினைவுகூறத்தக்கதாம்‌. இந்து, சமண, 
பெளத்த தத்துவங்களைத்‌ தவிர ஆஜீவகர்களின்‌ தத்துவமும்‌ 
இக்காலத்தில்‌ வளர்ச்சியுற்றிருந்தது. வைசேஷிகரின்‌ தத்துவ 
வளர்ச்சிக்குச்‌ சமண சமயம்‌ ஓங்கியது ஒரு காரணமென 
அறிஞர்கள்‌ கருதுகின்றனர்‌. அந்தணர்கள்‌ தம்‌ பெண்டிருக்குத்‌ 
தத்துவத்தைப்‌ பற்றிக்‌ கூறுவதில்லை என்று மெகஸ்தனிஸ்‌ 
கூறுவது உண்மையெனத்‌ தோன்றுகின்றது. 


அசோகர்‌ காலத்தில்‌ கணக்கற்ற கட்டடங்கள்‌ கட்டப்பட்டன. 
அதற்கு முக்கியக்‌ காரணமாக இருந்தது அவர்‌ பெளத்த 
சமயத்தில்‌ கொண்ட ஈடுபாடேயாகும்‌. அசோகர்‌ காஷ்மீரத்தில்‌ 
ஸ்ரீநகரையும்‌, 500 பெளத்த மடங்களையும்‌ கட்டியதாக 
ராஜதரங்கிணி கூறுகின்றது. கி.பி. ஏழாம்‌ நூற்றாண்டில்‌ 
இந்தியாவிற்கு வந்த யுவான்சுவாங்‌ காஷ்மீரம்‌ முழுவதையுமே 
அசோகர்‌ பெளத்த மடங்களுக்கு அர்ப்பணித்ததாகக்‌ கூறுகிறார்‌. 
நேபாளத்தில்‌ அசோகர்‌ புத்தர்‌ பிறந்த இடத்திற்கு யாத்திரை 
சென்றதன்‌ நினைவாக நான்கு ஸ்தூபிகளும்‌, தேவப்பட்டணம்‌ 
என்ற நகரமும்‌ அமைக்கப்பட்டன என்றும்‌, அங்கு அசோகரின்‌ 
மகள்‌ சாருமதியும்‌, அவள்‌ கணவன்‌ தேவபாலனும்‌ இரண்டு 
மடங்களைக்‌ கட்டியதாகவும்‌ வழி வழிச்‌ செய்தி உள்ளது. 
திவ்வியாவதானத்தில்‌ அசோகர்‌ 84,000 ஸ்தூபிகளைக்‌ 
கட்டியதாகக்‌ கூறப்படுகின்றது. மகாவம்சத்தில்‌ அசோகரும்‌, 
அவருடைய சிற்றரசர்களும்‌ 84,000 பெளத்த விகாரங்களை 
(மடங்கள்‌), 84,000 நகரங்களில்‌ கட்டியதாகச்‌ 
சொல்லப்படுகின்றது. குப்தர்கள்‌ காலத்தில்‌ இந்தியாவிற்கு வந்த 
பாகியானும்‌ அசோகர்‌ 84,000 பெளத்த ஸ்தூபிகளைக்‌ 
கட்டியதாகக்‌ கூறுகின்றார்‌. யுவான்சுவாங்‌ தம்முடைய பயணக்‌ 
குறிப்பில்‌ 80 ஸ்தூபிகளையும்‌, விகாரங்களையும்‌ 
குறிப்பிட்டுள்ளார்‌.* 

(* விவரங்களை RK. முகர்ஜி அளித்துள்ளார்‌. op. cit. p.82) 
இருப்பினும்‌ அசோகருடைய கல்வெட்டுகளில்‌ அவர்‌ கட்டிய 
ஸ்தூபிகளையும்‌, விகாரங்களையும்‌ (மடங்களையும்‌) பற்றிய 
செய்திகள்‌ அரிதாயுள்ளன. நிக்லீவாவில்‌ உள்ள கல்வெட்டில்‌ 
அசோகர்‌ அங்கிருந்த கோணாகமன புத்த ஸ்தூபியை இருமுறை 
விரிவுபடுத்தியதாகக்‌ கூறப்பட்டுள்ளது. பராபர்‌ குன்றுகளில்‌ 
அசோகர்‌ ஆஜீவர்களுக்குக்‌ குகைகள்‌ வெட்டிக்‌ கொடுத்த 
செய்தியை அங்குள்ள அவர்‌ கல்வெட்டுகள்‌ கூறுகின்றன. 
இவைதவிர அவர்‌ கட்டிய ஸ்தூபிகளைப்பற்றி கல்வெட்டுகளில்‌ 
வேறு செய்தி இல்லை. இருப்பினும்‌ திவ்வியாவதனமும்‌, 
மகாவம்சமும்‌ கூறுபவை கற்பனை என்று 
ஒதுக்கிவிடுவதற்கில்லை. பாகியானும்‌, யுவான்சுவாங்கும்‌ 
இதுபற்றிக்‌ கூறுவதில்‌ ஓரளவேனும்‌ உண்மையிருத்தல்‌ 
வேண்டும்‌. புதைபொருள்‌ ஆராய்ச்சியும்‌ இக்‌ கருத்தையே 
வலியுறுத்துகின்றது. அசோகர்‌ 84,000 ஸ்தூபிகளையும்‌, பெளத்த 
விகாரங்களையும்‌ கட்டினார்‌ என்பதை உறுதியாகக்‌ கூற 
இயலாவிடினும்‌ அவர்‌ கணக்கற்ற ஸ்தூபிகளையும்‌, 
விகாரங்களையும்‌ கட்டியிருக்கக்கூடும்‌ என்று கொள்வதில்‌ 
தவறில்லை. 
ஸ்தூபி என்பது புத்தர்‌ அல்லது பெளத்த முனிவர்களின்‌ ஈமச்‌ 
சாம்பலையுடைய பேழைகளை வைத்துக்‌ கட்டப்பட்ட 
வட்டவடிமான கட்டடமாகும்‌. இது தலைகீழாயுள்ள 
கிண்ணத்தின்‌ தோற்றத்தை ஒத்தது. புத்தரின்‌ வாழ்க்கையில்‌ 
முக்கியமான நிகழ்ச்சிகள்‌ நடந்த இடங்களிலும்‌ ஸ்தூபிகள்‌ 
கட்டப்பட்டன. அசோகர்‌ காலத்தில்‌ செங்கல்லாலும்‌, 
கருங்கல்லாலும்‌ ஸ்தூபிகள்‌ கட்டப்பட்டன. அவற்றின்‌ உச்சி 
தட்டையாகச்‌ சதுர உருவில்‌ இருந்தது. அதன்மேல்‌ ஒன்றன்மேல்‌ 
ஒன்றாகப்‌ பல வட்டக்‌ கற்றளங்கள்‌ இருந்தன. ஸ்தூபிகளின்‌ 
அடிப்‌ பீடத்தைச்‌ சுற்றி வேலி போன்று கருங்கல்லால்‌ 
அமைக்கப்பட்டது. சில இடங்களில்‌ அது அழகிய சிற்ப 
வேலையுடன்‌ உள்ளது. வேறுசில இடங்களில்‌ எளியதாய்‌ 
உள்ளது. சில ஸ்தூபிகளின்‌ வாயில்புறம்‌ நுணுக்கமான சிற்ப 
வேலைகளைக்‌ கொண்டுள்ளது. 


ஆஃப்கானிஸ்தானத்தில்‌ அசோகரால்‌ கட்டப்பட்ட ஸ்தூபிகளை 
யுவான்சுவாங்‌ பார்த்ததாகத்‌ தமது நூலில்‌ குறிப்பிடுகிறார்‌. அவர்‌ 

குறிப்பிடுவதில்‌ ஒன்று கபிசா நகரில்‌ இருந்த நூறடி உயரமுள்ள 
ஸ்தூபியாகும்‌. அதேபோன்ற முந்நூறடி உயரமுள்ளதும்‌ மிக்க 
வேலைபாடு உள்ளதுமான மற்றொரு ஸ்தூபி ஜலாலாபாத்‌ 
அருகே உள்ள நங்கரகாரில்‌ இருந்தது. ஸ்வாட்‌ பள்ளத்தாக்கிலும்‌ 
அத்தகைய பெளத்த சின்னங்கள்‌ இருந்தனவாம்‌.* 
(* VA. Smith, op. cit. p. 76) 
பாடலிபுத்திரத்திலிருந்து அசோகாராம பெளத்த மடம்‌ (குக்குட 
ராம பெளத்த மடம்‌) அசோகரால்‌ கட்டப்பட்டதாகும்‌. அதில்‌ 
ஆயிரம்‌ பிக்குகள்‌ தங்கியிருந்ததாக யுவான்சுவாங்‌ கூறுகிறார்‌. 
நாளந்தாவில்‌ இருந்த பெரிய பெளத்த மடத்தை அசோகர்‌ 
கட்டியதாகத்‌ திபெத்திய பெளத்த ஆசிரியரான தாரநாதன்‌ 
கூறுகிறார்‌. அதே இடத்தில்‌ வேறு கட்டடங்களையும்‌ அசோகர்‌ 
எழுப்பியதாகக்‌ கூறப்படுகிறது. 


சாஞ்சி ஸ்தூபியைப்பற்றி ஸ்மித்‌ கூறுவதாவது; 'சாஞ்சியில்‌ 
உள்ள மூல ஸ்தூபி ஒரு குன்றின்மேல்‌ உள்ளது; செங்கற்களால்‌ 
கட்டப்பட்டது; ஸ்தூபியின்‌ மேற்புற அடி விட்டம்‌ 110 அடியாகும்‌; 
பீடத்தின்‌ விட்டம்‌ 121 அடி; நன்னிலையில்‌ இருந்தபொழுது 
ஸ்தூபியின்‌ உயரம்‌ 77/2 அடியாக இருந்திருக்குமென 
நம்பப்படுகிறது. அதனைச்‌ சுற்றி 11 அடி உயரமுள்ள 
தூண்களையும்‌ பெருங்கற்களையும்‌ கொண்ட கல்‌ வேலி ஒன்று 
அமைந்திருந்தது. சிற்ப வேலைப்பாடு மிக்கதும்‌, 34 அடி உயரம்‌ 
உள்ளதுமான நான்கு வாயில்கள்‌ இருந்தன. இப்பொழுது 
காணப்படும்‌ ஸ்தூபி அசோகர்‌ காலத்திற்கு ஒரு 
நூற்றாண்டிற்குப்‌ பிறகு கட்டப்பட்டது. மூல ஸ்தூபி அசோகரால்‌ 
கட்டப்பட்டதென்பதில்‌ ஐயமில்லை. ஸ்தூபியின்‌ தெற்கு வாயில்‌ 
அருகே அசோகருடைய கற்றூண்‌ ஒன்று இருந்தது. அதன்‌ 
உச்சியில்‌ அழகிய மூன்று சிங்கங்களின்‌ சிலையும்‌ இருந்தது. 
சாஞ்சியில்‌ அசோகருடைய முதலாவது சிறிய கற்றூண்‌ 
ஆணையின்‌ நகல்‌ ஒன்றும்‌ உள்ளது. அது மூல ஸ்தூபி 
காலத்தைச சேர்ந்ததென்றும்‌, மூல ஸ்தூபி அசோகருடைய 
கடைசிப்‌ பத்தாண்டுக்‌ காலத்தில்‌ கட்டப்பட்டிருத்தல்‌ வேண்டும்‌ 
என்றும்‌ தெரிகிறது.* 
(* VA. Smith, op. cit. pp.111-112) 
1873-ஆம்‌ ஆண்டு சர்‌ அலெக்சாண்டர்‌ கன்னிங்ஹாம்‌ என்ற 

அறிஞர்‌ மத்திய இந்தியாவில்‌ பார்கட்‌ (Bharhut) என்னுமிடத்தில்‌ 
அசோகர்‌ காலத்திய நடுத்தர ஸ்தூபி ஒன்றைக்‌ கண்டுபிடித்தார்‌. 
அது செங்கற்களால்‌ கட்டப்பட்டது. அதனுடைய சுற்றுச்சுவர்‌ 
அல்லது கல்வேலி சிற்ப வேலைப்பாடு மிக்கது. அதில்‌ அசோகர்‌ 
காலத்தில்‌ சில கல்வெட்டுகள்‌ உள்ளன. இவை தவிரப்‌ 
பாடலிபுத்திரம்‌, பெஸ்நகர்‌ முதலிய இடங்களில்‌ காணப்படும்‌ 
சில ஸ்தூபியின்‌ சின்னங்கள்‌ அசோகர்‌ காலத்தைச்‌ சேர்ந்தவை 
என்று V.Aஸ்மித்‌ கூறுகின்றார்‌. 

குப்தர்கள்‌ காலத்தில்‌ பாடலிபுத்திரத்திற்கு வந்த சீன 
யாத்திரிகர்‌ பாகியான்‌ அசோகருடைய அரண்மனையையும்‌, 
மண்டபங்களையும்‌ கண்டதாகவும்‌ அவை யாவும்‌ 
பிரமாண்டமாகவும்‌ அழகிய சிற்ப வேலைப்பாடுடையனவாகவும்‌ 
இருந்தன என்றும்‌, அவற்றை ஆவிகள்‌ கட்டியதாகவும்‌ 
குறிப்பிட்டுள்ளார்‌. அக்குறிப்பிலிருந்து ஓர்‌ உண்மை நன்கு 
புலப்படுகின்றது. அதாவது அசோகருடைய கட்டடங்கள்‌ 
ஆவிகளால்‌ கட்டப்பட்டனவோ என்று வியக்கத்தக்க அளவில்‌ 
வனப்பும்‌, பெருமையும்‌ பெற்றிருந்தன என்பதே. கி.பி. ஏழாம்‌ 
நூற்றாண்டில்‌ பாடலிபுத்திரத்தில்‌ அசோகருடைய கட்டடங்கள்‌ 
யாவும்‌ அடையாளம்‌ கூறமுடியாத அளவில்‌ பாழடைந்திருந்தன 
என்பது யுவான்சுவாங்கின்‌ குறிப்பிலிருந்து விளங்குகின்றது. 

சந்திரகுப்தர்‌ காலத்தில்‌ பாடலிபுத்திரமும்‌ 9 மைல்‌ நீளமும்‌ 1 
7/2 மைல்‌ அகலமும்‌ உடையதாய்‌ இருந்ததென்றும்‌, அதைச்சுற்றி 
600 அடி அகலமுள்ள அகழி ஒன்றும்‌, அதனையடுத்து 
உட்புறத்தில்‌ 570 கோபுரங்களையும்‌, 64 வாயில்களையும்‌, அம்பு 
எய்வதற்கான எண்ணற்ற சாளரங்களையும்‌ கொண்ட ஒரு 
பெரிய மரத்தலான அரணும்‌ இருந்ததாக மெகஸ்தனிஸின்‌ 
இண்டிகா கூறுகின்றது. பாடலிபுத்திரத்தில்‌ ஒP.C.முகர்ஜியும்‌, 
டாகடர்‌ ஸ்பூனெரும்‌ நடத்திய புதைபொருள்‌ ஆராய்ச்சியின்‌ 
விளைவாகச்‌ சில அரிய செய்திகள்‌ கிடைத்துள்ளன. அமைப்பில்‌ 
பண்டைய பாரசீகக்‌ கட்டடங்களை ஒத்த நூற்றுக்கால்‌ மண்டபம்‌ 
ஒன்றும்‌ அதனருகே 30 அடி நீளமும்‌, 6 அடி அகலும்‌, 4 12 அடி 
உயரமும்‌ உள்ள ஏழு மரமேடைகளும்‌ கண்டுபிடிக்கப்பட்டுள்ளன. 
அவற்றின்‌ மலவேலைத்திறம்‌ மிகவும்‌ முதிர்ச்சியானது.* 

(* R.K. Mookerji, op. cit. pp. 96-97) 


Click & Join - https://t.me/tamilbooksworld 


If you want more free eBooks 
பாடலிபுத்திரத்தின்‌ அருகே உள்ள குமாரகார்‌ கிராமம்‌ 
அப்பொழுது தலைநகரின்‌ ஒரு பகுதியாக இருந்திருத்தல்‌ 
வேண்டும்‌. அங்கு பண்டைய மன்னர்களின்‌ அரண்மனை 
இருந்ததென்பது வழி வழிச்‌ செய்தி. அது உண்மையாக 
இருக்கக்கூடும்‌. அக்கிராமத்தின்‌ வடக்கே அசோகருடைய 
கற்றூண்‌ ஒன்றின்‌ உடைந்த பாகங்கள்‌ 
கண்டுபிடிக்கப்பட்டுள்ளன. அதுதவிர அங்கு காணப்படும்‌ 
பிறசின்னங்கள்‌ அவ்விடத்தின்‌ சிறப்பினைக்‌ காட்டுகின்றன. 
பாடலிபுத்திரத்தில்‌ மற்றோர்‌ அரண்மனை இருந்ததாகக்‌ கூறும்‌ 
டாக்டர்‌ ஸ்மித்‌ தற்பொழுதுள்ள நகரில்‌ ஓரிடத்தில்‌ 
அசோகருடைய பிரமாண்டமான கற்றூண்‌ ஒன்று 
புதையுண்டிருப்பதையும்‌ தெரிவிகின்றார்‌. அசோகர்‌ காலத்தில்‌ 
தலைநகரைச்‌ சுற்றி ஒரு மதில்‌ சுவர்‌ எழுப்பப்பட்ட துடன்‌ 
அழகிய பல புதிய கட்டடங்களும்‌ கட்டப்பட்டன. 


அசோகர்‌ காலத்துச்‌ சிற்பங்களை ஆராயுமிடத்து முதலில்‌ 
நமக்கு நினைவிற்கு வருவது பார்க்காமிலும்‌, பெஸ்நகரிலும்‌ 
கண்டுபிடிக்கப்பட்ட இரு சிற்பங்களே. ஒன்று யக்ஷன்‌ உருவில்‌ 
உள்ளது; மற்றது யக்ஷி வடிவத்தில்‌ இருப்பது. இரண்டிற்கும்‌ 
உள்ள தனிச்சிறப்பு யாதெனில்‌ அவற்றின்‌ எல்லாப்‌ பக்கங்களும்‌ 
நன்றாகச்‌  செதுக்கப்பட்டிருப்பதே. அத்தகைய சிற்பங்கள்‌ 
அக்காலத்தில்‌ அரிது. மேலும்‌ பார்க்காமில்‌ கண்டுபிடிக்கப்பட்ட 
யக்ஷணுடைய உருவம்‌ பாடலிபுத்திரத்திலும்‌, திதார்கஞ்சிலும்‌ 
கண்டுபிடிக்கப்பட்டுள்ள சிற்பங்களைப்‌ பெரிதும்‌ ஒத்துள்ளது. 
டாக்டர்‌ AK.குமாரசுவாமி இச்சிற்பங்களை எளிய மக்களின்‌ 
கலையாகக்‌ கருதுகிறார்‌.* 
(* R.K. Mookerji, op. cit. pp. 97) 
கற்றூண்களின்‌ உச்சியில்‌ உள்ள சிங்கங்கள்‌, யானை, காளை, 
குதிரை, எருது, தர்ம சக்கரம்‌ முதலியவை மெளரியச்‌ சிற்பக்‌ 
கலையின்‌ வியத்தகு முதிர்ச்சியைக்‌ காட்டுகின்றன. அவற்றின்‌ 
தோற்றப்‌ பொலிவினையும்‌, செதுக்கப்பட்ட நுட்பத்தையும்‌ 
காணுமிடத்து இந்தியச்‌ சிற்பங்களிலேயே அவை தலையாய 
சிறப்புடையன என்றும்‌ பண்டைய உலகின்‌ எப்பாகத்திலும்‌ 
காணப்படும்‌ சிற்பங்களைவிட மேன்மையானவை என்றும்‌ சர்‌ 
ஜான்‌ மார்ஷல்‌ கூறுகிறார்‌. மெளரியச்‌ சிற்பங்களில்‌ பாரசீக, 
கிரேக்கக்‌ கலைச்‌ சாயல்கள்‌ காணப்படுவது உண்மையே. 

இருப்பினும்‌ மெளரியச்‌ சிற்பங்கள்‌ பாரசீகச்‌ சிற்பங்களைவிடக்‌ 
கலையுணர்வு மிக்கவையே. அவற்றின்‌ பொருளும்‌, 
கலையுணர்வும்‌, நுட்ப வேலைப்பாடும்‌ இந்தியருக்கே 
உரியனவாம்‌. தற்பொழுதுள்ள அசோகர்‌ காலத்துச்‌ சின்னங்களில்‌ 
தலையாய சிறப்புடையன அவரது கற்றூண்களும்‌, 
அவற்றிலுள்ள சிற்பங்களுமே ஆகும்‌. பாகியான்‌ தம்முடைய 
குறிப்பில்‌ சிராவஸ்தி (2), சங்காசியம்‌ (1), குசி நகரத்திலிருந்து 
வைசாலி செல்லும்‌ வழி (1), பாடலிபுத்திரம்‌ (2) முதலிய 
இடங்களில்‌ இருந்த ஆறு கற்றூண்களைக்‌ குறிப்பிடுகிறார்‌. 
யுவான்சுவாங்‌ அதைப்போன்று பதினைந்து தூண்களைப்‌ பற்றிக்‌ 
கூறுகின்றார்‌. அவைகள்‌ இருந்த இடங்கள்‌ பின்வருமாறு: 
சங்கஸ்ஸா (1), கிராவஸ்தி (2,3), கபிலவஸ்து (4), கபிலவஸ்து 
அருகே (5), லும்பினித்‌ தோட்டம்‌ (6), குசி நகரம்‌ (7-8) சாரநாத்‌ 
செல்லும்‌ வழி (9), சாரநாத்‌ (10), மகாசாலா (11), வைசாலி (12), 
பாடலிபுத்திரம்‌ (13-14), ராஜகிரகம்‌ (15). பாகியான்‌ குறிப்பிட்டுள்ள 
தூண்களில்‌ பெரும்பாலானவற்றை யுவான்சுவாங்‌ பார்த்திருக்க 
வேண்டும்‌. அசோகருடைய கற்றூண்கள்‌ எல்லாவற்றிலும்‌ 
கல்வெட்டுகள்‌ இல்லை. கல்வெட்டு உள்ள கற்றூண்கள்‌ 
தற்பொழுது டில்லி, அலகாபாத்‌, லெளரியா அரராஜ்‌, லெளரியா 
நந்தன்கார்‌, ராம்பூர்வா*, சாஞ்சி, சாரநாத்‌, ரும்மிந்தெய்‌, நிக்லீவா 
முதலிய இடங்களில்‌ காணப்படுகின்றன. அமராவதியிலும்‌ 
அத்தகைய தூண்‌ இருந்திருக்கக்கூடும்‌.** கெளசாம்பி, பக்ரா, 
ராம்பூர்வா, சங்கீசா முதலிய இடங்களில்‌ கல்வெட்டு இல்லாத 
தூண்கள்‌ காணப்படுகின்றன. தற்பொழுதுள்ள கற்றூண்களில்‌ 
பலவற்றை யுவான்சுவாங்‌ குறிப்பிடவில்லை என்பது 
கவனிக்கத்தக்கது. நாம்‌ அறிந்தவற்றில்‌ இரண்டு அல்லது 
மூன்றையே அவர்‌ குறிப்பிட்டுள்ளார்‌. அதுவும்‌ அசோகர்‌ நிறுவிய 
தூண்கள்‌ என்று அவர்‌ குறிப்பிடாதது வியப்பிற்குரியதே. 
அவருக்குச்‌ செய்தியைக்‌ கூறிய மக்கள்‌ அறிந்தது அவ்வளவே. 
அக்காலத்தில்‌ கற்றூண்களில்‌ செதுக்கப்பட்டுள்ள விஷயத்தைப்‌ 
படித்துச்‌ சொல்லக்கூடியவர்கள்‌ இருந்திலர்‌ என்பது 
நினைவுகூறத்தக்கது. 


( மூன்றும்‌ பீகாரில்‌) 
(* RK. MookerjiAsokan Inscriptions, appx, p. 58C) 
அசோகரின்‌ தூண்கள்‌ ஒவ்வொன்றும்‌ ஒரே கல்லால்‌ ஆனவை. 

நாற்பது அடியிலிருந்து ஐம்பது அடிவரை உயரமுள்ளவை; 
மிகவும்‌ வழவழப்பாகவும்‌, ஒரளவு பளபளப்புடனும்‌ உள்ளவை; 
தொலைவிலிருந்து பார்ப்பதற்கு உலோகத்‌ தூண்களோ என்று 
ஐயுறுமளவிற்கு வழவழப்புடன்‌ அவை காணப்படுகின்றன. 
இத்தூண்களுக்கான பாறைகள்‌ சுனாரில்‌ (Chunar) 
வெட்டப்பட்டிருக்க வேண்டுமெனக்‌ கருதப்படுகின்றது. 

வைசாலி அருகிலுள்ள பக்ராவில்‌ கல்வெட்டில்லாத ஒரு தூண்‌ 
உள்ளது. அது அடியிலிருந்து சிறிது சிறிதாக மேலே குவிந்து 
செல்கின்றது. அதன்‌ அடிப்பாகத்தைத்‌ தாங்கி நிற்கும்‌ கற்‌ 
பலகை மூன்று படிகளைக்‌ கொண்டுள்ளது. தூணின்‌ 
மேற்பாகத்தில்‌ மணிமுடி உள்ளது. அதன்மேல்‌ ஒரு சிங்கச்‌ 
சிலையைத்‌ தாங்கி நிற்கும்‌ பீடமும்‌ உள்ளது. மணிமுடிக்குக்‌ 
கீழே இரண்டு இடங்களில்‌ உருட்டிச்‌ செதுக்கப்பட்டுள்ளது. 
இத்தூணின்‌ மொத்த உயரம்‌ ஐம்பதடிக்குக்‌ குறையாமல்‌ 
இருக்கும்‌. எடை ஐம்பது டன்னுக்குமேல்‌ இருக்கும்‌. வட பீகாரில்‌ 
மெளரிய நந்தன்காரில்‌ உள்ள கற்றூண்‌ அமைப்பில்‌ பக்ராக்‌ 
கற்றூணைப்‌ போல உள்ளது. ஆனால்‌, அதைவிடச்‌ சிறியதாகவும்‌ 
வனப்புடனும்‌ உள்ளது. உயரம்‌ ஏறத்தாழ நாற்படி உள்ளது. 
மணிமுடிக்குமேல்‌ சிங்கச்‌ சிலையைத்‌ தாங்கி நிற்கும்‌ 
பலகையின்‌ ஓரத்தில்‌ ஹம்ச தோரணம்‌ உள்ளது. மொத்தத்தில்‌ 
இது மிக்க வேலைப்பாடுள்ள தூணாகும்‌. அலகாபாத்தில்‌ உள்ள 
கற்றூாணில்‌ மணிமுடிக்குமேல்‌ இருக்கும்‌ பலகையில்‌ ஹம்ச 
தோரணத்திற்குப்‌ பதிலாகத்‌ தாமரையும்‌ ஒரு கொடி வகையும்‌ 
மாறி மாறிச்‌ செதுக்கப்பட்டுள்ளன. அதற்குமேல்‌ ஒரு சிங்கச்‌ 
சிலை இருந்ததாகக்‌ கூறப்படுகின்றது. அதைப்‌ போன்றே 
ராம்பூர்வாவில்‌ உள்ள தூணின்‌ மீதும்‌ மிக அழகிய சிங்கச்‌ சிலை 
இருந்தது. தனியாகக்‌ கண்டு எடுக்கப்பட்ட அச்சிங்கச்‌ சிலையின்‌ 
வேலைப்பாட்டினை சர்‌ ஜான்‌ மார்ஷல்‌ பெரிதும்‌ புகழ்கின்றார்‌.* 
அதே இடத்தில்‌ கல்வெட்டில்லாத மற்றொரு தூணும்‌ உள்ளது. 
அதில்‌ நம்‌ கவனத்தைக்‌ கவரக்கூடியன உச்சியில்‌ உள்ள 
கம்பீரமான காளையின்‌ சிலையும்‌, மணிமுடி தூணின்‌ தண்டுப்‌ 
பாகத்தில்‌ ஒரு பெரிய செப்புக்‌ கம்பியால்‌ * 
கோக்கப்பட்டிருத்தலுமே. சங்கிசாவில்‌ உள்ள தூணின்‌ 
மணிமுடிக்குமேல்‌ பலகையில்‌ பூக்களையுடைய கொடி 
செதுக்கப்பட்டுள்ளது. அதன்மீது முகமும்‌, வாலும்‌ உடையுண்ட 

யானையின்‌ சிலை ஒன்று உள்ளது. சாரநாத்தில்‌ உள்ள 
கற்றூாணின்‌ மணிமுடியும்‌ அதற்குமேல்‌ பலகையில்‌ உள்ள தர்ம 
சக்கரம்‌, யானை, காளை, குதிரை, சிங்கம்‌ முதலியவற்றின்‌ 
வடிவங்களும்‌ எல்லாவற்றிற்கும்‌ சிகரமாக, கம்பீரமான நான்கு 
சிங்கங்கள்‌ ஒரே கல்லில்‌ செதுக்கப்பட்டு அமைந்திருப்பதும்‌ 
அக்காலச்‌ சிற்பத்‌ திறனின்‌ உச்சத்தைக்‌ காட்டுகின்றன. 
அத்திறன்‌ திடீரென்று தோன்றியதன்று என்பது திண்ணம்‌. 
சாஞ்சித்‌ தூணின்‌ கலைத்திறமும்‌ ஏறத்தாழ அத்தகையதே. 
(* VA. Smith, op. cit. p.119) 
(** இரண்டடிற்கு மேல்‌ உள்ளது) 
ஏறத்தாழ முப்பது கற்றூண்களை அசோகர்‌ நிறுவியதாக 
ஸ்மித்‌ கூறுகிறார்‌. இதுவரை கண்டுபிடிக்கப்பட்ட பத்துத்‌ 
தூண்களில்‌ ஆறில்‌ முதல்‌ ஆறு கற்றூண்‌ ஆணைகள்‌ 
செதுக்கப்பட்டுள்ளன. ஏழாவதான டெல்லி தோப்ராத்‌ தூணில்‌ 
மட்டும்‌ ஏழாவது கற்றூண்‌ ஆணை செதுக்கப்பட்டுள்ளது. 
இத்தூண்கள்‌ பெரும்பாலும்‌ பெருஞ்‌ சாலைகளிலும்‌, பெளத்தத்‌ 
தலங்களிலும்‌ உள்ளன. பேரரசின்‌ தொலைப்‌ பகுதியில்‌ 
கற்றூண்கள்‌ காணப்படவில்லை. நமக்குத்‌ தெரியாத தூண்கள்‌ 
இன்னும்‌ பல இருத்தல்‌ சாத்தியமே. 
மிக நேர்த்தியான பாறைகளில்‌ இத்துண்களை வனப்புடன்‌ 
செதுக்கியதும்‌ நூற்றுக்கணக்கான மைல்களுக்கு அப்பாலுள்ள 
இடங்களுக்கு அவற்றை எடுத்துச்‌ சென்று நிறுவியதும்‌ 
பெளரியர்கள்‌ காலச்‌ சிற்பிகள்‌, பொறியியலார்‌ முதலியோரின்‌ 
அறிவையும்‌, திறமையையும்‌ நன்கு எடுத்துக்காட்டும்‌ 
சான்றுகளாகும்‌. சுருங்கக்‌ கூறினால்‌ அது ஒரு பெரும்‌ 
சாதனையே. இவ்வுண்மையைக்‌ கி.பி. பதினான்காம்‌ 
நூற்றாண்டில்‌ ஃபிரோஸ்‌ துக்ளக்‌ தோப்ராவிலிருந்து (1008) 
டெல்லிக்கு அசோகர்‌ தூணை எடுத்துவந்த விவரத்தை 
அறிந்தால்‌ எளிதில்‌ விளங்கும்‌. தோப்ராவிலிருந்து தூணைக்‌ 
கொண்டுவர ஒரு தனி வண்டி செய்யப்பட்டது. அதற்கு 42 
சக்கரங்கள்‌ இருந்தன. அவ்வண்டியை மக்கள்‌ இழுப்பதற்காக 
நீண்ட வலுவான கயிறு ஒவ்வொரு சக்கரத்திலும்‌ 
கட்டப்பட்டிருந்தது. ஒரு சக்கரத்திற்கு 200 பேர்‌ வீதம்‌ மொத்தம்‌ 
8,400 மக்கள்‌ வண்டியை டெல்லிக்கு இழுத்துச்‌ சென்றனராம்‌. 

யமுனையில்‌ ஏராளமான பெரிய படகுகளைப்‌ பயன்படுத்திக்‌ 
கற்றூணை அக்கரைக்குக்‌ கொண்டு சென்றனர்‌. பின்னர்‌ அதை 
நடுவதும்‌ பெரும்பாடாகிவிட்டதாம்‌. இச்செய்தியை 
அக்காலத்திலிருந்த ஷம்சி சிராஜ்‌ என்ற முஸ்விம்‌ 
வரலாற்றாசிரியர்‌ கூறுகிறார்‌. 

இனி மேற்கூறிய கற்றூண்கள்‌ எல்லாவற்றையும்‌ அசோகர்‌ 
நிறுவவில்லை; சிலவற்றை அவரது முன்னோர்கள்‌ 
நிறுவியிருக்கவேண்டும்‌ என்று RK.(Wகர்ஜி கூறுகிறார்‌. 
இக்கருத்திற்குப்‌ போதிய சான்று இல்லை. இருப்பினும்‌ இதன்‌ 
சாத்தியக்‌ கூற்றை மறுப்பதற்கில்லை. 


அசோகருடைய கற்பாறை ஆணைகள்‌  ஷாரி குனா 
(காண்டஹார்‌ அருகே உள்ளது), ஷாபாஸ்காரி, மான்சேரா, 
கால்சி, பெய்ராட்‌ (ராஜஸ்தானம்‌), சகஸ்ராம்‌ (சசாராம்‌), ரூபநாத்‌, 
கிர்நார்‌, சொபாரா, மாஸ்கி, கோப்பால்‌, எற்றகுடி, சித்தபுரா 
ஜடிந்க ராமேஸ்வரம்‌, பிரம்மகிரி, தெளலி, ஜெளகதா, பாப்ரூ 
முதலிய இடங்களில்‌ காணப்படுகின்றன.* 
(* இவ்விடங்களைப்பற்றிய பிற செய்திகளை 
அசோகருடைய பேரரசின்‌ பரப்பு என்ற பகுதியில்‌ காண்க) 
கற்பாறை ஆணைகளில்‌ காணப்படும்‌ கலையம்சம்‌, 
எழுத்துகள்‌ மிகவும்‌ அழகாக வெட்டப்பட்டுள்ளதேயாகும்‌. 

அசோகர்‌ ஆஜீவர்களுக்கு அளித்த குகைகளில்‌ கலையம்சம்‌ 
இல்லாவிடினும்‌ மிகக்‌ கடினமான பாறையில்‌ பொறுமையுடன்‌ 
அந்த அளவிற்குத்‌ திறமையாகச்‌ செதுக்கியதும்‌ அவற்றின்‌ 
உட்புறம்‌ முகம்‌ பார்க்கும்‌ கண்ணாடி போல்‌ பளபளப்புடன்‌ 
தேய்க்கப்பட்டிருப்பதும்‌ இக்காலத்திலும்‌ அரிய சாதனையாகவே 
கருதப்படும்‌. சுருங்கக்‌ கூறினால்‌ மெளரியர்கள்‌ காலத்தில்‌ கல்‌ 
தச்சர்களின்‌ திறம்‌ முதிர்ச்சியை எட்டிவிட்டது.* 

(* VA. Smithop. cit. 136. He says, The skill of the Stone cutter 
may be said to have attained perfection and to have accomplished 
tasks which would, perhaps, be found beyond the powers of the 
twentieth century.) 

மெளரியர்கள்‌ கால மர வேலையைப்பற்றி அறிந்து 
கொள்வதற்கான சான்றுகள்‌ யாவும்‌ அழிந்துவிட்டன. 

இருப்பினும்‌ அக்காலக்‌ கருங்கல்‌ சின்னங்களிலிருந்து 
தச்சர்களின்‌ திறத்தை ஓரளவிற்கு ஊகித்தறியலாம்‌. கருங்கல்‌ 
வேலைக்கு மர வேலை மாதிரியாக அமைந்திருந்ததெனக்‌ 
கலையறிஞர்‌ பெர்குசன்‌ (Fergusson) கூறுவது நோக்கத்தக்கது. 
மெளரியர்கள்‌ கால அணிகலன்களிலும்‌, அரிய நுட்பமான 
திறமையையும்‌, கலையம்சத்தையும்‌ காண்கிறோம்‌. குறிப்பாக 
கல்‌ நகைகள்‌ வேலைப்பாடு மிக்கவை. 


சர்‌ ஜான்‌ மார்ஷல்‌ மெளரியக்‌ கலையின்‌ பெருமிதத்தையும்‌ 

அதில்‌ பரந்து நிற்கும்‌ எளிமையையும்‌, அரிய நுட்பத்தையும்‌, 
தெளிவையும்‌, உயிரூட்டத்தையும்‌ பெரிதும்‌ புகழ்கின்றார்‌. 
மெளரியச்‌ சிற்ப, கட்டடக்‌ கலைகளில்‌ ஈரானிய (பாரசீக), 
கிரேக்கக்‌ கலைச்‌ சாயல்கள்‌ காணப்படுவது உண்மையே. 
சான்றாக விலங்கு உருவங்களைத்‌ தாங்கி நிற்கும்‌ மணிமுடி 
ஈரானியக்‌ கலையமைப்பைப்‌ பெரிதும்‌ ஒத்துள்ளது. 
அதேபோன்று பல தூண்களையுடைய மண்டபங்களும்‌, 
அரசனின்‌ ஆணைகளைக்‌ கல்லில்‌ செதுக்கி வெளியிடும்‌ 
பழக்கமும்கூட ஈரானியரின்‌ தொடர்பால்‌ ஏற்பட்டதே. 
ஆணைகளைத்‌ தொடங்குவதில்கூட ஈரானியச்‌ சாயல்‌ 
தென்படுகின்றது. அசோகர்‌ தம்‌ ஆணைகளைக்‌ கடவுளர்‌ 
விரும்புபவனும்‌, காட்சிக்கு இனியவனுமான மன்னன்‌ இவ்வாறு 
கூறுகிறான்‌ என்று தொடங்குகிறார்‌. அது முதலாவது 
கரயஸ்ஸின்‌ ஆணை, மன்னன்‌ தரயஸ்‌ இவ்வாறு கூறுகிறார்‌ 
என்று தொடங்குவதை ஓரளவு ஒத்துள்ளது. விலங்கு 
உருவங்களை  மணிமுடியில்‌ அமைப்பதிலும்‌, சிலவகை 
அணிகலன்களிலும்‌ கிரேக்கக்‌ கலைச்‌ சாயல்‌ 
காணப்படுகின்றது. இருந்தாலும்‌ பண்டைய கிரேக்கர்களைப்‌ 
போன்று இந்தியர்கள்‌ பிறரிடமிருந்து அறிந்ததைத்‌ 
கங்களுடையதாக ஆக்கிக்கொள்ளும்‌ ஆற்றல்‌ பெற்றிருந்தனர்‌. 
மெளரியக்‌ கலைகள்‌ கிரேக்க, ஈரானியக்‌ கலைகளுக்கு 
ஓரளவிற்குக்‌ கடமைப்பட்டவைதாம்‌. ஆனால்‌, அவற்றுக்கென 
ஒரு தனிச்‌ சிறப்பு இருந்ததை மறக்கலாகாது. அத்துறையில்‌ 
மெளரியர்கள்‌ காலத்திற்கு முன்பே இந்தியாவில்‌ ஒரு மரபு 
இருந்தது. 

அசோகர்‌ காலத்தில்‌ தென்னிந்தியாவும்‌ 
இலங்கையும்‌ 


அசோகர்‌ காலத்தில்‌ தென்னிந்தியாவும்‌, இலங்கையும்‌ 
மெளரியப்‌ பேரரசுடன்‌ நெருங்கிய தொடர்பு கொண்டிருந்தன. 
அதற்கு அசோகருடைய சமயப்‌ பணியே முக்கியக்‌ காரணமாகும்‌. 
அசோகருடைய இரண்டாவது கற்பாறை ஆணையிலும்‌, 
பதின்மூன்றாவது கற்பாறை ஆணையிலும்‌ தெற்கே இருந்த 
நாடுகளைப்‌ பற்றியும்‌, இலங்கையைப்‌ பற்றியும்‌ சில குறிப்புகள்‌ 
உள்ளன. இரண்டாவது கற்பாறை ஆணையில்‌ அசோகர்‌ சேர, 
சோழ, பாண்டிய நாடுகளிலும்‌, சத்தியபுத்திரர்‌ நாட்டிலும்‌, 
இலங்கையிலும்‌ மாந்தருக்கும்‌, விலங்குகளுக்கும்‌ நோய்‌ 
தீர்க்கும்‌ ஏற்பாடுகளைச்‌ செய்ததாகக்‌ குறிப்பிடுகிறார்‌. அதற்கு 
முன்னரே அவர்‌ சமயப்‌ பரப்புக்‌ குழுவினரை இந்நாடுகளுக்கு 
அனுப்பி வைத்திருத்தல்‌ திண்ணம்‌. எனவே மெளரிய 
பேரரசிற்கும்‌, இந்நாடுகளுக்கும்‌ நெருங்கிய நட்புறவு 
இருந்திருக்க வேண்டும்‌. அசோகர்‌ காலத்திற்கு முன்பே 
மெளரியர்‌ தமிழ்நாட்டுடன்‌ தொடர்பு கொண்டிருந்தனர்‌ என்பது 
சங்க  இலக்கியத்திலிருந்தும்‌, அர்த்தசாஸ்திரத்திலிருந்தும்‌, 
இண்டிகாவிலிருந்தும்‌ அறிகிறோம்‌. மெகஸ்தனிஸ்‌ பாண்டிய 
நாட்டில்‌ 500 யானைகளையும்‌, 4,000 குதிரைகளையும்‌ 1,30,000 
போர்‌ வீரர்களையும்‌ கொண்ட படை இருந்ததையும்‌ முத்து 
எடுத்ததையும்‌ குறிப்பிடுவதுடன்‌ வேறு பல செய்திகளையும்‌ 
கூறுகிறான்‌. பாண்டிய நாட்டு முத்தையும்‌, பருத்தித்‌ 
துணியையும்‌ சாணக்கியன்‌ அர்த்தசாஸ்திரத்தில்‌ புகழ்ந்து 
கூறுகிறான்‌. மாமூலனார்‌ என்ற கடைச்‌ சங்கப்புலவர்‌ மெளரியர்‌ 
வாழும்‌ தென்திசையில்‌ தடையாயிருந்த மலையை வழிசெய்து 
வந்து படையெடுத்தது பற்றியும்‌ அவர்கள்‌ கோசர்களுக்குப்‌ 

போரில்‌ உதவியது பற்றியும்‌ அகநானூற்றில்‌ குறிப்பிடுகிறார்‌. 
இனி, சத்தியபுத்திரர்‌ நாடு எது என்பது பற்றி 
அறிஞர்களிடையே கருத்து வேறுபாடு உள்ளது. கோயமுத்தூர்‌ 
மாவட்டத்தில்‌ சத்தியமங்கலம்‌ தாலுகாவை உட்கொண்ட 
பிரதேசமே சத்தியபுத்திரர்‌ நாடு என VA. ஸ்மித்‌ கூறுகிறார்‌. 
ஆனால்‌, அந்நாடு தென்கன்னட மாவட்டத்தைக்‌ குறிப்பதாக 
வி.கோவிந்தபாய்‌ கூறுகிறார்‌.* T. பர்ரோவும்‌, K..சேஷ ஐயரும்‌ 
தகடூரைத்‌ தலை நகராகக்‌ கொண்டு கொங்கு நாட்டை ஆண்ட 
அதியமான்களே சத்தியபுத்திரர்‌ என்று கருதுகின்றனர்‌.** வேறு 
சிலர்‌ வட மலபார்ப்‌ பகுதியே சத்தியபுத்திரர்‌ வாழ்ந்த நாடு என்று 
கூறுகின்றனர்‌.*** பேராசிரியர்‌ நீலகண்ட சாஸ்திரியாரும்‌, ராவ்‌ 
சாகிப்‌ மு.ராகவ ஐயங்காரும்‌ சங்க நூல்களில்‌ 
குறிப்பிடப்பட்டுள்ள கோசர்களே சத்தியபுத்திரர்‌ என்று 
கூறுகின்றனர்‌. மெளரியர்களுக்கும்‌, கோசர்களுக்கும்‌ நட்புறவு 
இருந்த செய்தி மாமூலனாரின்‌ பாட்டிலிருந்து 
அறியப்படுகின்றது. வாய்மொழிக்‌ கோசர்‌ எனச்‌ சங்கச்‌ 
செய்யுட்களில்‌ வழங்குந்‌ தொடர்‌ சத்திய புத்திரர்‌ என்ற 
சொற்பொருளுடன்‌ தொடர்புடையதாயிருத்தலும்‌ இங்கு 

நினைத்தற்குரியதாம்‌. 

(* Dr. S. Krishnaswamy Aiyangar Commemoration Vol. p. 47) 
(** BSOASMNol XII pt. I. p. 475) 
(*** Prof. Sathianathier, op. cit.,p. 168 quoted) 
அசோகர்‌ கல்வெட்டுகளில்‌ தெற்கே இருந்த நாடுகள்‌ 
குறிப்பிடப்பட்டுள்ளனவேயொழிய அந்நாட்டு மன்னர்களின்‌ 
பெயர்களைக்‌ குறிப்பிடவில்லை. சங்க நூல்களில்‌ சேர, சோழ, 
பாண்டிய மன்னர்களைப்‌ பற்றிய குறிப்புகள்‌ உள்ளன. ஆனால்‌, 
அவர்கள்‌ ஆண்ட காலத்தைப்‌ பற்றியோ, அவர்களுடைய 
உறவுமுறையைப்‌ பற்றியோ தெளிவாக வரையறுத்துக்கூறும்‌ 
ஆராய்ச்சி தொடங்கப்‌ பெறவில்லை. கி.மு. மூன்றாம்‌ 
நூற்றாண்டில்‌ என்னென்ன நூல்கள்‌ எழுதப்பட்டன என்று 
கூறுவதும்‌ கடினமாய்‌ உள்ளது. தொல்காப்பியத்தில்‌ பெளத்த, 
சமண மதங்களைப்பற்றி எக்குறிப்பும்‌ இல்லாததும்‌, பாணினி 
காலத்திற்குமுன்‌ எழுதப்பட்ட ஐந்திர வியாகரணம்‌ 
சிறப்பிக்கப்பட்டிருப்பதும்‌ (ஐந்திரம்‌ நிறைந்த தொல்காப்பியன்‌ 

என்று போற்றப்பட்டுள்ளது) தொல்காப்பிய விதிக்கு மாறான 
சொல்‌ வழக்குகள்‌ சங்க நூல்களில்‌ காணப்படுவது அவற்றிற்கு 
இடையே இருந்த நீண்ட காலத்தைக்‌ காட்டுவதும்‌ 
தொல்காப்பியம்‌ அசோகர்‌ காலத்திற்குப்‌ பல 
நூற்றாண்டுகளுக்கு முன்பே இயற்றப்பட்டிருத்தல்‌ வேண்டும்‌ 
என்பதை எடுத்துக்காட்டுகின்றன.* 
(* For details see K. Vellaivaranan, Tolkappiyam, Book, I, pp. 87122) 
இனி அசோகர்‌ காலத்தைச்‌ சேர்ந்த பிராமி எழுத்தில்‌ 
எழுதப்பட்டுள்ள சில கல்வெட்டுகள்‌ திருநெல்வேலி, மதுரை 
மாவட்டங்களில்‌ உள்ள மலைகளில்‌ குறிப்பாகக்‌ கழுகுமலையில்‌ 
காணப்படுகின்றன. அக்கல்வெட்டுகளின்‌ எழுத்தும்‌ பிராமியைத்‌ 
தவிரத்‌ தமிழ்மொழியே. அவையாவும்‌ இலங்கையில்‌ 
காணப்படும்‌ அதேகாலத்தைச்‌ சேர்ந்த பிராமிக்‌ 
கல்வெட்டுகளைப்‌ பெரிதும்‌ ஒத்துள்ளன.* 
(* KA. Nilakanta Sastri, op. cit. p.252) 
பாண்டிய நாட்டில்‌ உள்ள பிராமிக்‌ கல்வெட்டுகளை ஆராய்ந்த 
அறிஞர்கள்‌ அவை பெளத்த சமயத்தவர்‌ அளித்த கொடைகளைக்‌ 
குறிப்பிடுவதாக விளக்கியுள்ளனர்‌. இச்செய்தி அசோகர்‌ 
தமிழ்நாட்டில்‌ பெளத்த மதத்தைப்‌ பரப்பியதைக்‌ கூறும்‌ 
கல்வெட்டு இலக்கியச்‌ சான்றுகளை உறுதிப்படுத்துவதாய்‌ 
உள்ளது என்பது குறிப்பிடத்தக்கது. மேலும்‌ அக்கல்வெட்டுகள்‌ 
காணப்படும்‌ இடங்களின்‌ பெயர்களும்‌, பெளத்த சமயம்‌ 
தமிழ்நாட்டில்‌ பரவியிருந்ததைக்‌ காட்டுவதாகக்‌ கொள்ள 
இடமுண்டு. 
(* Prof. Sathianathier, op. cit.,p. 169) 
மேற்கூறிய கல்வெட்டுகள்‌ பிராமி எழுத்தில்‌ 
எழுதப்பட்டுள்ளதைக்‌ கொண்டு அப்பொழுது தமிழ்‌ எழுத்து 
வழக்கத்திற்கு வரவில்லை என்றோ தமிழ்‌ எழுத்துப்‌ பிராமி 
எழுத்திலிருந்து வளர்ந்தது என்றோ சொல்வது தவறானதே. 
தொல்காப்பியத்தில்‌ எழுத்ததிகாரத்தைக்‌ கற்றோர்‌ எவரும்‌ 
அக்காலத்தில்‌ தமிழ்‌ எழுத்து இல்லையென்று கூறமுடியாது.” 
(* Contra, Romila Thapar, op. cit. p. 132) 


எந்தெந்த எழுத்துகள்‌ புள்ளிபெறுதல்‌ வேண்டும்‌ 

என்பதைப்பற்றித்‌ தொல்காப்பியர்‌ கூறுவது பிராமி எழுத்திற்குப்‌ 
பொருந்துமா?* 
(* For details see K. Vellaivaranan, Tolkappiyam, Book, I, p.4) 
மேலும்‌, பிராமி எழுத்தில்‌ உள்ள கல்வெட்டுகள்‌ 
பெளத்தர்களையோ, சமணர்களையோ பற்றிக்‌ 
கூறுகின்றனவேயன்றி வைதீகச்‌ சமயத்தைப்‌ பற்றிக்‌ கூறக்‌ 
கூடியவையாக இல்லை என்பது நோக்கற்பாலது. அக்காலத்‌ 
தமிழ்‌ மன்னர்‌ ஒருவர்கூடப்‌ பிராமியில்‌ கல்வெட்டு 
வெளியிடவில்லை என்பதும்‌ குறிப்பிடத்தக்கது. 


யுவான்சுவாங்‌ தமிழ்நாட்டில்‌ அசோகர்‌ கட்டிய இரு பெளத்த 
ஸ்தூபிகளைத்‌ தாம்‌ பார்த்ததாகக்‌ கூறுவதுடன்‌ அங்கு வேறு பல 
ஸ்தூபிகளையும்‌ அசோகரும்‌, அவர்‌ மகன்‌ மகேந்திரரும்‌ 
கட்டியதாகக்‌ குறிப்பிடுகிறார்‌.* 
(* Romila Thapar, op. cit. p. 133) 
இச்செய்தி அசோகர்‌ காலத்தில்‌ தமிழ்நாட்டில்‌ பெளத்த சமயம்‌ 
பரவியிருந்ததை எடுத்துக்காட்டுகின்றது. மேலும்‌ மகேந்திரன்‌ 
தமிழ்நாட்டு வழியாக இலங்கைக்குச்‌ சென்றிருக்கக்‌ கூடிய 
சாத்தியக்‌ கூற்றையும்‌ மறுப்பதற்கில்லை.” 
(* Romila Thapar, op. cit. p. 133) 
தமிழ்‌ மன்னர்கள்‌ தங்கள்‌ நாடுகளில்‌ பெளத்த சமயம்‌ 
பரவியதை அனுமதித்தது பெளரியப்‌ பெருவேந்தன்பால்‌ 
கொண்ட அச்சத்தால்‌ அன்று. இயல்பாகவே அவர்கள்‌ எல்லாச்‌ 


சமயங்களையும்‌ போற்றியவர்கள்‌ என்பது சங்க 
நூல்களிலிருந்தே அறியலாம்‌. அசோகர்‌ போதித்த சமயப்‌ 
பொறைக்குச்‌ சங்க காலத்தமிழகம்‌ எடுத்துக்காட்டாக 


விளங்கியது என்பது இங்கே குறிப்பிடத்‌ தகுந்தது ஆகும்‌. 
பொதுவாக அத்தகைய சமயப்‌ பொறை ஒரு மக்களிடையே 
காணப்படுவது அவர்கள்‌ பண்பாட்டில்‌ மேம்பட்டவர்கள்‌ 
என்பதைக்‌ குறிக்குமென்பர்‌ அறிஞர்கள்‌. தமிழ்‌ மன்னர்களும்‌, 
மக்களும்‌ அத்தகையவராய்‌ அக்காலத்தில்‌ விளங்கினர்‌ 
என்பதைச்‌ சங்க நூல்களைக்‌ கற்போர்‌ எவரும்‌ தயங்காது 
கூறுவர்‌. அசோகர்‌ காலத்தை அடுத்துச்‌ சில நூற்றாண்டுகளில்‌ 
தமிழகம்‌ ரோமப்‌ பேரரசுடன்‌ கடல்‌ வணிகத்‌ தொடர்புகொண்டது. 

அது எந்த அளவிற்கு முன்னேறியிருந்தது என்பதைக்‌ 
காட்டுகின்றது. கடைச்‌ சங்ககாலத்‌ தமிழர்‌ நாகரிகத்திற்கும்‌, 
அசோகர்‌ காலத்‌ தமிழர்‌ நாகரிகத்திற்கும்‌ அதிக வேறுபாடு 
இருப்பதற்கிடமில்லை. 
இனி அசோகர்‌ கல்வெட்டுகளில்‌ குறிப்பிட்டுள்ள தாம்பபர்ணி 
அல்லது தாம்பபண்ணி பாண்டிய நாட்டில்‌ ஒடும்‌ தாமிரபர்ணி 
ஆறு அன்று. ஏனெனில்‌ தாமிரபர்ணியைக்‌ குறிப்பிடும்‌ 
இரண்டாவது கற்பாறை ஆணையே பாண்டியர்‌ நாட்டையும்‌ 
தனியே குறிப்பிடுகின்றது. எனவே தாம்பபர்ணி என்பது ஒரு 
தனி நாடாக இருத்தல்‌ வேண்டும்‌. கிரேக்கர்கள்‌ இலங்கைத்‌ 
தீவைத்‌ தாப்புரபேன்‌ (Taprobane) என்று அழைத்தனர்‌.” 
(* Prof. Sathianathier, op. cit. p. 151) 
அதுவும்‌ அசோகர்‌ கல்வெட்டுகள்‌ குறிப்பிடும்‌ தாம்பர்ணியும்‌ 
ஒன்றே என்பது அறிஞர்‌ பலரின்‌ கருத்தாகும்‌. இலங்கையின்‌ 
நாகரிக வளர்ச்சி அந்நாடு இந்தியாவுடன்‌ தொடர்புகொண்ட 
காலத்திலிருந்தே தொடங்கிய என்றால்‌ மிகையாகாது. ஐந்தாம்‌ 
நூற்றாண்டில்‌ இந்தியாவிலிருந்து சென்ற விஜயன்‌* என்ற அரச 
குமாரன்‌ இலங்கையில்‌ நிலையான ஆட்சியை ஏற்படுத்தி 
அத்தீவின்‌ முன்னேற்றத்திற்கான பலவற்றையும்‌ செய்ததாகச்‌ 
சிங்கள நூல்கள்‌ கூறுகின்றன. 
(* வங்கத்திலிருந்து சென்றானா அல்லது மேற்குக்‌ 
கடற்கரையிலிருந்தா என்பது தெளிவாகவில்லை) 
விஜயனுடன்‌ பெளத்தர்களும்‌ அக்காலத்தில்‌ சென்றிருக்கக்‌ 
கூடுமென ரோமிலா தாபர்‌ கருதுகின்றார்‌. அது எவ்வாறாயினும்‌ 
சிங்கள மொழி பாலி மொழியுடன்‌ நெருங்கிய தொடர்புடையது 
என்பதும்‌, இலங்கையில்‌ பிராமி எழுத்து மிகவும்‌ 
ஆரம்பத்திலேயே வழக்கிலிருந்தது என்பதும்‌ உண்மையே. 
இலங்கையின்‌ செல்வ வளத்தைப்பற்றி அர்த்தசாஸ்திரமும்‌, 
இண்டிகாவும்‌ குறிப்பிடுகின்றன. 
இனி அசோகர்‌ காலத்தில்‌ இலங்கையை ஆண்ட மன்னர்‌ 
தேவநாம்பிரிய திஸ்ஸா என்பவராம்‌. இவருக்கு முன்‌ ஆண்ட 
இலங்கை மன்னர்களைப்‌ பற்றிய தக்க செய்திகள்‌ இல்லை. 
அசோகரும்‌, திஸ்ஸாவும்‌ (கி.மு. 247-207) நெடு நாளைய 
நண்பர்களென மகாவம்சம்‌ குறிப்பிடுகின்றது. இதையும்‌ 

அசோகர்‌ தமது இரண்டாவது, பதின்மூன்றாவது கற்பாறை 
ஆணைகளில்‌ இலங்கையுடன்‌ தொடர்பு கொண்டிருந்ததைக்‌ 
குறிப்பிடுவதையும்‌ உடன்‌ வைத்து நோக்க. திஸ்ஸா பட்டத்திற்கு 
வரும்‌ முன்னரே அதாவது அவர்‌ முன்னவன்‌ முட்சிவன்‌ 
ஆட்சிக்காலத்திலேயே அசோகர்‌ இலங்கையில்‌ பெளத்த 
சமயத்தைப்‌ பரப்பும்‌ பணியைத்‌ தொடங்கியிருத்தல்‌ வேண்டும்‌ 
என்பது திண்ணமாகின்றது. தீபவம்சத்தில்‌ திஸ்ஸா அரியணை 
ஏறியதும்‌, பாடலிபுத்திரத்திற்கு ஒரு தூதுக்‌ குழுவை 
அனுப்பியதும்‌, அசோகர்‌ இலங்கை மன்னனைப்‌ பெளத்த 
சமயத்தில்‌ சேரும்படி கோரியதும்‌, பின்னர்‌ மகேந்திரன்‌ 
இலங்கைக்குச்‌ சென்று பெளத்த சமயத்தைப்‌ போதிக்கத்‌ 
தொடங்கியதும்‌, அடுத்து சங்கமித்திரை போதி மரக்கிளையை 
இலங்கையில்‌ நட்டதும்‌ அந்நாட்டு அரசியைப்‌ பெளத்த 
மதத்திற்கு மாற்றியதும்‌ குறிப்பிடப்பட்டுள்ளன. இவையாவும்‌ 
உண்மையென்று தோன்றுகிறது. அசோகருடைய பெயரன்‌ 
சுமணன்‌ புத்தரின்‌ புனிதச்‌ சாம்பலை இலங்கைக்கு 
எடுத்துச்சென்று அங்கு ஒரு ஸ்தூபியை அமைத்து அதில்‌ 
வைத்து வழிபட்டதாகவும்‌ கூறப்படுகிறது. அசோகர்‌ 
இலங்கைக்குப்‌ பெளத்த சமயப்‌ பரப்புக்‌ குழுவினரை 
அனுப்புவதுபோல்‌ அஜந்தாவில்‌ ஒர்‌ ஓவியம்‌ உள்ளதாகவும்‌ 
சொல்லப்படுகின்றது. 


திஸ்ஸா பெளத்த மதத்தைத்‌ தழுவியபின்‌ தம்முடைய 
தலைநகரான அனுராதபுரத்தில்‌ ஒரு பெளத்த மடத்தையும்‌, 
புத்தரின்‌ எலும்பை வைத்து ஒரு ஸ்தூபியையும்‌ கட்டினார்‌. அவர்‌ 
காலத்தில்‌ நடப்பட்ட போதி மரக்கிளை வளர்ந்து உலகத்திலேயே 
மிகப்‌ பழமையான மரமாய்‌ உள்ளது.* திஸ்ஸா காலத்திலிருந்தே 
இலங்கையில்‌ பெளத்த மதம்‌ நன்கு தழைத்தோங்கியது. 
ஏராளமான பெளத்த ஸ்தூபிகளும்‌, மடங்களும்‌ கட்டப்பெற்றன. 
அவற்றின்‌ தோற்றத்தைப்‌ பார்க்கும்பொழுது அவை 
இந்தியாவில்‌ இருந்ததைப்‌ பார்த்துக்‌ கட்டப்பெற்றவை எனத்‌ 
தோன்றுகின்றன. 


கி.மு. மூன்றாம்‌ நூற்றாண்டைச்‌ சேர்ந்த பிராமிக்‌ 
கல்வெட்டுகள்‌ இலங்கையில்‌ பல இடங்களில்‌ 
காணப்படுகின்றன. இலங்கையின்‌ பழமையான நாணயங்கள்‌ 
அக்கால இந்திய நாணயங்களை ஒத்துள்ளன.”* 

(* Prof. Sathianathier, op. cit. p.491) 
(** Prof. KA. Nilakanta Sastri, op. cit. p. 258) 
திஸ்ஸாவிற்குப்பின்‌ அவருடைய உடன்பிறந்தவனான 
உத்தியன்‌ பட்டத்திற்கு வந்தான்‌. அவன்‌ காலத்தில்‌ 
மகேந்திரனும்‌, சங்கமித்திரையும்‌ நிர்வாணமடைந்ததாகவும்‌, 
அவர்களுடைய புனிதச்‌ சாம்பலை வைத்து ஸ்தூபிகள்‌ 
எழுப்பப்பட்டதாகவும்‌ கூறப்படுகின்றது. இலங்கையில்‌ பெளத்த 
சமயம்‌ பரவியதால்‌ அந்நாட்டிற்கும்‌, இந்தியாவிற்கும்‌ இருந்த 
தொடர்பு மேலும்‌ அதிகரித்தது. பெளத்த மத வளர்ச்சி 
இலங்கையில்‌ கலை வளர்ச்சிக்குப்‌ பெருக்கத்தை அளித்தது. 
இன்றும்‌ இலங்கையில்‌ பின்பற்றப்படுவது அசோகர்‌ பரப்பிய 
ஹீனயான பெளத்த மதமே. வேறு எந்த நாட்டையும்‌ விட 
இலங்கையில்தான்‌ அசோகருடைய தர்ம வெற்றி நிலைத்து 
இருந்து வருகிறது. 

அசோகரின்‌ கல்வெட்டுகள்‌ 


அசோகருடைய கல்வெட்டுகளின்‌ சிறப்பினை முன்பே 
ஓரளவிற்குப்‌ பார்த்தோம்‌. அவை யாவும்‌ அவருடைய ஆணைகள்‌. 
அவற்றில்‌ காணப்படும்‌ சொற்கள்‌ யாவும்‌ அவருடைய வாக்கே. 
அவருக்கே உரிய கம்பீர நடையில்‌ அவை யாவும்‌ உள்ளன. பல 
அறிஞர்கள்‌ இக்கல்வெட்டுகளை ஆங்கிலத்தில்‌ 
மொழிபெயர்த்துள்ளனர்‌. அவற்றில்‌ VA. ஸ்மித்‌, DR. 
பண்டர்க்கார்‌, RK. முகர்ஜி, ரோமிலா தாபர்‌ முதலிய 
அறிஞர்களின்‌ மொழிபெயர்ப்புகளை அடிப்படையாகக்‌ கொண்டு 
அக்கல்வெட்டுகளின்‌ தமிழாக்கம்‌ கீழே கொடுக்கப்பட்டுள்ளது. 
தேவைப்படும்‌ இடங்களில்‌ விளக்கக்‌ குறிப்புகளும்‌ 
சேர்க்கப்பட்டுள்ளன. 

சிறிய கற்பாறை ஆணைகள்‌ 
(Minor Rock Edicts) 

முதலாவது சிறிய கற்பாறை ஆணை 

'சுவர்ணகிரியிலிருந்து அரசகுமாரனும்‌, மகாமாத்திரர்களும்‌ 
(உயர்‌ அதிகாரிகளும்‌) இசிலாவில்‌ உள்ள அதிகாரிகளுக்குத்‌ 
தங்கள்‌ வாழ்த்துடன்‌ பின்வரும்‌ தகவலை அனுப்பவேண்டியது!: 

கடவுளர்‌ விரும்பும்‌ (தேவநாம்பிரிய) மன்னன்‌ இவ்வாறு 
கூறுகிறான்‌. நான்‌ இரண்டரை ஆண்டுகளுக்கு மேலாக ஓர்‌ 
எளிய பெளத்தனாக இருந்தேன்‌: ஆனால்‌, அதிக முயற்சி எதுவும்‌ 
எடுத்துக்‌ கொள்ளவில்லை. இன்னும்‌ சொல்லப்போனால்‌ 
ஓராண்டிற்கு முன்பே சங்கத்தில்‌ சேர்ந்தேன்‌. அதிலிருந்தே அதிக 
முயற்சி கொண்டுள்ளேன்‌. இதுவரை ஜம்புத்தீவில்‌ 
(இந்தியாவில்‌) கடவுளருடன்‌ சேர்ந்து வாழாதிருந்த மாந்தர்‌ 
இப்பொழுது அக்கடவுளருடன்‌ கூடி வாழ்கின்றனர்‌. இது (என்‌) 

முயற்சியின்‌ பயனே. இது உயர்ந்தோருக்கு மட்டும்‌ 
முடியக்கூடியதன்று; எந்த எளியவனுக்கும்‌ முடியும்‌. அம்மாதிரி 
அவன்‌ செவ்வனே முயன்றால்‌ விண்ணுலகப்‌ பேரின்பத்தை 
அடையலாம்‌. 

அந்தக்‌ காரணத்திற்காவே இவ்வாணையை அறிவிக்கின்றேன்‌: 
உயர்ந்தோரும்‌, எளியவரும்‌ இக்குறிக்கோளுடன்‌ முயற்சி புரிதல்‌ 
வேண்டும்‌ 

என்‌ அண்டை நாட்டு மக்களும்‌ கூட இப்பாடத்தை அறிதல்‌ 
வேண்டும்‌. என்றும்‌ இப்பாடத்தை மறவாதிருப்போமாக. 

மேலும்‌, இம்மாதிரியான முயற்சி பெருகும்‌. ஆமாம்‌ 
மிகுதியாகப்‌ பெருகும்‌; குறைந்தது ஒன்றரை மடங்காவது 
பெருகும்‌. 

மேலும்‌, இவ்வாணை சமயப்‌ பரப்புக்‌ குழுவினரால்‌ 
அறிவிக்கப்பட்டுள்ளது - 256. 


ரூபநாத்‌ பிரதியில்‌ மேற்கொண்டு காணப்படும்‌ வாசகம்‌ 

'இச்செய்தி வாய்ப்புள்ள இடங்களில்‌ கற்பாறைகளில்‌ 
பொறிக்கப்பட வேண்டும்‌. மேலும்‌ என்‌ நாட்டில்‌ எங்கெங்குக்‌ 
கற்றூண்கள்‌ உள்ளனவோ அவற்றில்‌ எல்லாம்‌ செதுக்குவதற்கு 
ஏற்பாடுகள்‌ செய்தல்‌ வேண்டும்‌. மேலும்‌ இதிலுள்ளவாறு 
உங்கள்‌ அதிகார வரம்புக்குட்பட்ட எல்லா இடங்களுக்கும்‌ 
இதனை அனுப்பி வைக்கவும்‌. 

குறிப்பு: இது பிரம்மகிரிப்‌ பிரதியின்‌ தமிழாக்கம்‌. அதில்‌ 
இல்லாத சில வாசகங்கள்‌ ரூபநாத்‌ பிரதியின்‌ கடைப்‌ பகுதியில்‌ 
காணப்படுகின்றன. அவற்றையும்‌ இதனுடன்‌ சேர்த்துள்ளோம்‌. 
'தேவநாம்பிரிய' (தேவநாம்பிரியா) என்ற அசோகரின்‌ பட்டம்‌ 
கடவுளர்‌ விரும்பும்‌' என்று மொழி பெயர்க்கப்பட்டுள்ளது. 
கடவுளர்‌ மாந்தருடன்‌ கூடி வாழ்வதாக அசோகர்‌ கூறுவது அவர்‌ 
நாட்டில்‌ தர்மம்‌ வளர்ந்ததை எடுத்துக்‌ காட்டவே. அஃதன்றி அவர்‌ 
கடவுள்‌ வழிபாட்டைப்‌ போற்றியதாகக்‌ கொள்வதற்கில்லை. 
இக்கல்வெட்டின்‌ இறுதியில்‌ குறிப்பிடப்பட்டுள்ள எண்‌ 256 
எதைக்‌ குறிக்கின்றது என்பது பற்றி அறிஞர்களிடையே கருத்து 
வேறுபாடு உள்ளது. VA. ஸ்மித்‌, DR. பண்டர்க்கார்‌ முதலியோர்‌ 
256 சமயப்‌ பரப்புக்‌ குழுவினர்‌ (Missionaries) என்று விளக்கினர்‌. 
ஆனால்‌, ரோமிலா தாபர்‌ அஃது அசோகர்‌ பிரயாணம்‌ அல்லது 

யாத்திரையில்‌ கழிந்த 256 இரவுகள்‌ அல்லது நாட்களைக்‌ 
குறிக்கும்‌ என்று கூறுகிறார்‌. முகர்ஜி அஃது அரசாங்க ஆண்டின்‌ 
(official year) நாளைக்‌ குறிக்கலாமெனக்‌ கருதுகின்றார்‌. 
மாஸ்கியில்‌ உள்ள இக்கல்வெட்டுப்‌ பிரதியில்‌ தான்‌ அசோகர்‌ 
என்ற பெயர்‌ காணப்படுகின்றது. 
இரண்டாவது சிறிய கற்பாறை ஆணை 

'கடவுளர்‌ விரும்பும்‌ மன்னன்‌ இவ்வாறு கூறுகிறான்‌: 'தந்தை, 
தாய்‌ சொல்‌ கேட்டல்‌ வேண்டும்‌. அவ்வாறே எப்பொழுதும்‌ 
எல்லாவுயிர்களையும்‌ போற்ற வேண்டும்‌. உண்மையையே 
பேசுதல்‌ வேண்டும்‌. தர்மத்தின்‌ இவ்விதிகளைச்‌ செயல்படுத்த 
வேண்டும்‌. அவ்வண்ணமே ஆசிரியரிடம்‌ மாணவர்‌ பக்தியுடன்‌ 
இருத்தல்‌ வேண்டும்‌. உறவினர்களுக்குத்‌ தக்க மரியாதை 
அளித்தல்‌ வேண்டும்‌. 

இதுதான்‌ தொன்மையான பண்பாடாகும்‌. இஃது ஒருவனின்‌ 
ஆயுளை நீடிக்கச்‌ செய்யும்‌. எனவே இதன்படியே மக்கள்‌ நடத்தல்‌ 
வேண்டும்‌. 

(செப்‌)படன்‌ என்ற எழுத்தன்‌ எழுதியது. 

குறிப்பு: இக்கல்வெட்டுப்‌ பிரம்மகிரியில்‌ முதலாவது சிறிய 
கற்பாறை ஆணையுடன்‌ தொடர்ச்சியாகச்‌ செதுக்கப்பட்டுள்ளது. 
எற்றகுடியில்‌ காணப்படும்‌ பிரதியிலும்‌, மேலும்‌ சில செய்திகள்‌ 
உள்ளன. அதில்‌ அசோகர்‌ தம்முடைய சமயத்தைப்‌ பரப்ப 
ராஜுகர்‌, மகாமாத்திரர்‌, ராஷ்டிரிகர்‌ முதலிய அதிகாரிகளின்‌ 
உதவியைப்‌ பயன்படுத்தியதையும்‌, தம்முடைய போதனைகளை 
ஆசிரிய அந்தணர்கள்‌ உள்பட எல்லா மக்கள்‌ பிரிவினருக்கும்‌ 
தெரிவிக்க வேண்டுமெனக்‌ கூறியதையும்‌, மாணவர்கள்‌ 
கட்டுப்பாட்டுடனும்‌, கல்வியில்‌ முழு ஈடுபாட்டுடனும்‌ 
முதியோருக்கு அடங்கியும்‌ வாழும்படி ஆசிரியர்கள்‌ பயிற்றுவிக்க 
வேண்டுமெனக்‌ கூறியதையும்‌ காண்கிறோம்‌.* 

(R.K. Mookerji Asokan Inscriptions, A Commentary, Appx, A.pp.58 A 
and B) 


பாப்ரூ ஆணை 
(அல்லது இரண்டாவது பெய்ராட்‌ கற்பாறைச்‌ சிற்றாணை) 
'காட்சிக்கினிய (பியதரிசி) மகதநாட்டு மன்னன்‌ (பெளத்த) 

சங்கத்திற்குத்‌ தனது வணக்கத்தையும்‌, சங்க உறுப்பினருக்கு 
உடல்‌ நலமும்‌, செல்வ வளமும்‌ பெருகுக என்ற தன்‌ 
வாழ்த்தையும்‌ தெரிவிக்கின்றான்‌. 

புனிதமானவர்களே புத்தரிடத்தும்‌, தர்மத்திலும்‌, சங்கத்திலும்‌ 
நான்‌ கொண்டுள்ள நம்பிக்கையையும்‌, நன்மதிப்பையும்‌ நீவீர்‌ 
அறிவீர்‌. 

புனிதமானவர்களே வணக்கத்திற்குரிய புத்தர்‌ எதைச்‌ 
சொன்னாலும்‌ நன்றாகவே சொல்லியிருக்கிறார்‌. 


இருப்பினும்‌ புனிதமானவர்களே உண்மையான தர்மம்‌ 
என்றும்‌ நிலவ, என்னளவில்‌ இதனைக்‌ குறிப்பிடவேண்டும்‌. 

புனிதமானவர்களே தர்மத்தின்‌ இப்போதனைகளையே நான்‌ 
தேர்ந்தெடுத்துள்ளேன்‌: 

1. ஆன்மிகக்‌ கட்டுப்பாட்டின்‌ பெருமை (வினய சமூகசே) 


2. மாமுனிகளின்‌ நன்னடத்தை நெறி (அலிய வாசனி) 


3. எதிர்காலத்‌ தீங்குகளைப்‌ பற்றிய அச்சங்கள்‌ (அனாகத 
பயானி) 

4. முனிவன்‌ யார்‌ என்ற பாட்டு (முனிகாதா) 

5. பெளனத்தைப்‌ பற்றிய சூத்திரம்‌ (மெளனிய சூதே) 

6. உபதிஷ்யாவின்‌ வினாக்கள்‌ (உபதிச பசினே) 

7. ராகுலனுக்குப்‌ புத்தர்‌ அளித்த அறவுரை 
பொய்மையிலிருந்து தொடங்கியது (லாகுலொவாத முசாவாதம்‌ 
அதிகித்யா?. 

புனிதமானவர்களே இவற்றைப்‌ பிக்குகள்‌, பிக்குணிகள்‌ பலரும்‌ 
அடிக்கடி (பிறர்‌ சொல்வதைக்‌) கேட்பதுடன்‌ தியானம்‌ புரிய 
வேண்டுமென்று விழைகின்றேன்‌. அவ்வண்ணமே இல்லறத்தில்‌ 
வாழும்‌ பெளத்தர்கள்‌, ஆடவரும்‌, பெண்டிரும்‌ செய்தல்‌ 
வேண்டும்‌. 

இக்காரணத்திற்காவே இதனைக்‌ (கல்லில்‌) வரையச்‌ 
செய்தேன்‌. மக்கள்‌ என்‌ கருத்தினை அறிவார்களாகுக!' 

குறிப்பு: இக்கல்வெட்டு முதலில்‌ பெய்ராட்டில்‌ (ராஜஸ்தானம்‌) 
இருந்தது. மேஜர்‌ பர்ட்‌ (Major Burt) பாப்ரூவில்‌ 
(பெய்ராட்டிலிருந்து 12 மைல்‌) தங்கியிருந்தபொழுது 

இக்கல்வெட்டுள்ள பாறை அங்குக்‌ கொண்டுவரப்பட்டது. பின்னர்‌ 
அவ்வூர்ப்‌ பெயராலேயே இக்கல்வெட்டு அல்லது ஆணை 
வழங்கப்பட்டது. பெய்ராட்டில்‌ அசோகரது முதலாவது சிறிய 
கற்பாறை ஆணையின்‌ பிரதி ஒன்றும்‌ உள்ளது. மேலும்‌ 
அவ்விடத்தில்‌ முன்பிருந்த பெளத்த மடத்தில்‌ அசோகர்‌ கொஞ்ச 
காலம்‌ தங்கியிருக்கக்‌ கூடுமென VAcwiuilsé கருதுகின்றார்‌. 
அஃது எவ்வாறாயினும்‌ அசோகர்‌ பெளத்த சமயத்தையே 
பின்பற்றினார்‌ என்பதை இக்கல்வெட்டு ஐயமறக்‌ காட்டுகின்றது. 
அக்காரணத்தினால்‌ இஃது ஒரு முக்கியமான அசோகர்‌ 
கல்வெட்டென்று கூறலாம்‌. பியதசி என்ற சொல்‌ 
'காட்சிக்கினியவன்‌' என்று மொழிபெயர்க்கப்பட்டுள்ளது. 

இனி 'தர்மத்தின்‌ போதனைக'ளென அசோகர்‌ 
குறிப்பிட்டுள்ளவை பெளத்த வேதத்தில்‌ இன்னின்னவை என 
அறிஞர்கள்‌ கூறுவதைக்‌ காண்போம்‌. 

எல்லாப்‌ பெளத்தர்களையும்போல அசோகர்‌ திரிசரணத்தில்‌ 
தமக்குள்ள நம்பிக்கையை முதலில்‌ அறிவிக்கின்றார்‌. புத்தர்‌ 
எதைச்‌ சொன்னாலும்‌ அதை நன்கு கூறியுள்ளாரென அசோகர்‌ 
மொழிவதுகூட அங்குத்தர நிகாயத்திலிருந்து சொல்லியது 
தான்‌. அவ்வண்ணமே 'உண்மையான தர்மம்‌ என்றும்‌ நிலவும்‌ 
என்று அசோகர்‌ சொல்வதும்‌ அதே அங்குத்தர நிகாயத்திலிருந்து 
கூறப்பட்டதே. 

அடுத்து எல்லாப்‌ பெளத்தர்களும்‌ அறியவேண்டியது என 
அசோகர்‌ கூறும்‌ பெளத்த தர்மப்‌ போதனைகளாவன: 


1. வினய - காசியில்‌ புத்தர்‌ ஆற்றிய முதல்‌ போதனை - 

சமுகசே 'உதான'த்தில்‌ சாமுகம்‌ சிகா தம்மதெசனா என்று 
கூறப்படுவது. 

2. அலிய - அரிய வம்சா, (அங்குத்தர நிகாயத்தில்‌ உள்ளது) 

வாசனி 

3. அனாகத - அனாகத பயானி (அங்குத்தர நிகாயத்தில்‌ 

பயானி உள்ளது) 

4. முனிகாதா = முனி சுத்த (சுத்த நிபாதம்‌) 

5. மொனிய = நாலக சுத்த (சுத்த நிபாதம்‌) 

சூதே 

6. உபதிச = சாரிபுத்த-சுத்த (சுத்த நிபாதம்‌) 

பசினே 

7. = ராகுலொவாத சுத்த (மஜ்ஜிம்மா நிகாயம்‌) 
லாகுலொவாத 


இவை யாவும்‌ பெளத்த வேதத்தில்‌ உள்ளவையே. பெளத்த 
சமயத்‌ தத்துவங்களைக்‌ கூறி வாதிடாது எளிய மக்களின்‌ 
வாழ்வை மேன்மையுறச்‌ செய்வதற்கு ஏற்ற பெளத்த வேதப்‌ 
பகுதிகளை அசோகர்‌ நன்கு பயின்று போற்றியிருப்பது 
கவனிக்கத்தக்கது. இவற்றின்‌ அடிப்படையில்‌ தான்‌ அசோகர்‌ தம்‌ 
தர்மக்‌ கோட்பாட்டினை ஏற்படுத்தியுள்ளார்‌. 

கற்பாறை ஆணைகள்‌ 

(Rock Edicts) 


முதலாவது கற்பாறை ஆணை 

கடவுளர்‌ விரும்புபவனும்‌, காட்சிக்கினியவனுமானவன்‌ 
ஆணையின்படி கடமைத்‌ தர்மத்தின்‌ வேதமான (Scripture) இஃது 
எழுதப்பட்டுள்ளது. 

இங்கு (பாடவிபுத்திரத்தில்‌) எந்த விலங்கையும்‌ பலியிடுதலோ 
கொண்டாட்டங்கள்‌ நடத்துதலோ கூடாது. ஏனெனில்‌ 
கொண்டாட்டங்களில்‌ அதிகத்‌ தீங்குள்ளதைக்‌ கடவுளர்‌ 
விரும்புபவனும்‌, காட்சிக்கினியவனுமானவன்‌ காண்கின்றான்‌. 
அதேசமயம்‌ சில கொண்டாட்டங்கள்‌ மிகச்‌ சிறந்தவை 
என்பதையும்‌, கடவுளர்‌ விரும்புபவனும்‌, 
காட்சிக்கினியவனுமானவன்‌ அறிவான்‌. இதற்கு முன்‌ கடவுளர்‌ 
விரும்புபவனும்‌, காட்சிக்கினியவனுமானவன்‌ அடுக்களையில்‌ 
ஒவ்வொரு நாளும்‌ கறி செய்வதற்குப்‌ பல ஆயிரக்கணக்கான 
பிராணிகள்‌ கொல்லப்பட்டன. ஆனால்‌, இப்பொழுது, 
இக்கடமைத்‌ தர்மத்தின்‌ வேதத்தை எழுதிக்‌ 
கொண்டிருக்கும்பொழுது நாளொன்றிற்கு மூன்று பிராணிகள்‌ 
மட்டுமே கொல்லப்படுகின்றன. அவையாவன: இரண்டு 
மயில்களும்‌ ஒரு கறுப்பு மானும்‌ ஆகும்‌. அதிலும்‌ கறுப்பு 
மானை நாள்‌ தோறும்‌ கொல்வதில்லை. இவையும்‌ 
எதிர்காலத்தில்‌ கொல்லப்படமாட்டா.' 

குறிப்பு: 'தம்மலிபி' என்ற கல்வெட்டுச்‌ சொல்லை VA. ஸ்மித்‌ 

தர்மத்தின்‌ வேதம்‌ (Scripture) என்று மொழிபெயர்த்துள்ளது 
பொருத்தமே. ஆனால்‌, RK. முகர்ஜி அதைச்‌ சமய ஆணை என்று 
மொழிபெயர்த்துள்ளார்‌. 'சமாஜ' என்ற சொல்‌ கொண்டாட்டம்‌ 
என்று மொழிபெயர்க்கப்பட்டுள்ளது. கொண்டாட்டம்‌ சமயச்‌ 
சார்புள்ளதாகவும்‌, சமயச்‌ சார்பற்றதாகவும்‌ இருக்கலாம்‌. பெளத்த 
வேதத்தின்‌ ஒரு பகுதியான தீகநிகாயத்தில்‌ (Digha-Nikaya) 
ஆடிக்கொண்டும்‌, பாடிக்கொண்டும்‌, கதை 
சொல்லிக்கொண்டும்‌, பறையறைந்துகொண்டும்‌, தாளம்‌ 
போட்டுக்கொண்டும்‌ நடைபெறும்‌ சமாஜம்‌' ஒன்றும்‌, தரமற்ற 
கூத்துகள்‌, விலங்குகள்‌, சண்டை முதலிய விரும்பத்தகாத 
காட்சிகளைக்‌ கொண்ட சமாஜந்‌களும்‌ விவரிக்கப்பட்டுள்ளதைக்‌ 
காண்கிறோம்‌. அதேபோல மகாபாரதத்தில்‌ சிவ வழிபாடு பற்றிய 
ஒரு கொண்டாட்டத்தில்‌ ஆடுவதும்‌, பாடுவதும்‌, குடிப்பதும்‌ 
உண்டென்று கூறப்பட்டுள்ளது. அதேநூலில்‌ சமயச்‌ சார்பற்ற 
'சமாஜங்‌'களைப்பற்றிய வேறு செய்திகளும்‌ காணப்படுகின்றன. 
இவற்றில்‌ பொதுமக்களுக்குப்‌ புலால்‌ விருந்தளிப்பதும்‌, ஆயுதப்‌ 
போட்டி நடப்பதும்‌, போர்ச்‌ சூழ்ச்சிகளைக்‌ காட்டுவதும்‌ உண்டு. 
சுயம்வரத்திற்காகவும்‌ இத்தகைய சமாஜம்‌ நடைபெறுவதுண்டு. 
கலிங்க மன்னன்‌ காரவேலனும்‌, சாதவாகன மன்னன்‌ 
கெளதமீபுத்திர சதகர்ணியும்‌ உத்சவங்களாலும்‌ சமாஜங்களாலும்‌ 
தம்‌ மக்களை மகிழ்வித்ததாக அறிகிறோம்‌. 
(D.R. Bhandarkar, op. cit. p.20) 
கெளடில்யரின்‌ அர்த்தசாஸ்திரத்தில்‌ 'சமாஜத்தைப்‌ போற்றிக்‌ 
கூறும்‌ குறிப்பொன்று உள்ளது. அசோகருடைய ஆட்சியின்‌ 
முற்பகுதியில்‌ மது அருந்துதல்‌, புலால்‌ உண்ணுதல்‌, 
விலங்குகளைத்‌ துன்புறுத்துதல்‌ முதலியவற்றுக்கு இடமளிக்கும்‌ 
கொண்டாட்டங்கள்‌ நடைபெற்று வந்தன என்பதையும்‌, 
அவற்றை அசோகர்‌ பெளத்த சமயத்தைப்‌ பின்பற்றத்‌ 
தொடங்கியதும்‌ தடுத்துள்ளார்‌ என்பதையும்‌ இக்கல்வெட்டுப்‌ 
புலப்படுத்துகின்றது. 
அதேபோன்று தம்‌ மக்களுக்குப்‌ புலால்‌ விருந்து 
அளிப்பதற்காக அரண்மனையில்‌ பல ஆயிரக்கணக்கான 
விலங்குகளை கொன்று வந்ததையும்‌ அசோகர்‌ நிறுத்திவிட்டார்‌. 
மகாபாரதக்‌ காலத்திலேயே இத்தகைய விருந்து நடைபெற்று 
வந்தது என்று தெரிகிறது. ரந்திதேவன்‌ என்ற அரசன்‌ 

நாள்தோறும்‌ நாலாயிரம்‌ விலங்குகளைக்‌ கொன்று தன்‌ 
மக்களுக்கு விருந்தளித்ததாக 'வனபர்வம்‌' கூறுகின்றது. 
இரண்டாவது கற்பாறை ஆணை 

'கடவுளர்‌ விரும்புபவனும்‌, காட்சிக்கினியவனுமான மன்னன்‌ 
நாட்டில்‌ எல்லாவிடங்களிலும்‌ அடுத்துள்ள சோழர்‌, பாண்டியர்‌, 
சத்தியபுத்திரர்‌, கேரளபுத்திரர்‌ (நாடுகளிலும்‌) தாம்பபர்ணி 
வரையிலும்‌ கிரேக்க மன்னன்‌ ஆண்டியோகஸ்‌, அவன்‌ 
அண்டையோர்‌ நாடுகளிலும்‌ - எல்லாவிடங்களிலும்‌ கடவுளர்‌ 
விரும்புபவனும்‌, காட்சிக்கினியவனுமான மன்னன்‌ இரண்டு 
முறையில்‌ நோய்‌ தீர்க்கும்‌ ஏற்பாடுகளைச்‌ செய்திருக்கிறான்‌. 
மனிதர்களுக்கு நோய்‌ தீர்க்கும்‌ ஏற்பாடுகள்‌; விலங்குகளுக்கு 
நோய்‌ தீர்க்கும்‌ ஏற்பாடுகள்‌ மருந்து, மூலிகைகள்கூட 
மனிதர்களுக்கு வேண்டிய மருந்து மூலிகைகளும்‌, 
விலங்குகளுக்குக்கான மருந்து மூலிகைகளும்‌ எங்கெங்கு 
இல்லையோ அங்கெல்லாம்‌ வெளியிலிருந்து 
வரவழைக்கப்பட்டு நடப்பட்டுள்ளன. 

எங்கெங்கு வேர்களும்‌, பழங்களும்‌ இல்லையோ 
அங்கெல்லாம்‌ வெளியிலிருந்து கொண்டுவரப்பட்டு 
நடப்பட்டுள்ளன. சாலைகளிலும்‌ கூட மாந்தர்கள்‌, விலங்குகள்‌ 
நலத்திற்காகக்‌ கிணறுகள்‌ தோண்டப்பட்டுள்ளன; மரங்களும்‌ 
நடப்பட்டுள்ளன.' 

குறிப்பு: “அடுத்துள்ள சோழர்‌, பாண்டியர்‌ நாடுகள்‌' என்று 
கூறுவதிலிருந்து அசோகருடைய பேரரசின்‌ தென்‌ எல்லையை 
அறிகிறோம்‌. 

அதேபோன்று ஆன்டியோகசைத்‌ தம்‌ அண்டை நாட்டு மன்னன்‌ 
என்று குறிப்பிடுவதிலிருந்து அசோகருடைய பேரரசு மேற்கே 
பாரசீகம்‌ வரை பரவியிருந்ததாக அறிகிறோம்‌. 'தாம்பபர்ணி' 
என்பது இலங்கையே: தாமிரபர்ணி ஆறு அன்று. சத்தியபுத்திரர்‌ 
நாடு கோயம்புத்தூர்‌ மாவட்டத்தில்‌ சத்தியமங்கலம்‌ 
தாலுக்காவை உட்கொண்ட பிரதேசமென VA. ஸ்மித்தும்‌, 
தகடூரைத்‌ தலைநகராகக்‌ கொண்ட அதியமான்கள்‌ நாடென KG. 
சேஷ ஐயரும்‌, பர்ரோவும்‌**, தென்‌ கன்னட மாவட்டத்தை 
உட்கொண்ட பிரதேசமென வி.கோவிந்த பாயும்‌*** கோசர்கள்‌ 
நாடெனப்‌ பேராசிரியர்‌ நீலகண்ட சாஸ்திரியும்‌ மற்றும்‌ சிலரும்‌ 

சோழ, பாண்டியர்‌, கேரள நாடுகளுக்கிடையே உள்ள 
பகுதியெனப்‌ பேராசிரியர்‌ சத்தியநாதய்யரும்‌, வடமலபாரென 
வேறு சிலரும்‌ கருதுகின்றனர்‌. கோசர்களை வாய்மொழிக்‌ 
கோசர்‌ என்று சங்க நூல்கள்‌ சிறப்பித்துக்‌ கூறுவது இங்குக்‌ 
குறிப்பிடத்‌ தகுந்தது.**”* 
(* ஏழாவது அத்தியாயத்தில்‌ பார்க்க) 
(** BS.OAS. Vol. XII, pt. p. 475) 
(*** Dr. S. Krishnaswamy Aiyangar Commemoration, Vol. p. 47) 
(**** ஏழாவது அத்தியாயத்தைப்‌ பார்க்க) 
மூன்றாவது கற்பாறை ஆணை 
'கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌: 


நான்‌ முடிசூட்டிக்கொண்டு பன்னிரண்டு ஆண்டுகள்‌ 
ஆகியிருந்தபொழுது என்னால்‌ இவ்வாணை வெளியிடப்பட்டது. 

என்னுடைய நாட்டில்‌ எல்லாவிடங்களிலும்‌ யுக்தர்‌, ராஜுகர்‌, 
பிரதேசிகர்‌ ஐந்தாண்டிற்கு ஒருமுறை, ஒரு வரையடுத்து ஒருவர்‌ 
தர்மத்தைப்‌ பரப்புவதற்கும்‌ பிற அலுவல்‌ காரணமாகவும்‌ மாறிச்‌ 
செல்லுதல்‌ (Transfer) வேண்டும்‌. 

தர்மமாவது, தந்தை, தாய்‌ சொல்‌ கேட்டல்‌ மேலானது; 
நண்பர்களுக்கும்‌, பழக்கமானவர்களுக்கும்‌, உறவினர்களுக்கும்‌, 
அந்தணர்களுக்கும்‌, துறவிகளுக்கும்‌ உதவுவது மேலானது: 
உயிரினங்களைக்‌ கொல்லாதிருத்தல்‌ மேலானது: சிறுகச்‌ 
செலவு செய்வதும்‌ சிறுகச்‌ சேமிப்பதும்‌ மேலானது. 


(அமைச்சர்‌) குழு இவ்வாணையின்‌ கொள்கையையும்‌, 
உட்பொருளையும்‌, கணக்குத்துறை (கணநா) அதிகாரிகளுக்குப்‌ 
புகட்டட்டும்‌.' 

குறிப்பு: யுக்தர்‌ எனப்படுவோர்‌ உதவி அதிகாரிகள்‌: நடுத்தர 
அல்லது சிறுதரத்தைச்‌ சேர்ந்தவர்கள்‌. ராஜுகர்கள்‌ மாகாணத்‌ 
தலைவர்களென (கவர்னர்கள்‌) ஸ்மித்‌ கூறுவது பொருத்தமே. 
அவர்கள்‌ கிராமப்புற அதிகாரிகளென ரோமிலா தாபர்‌ கூறுகிறார்‌. 
பண்டர்க்காரும்‌ அதே கருத்தைக்‌ கொண்டுள்ளதாய்‌ தெரிகிறது. 
முகார்ஜி, ஸ்மித்தின்‌ கருத்தை ஏற்றுக்கொண்டுள்ளார்‌. 
பிரதேசிகர்‌ வரிவசூல்‌, காவல்துறை முதலியவற்றைக்‌ 

கண்காணித்து வந்த மாவட்ட அதிகாரிகள்‌ என்று ஸ்மித்‌ 
கருதுகின்றார்‌. இனி ஐந்தாண்டிற்கு ஒருமுறை அதிகாரிகள்‌ 
மாறிச்‌ செல்ல வேண்டுமென்று குறிப்பிட்டுள்ளது சாதாரண 
அலுவல்‌ பயணம்‌ (Official tour) அன்று அலுவல்‌ (transfers) 
பரிஷத்‌ எனப்படுவது மந்திரி பரிஷத்‌ அல்லது அமைச்சர்‌ 
குழுவேயாகும்‌. 
நான்காவது கற்பாறை ஆணை 

'இதற்கு முன்‌ நீண்ட காலமாக, ஏன்‌, பல நூற்றாண்டுகளாக 
விலங்குகளை வேள்வியில்‌ பலியிடுவதும்‌, உயிருள்ளவற்றைக்‌ 
கொல்லுதல்‌, உறவினரிடம்‌ பண்பின்றி நடந்துகொள்வதும்‌, 


அந்தணர்களிடமும்‌, துறவிகளிடமும்‌ தகாதவாறு 
நடந்துகொள்வதும்‌ அதிகரித்துக்‌ கொண்டே வந்துள்ளன. 
ஆனால்‌, இப்பொழுது கடவுளர்‌ விரும்புபவனும்‌, 


காட்சிக்கினியவனுமான மன்னன்‌ தர்மத்தைப்‌ பின்பற்றி 
நடப்பதால்‌ போர்‌ முரசின்‌ முழக்கம்‌ தர்மத்தின்‌ 
முழக்கமாகியுள்ளது. மன்னன்‌ (தன்‌ மக்களுக்கு) விமானக்‌ 
காட்சிகளையும்‌, யானைக்‌ காட்சிகளையும்‌, சொக்கப்பானைக்‌ 


காட்சிகளையும்‌, இதரத்‌ தெய்வீகக்‌ காட்சிகளையும்‌ 
வழங்கியுள்ளான்‌. இதற்கு முன்‌ பல நூற்றாண்டுகளாக 
நடைபெறாதது. இப்பொழுது இச்சமயம்‌ கடவுளர்‌ 
விரும்புபவனும்‌, காட்சிக்கினியவனுமான மன்னனின்‌ 
தர்மபோதனையால்‌ விலங்குகளைப்‌ பலியிடாமலிருப்பதும்‌, 
உயிருள்ளவற்றைக்‌ கொல்லாதிருப்பதும்‌, உறவினரிடம்‌ 
பண்புடன்‌ நடந்து கொள்வதும்‌, அந்தணர்களிடமும்‌, 


துறவிகளிடமும்‌ தக்கவாறு நடந்து கொள்வதும்‌, தந்‌ைத, தாய்‌ 
சொல்‌ கேட்டலும்‌, முதியோர்‌ கூறியவாறு நடப்பதும்‌ 
அதிகரித்துள்ளன. 

கடவுளர்‌ விரும்புபவனும்‌, காட்சிக்கினியவனுமான மன்னனின்‌ 
பிள்ளைகளும்‌, பெயரப்‌ பிள்ளைகளும்‌, கொள்ளுப்‌ பேரர்களும்‌ 
(great grandsons) யுகாந்தர காலம்‌ வரை இத்தர்மம்‌ 
பின்பற்றப்படுவதை வளர்ப்பார்களாகுக. தர்மத்திலும்‌ 
நன்னெறியிலும்‌ உறுதியாக இருந்து அவர்கள்‌ (பிறருக்கு) 
தர்மத்தைப்‌ புகட்டுவார்களாகுக. ஏனெனில்‌ செயல்களில்‌ 
சிறந்தது தர்மத்தைப்‌ புகட்டுவதே. நெறியின்றி வாழ்பவன்‌ 

தர்மத்தைப்‌ பின்பற்றுவதற்கில்லை. இவ்விஷயத்தில்‌ 
வளர்ச்சியுறுவதும்‌, குறையாமலிருப்பதும்‌ மேலானவையாம்‌. 

இந்த நோக்கத்திற்காக அஃதாவது அவர்கள்‌ (என்‌ சந்ததியினர்‌) 
(தர்மத்தின்‌) வளர்ச்சிக்காக முயல்வார்கள்‌; குறைய 
இடங்கொடார்‌ என்பதற்காகவே இஃது எழுதப்பட்டுள்ளது. 

கடவுளர்‌ விரும்புபவனும்‌, காட்சிக்கினியவனுமான மன்னன்‌ 
முடிசூட்டிக்கொண்டு பன்னிரண்டு ஆண்டுகள்‌ ஆகியிருந்த 
பொழுது இஃது எழுதப்பட்டது. 

குறிப்பு: அசோகர்‌ மக்களின்‌ மனத்தைத்‌ தம்‌ அறவழியில்‌ 
திருப்பச்‌ சமய விழாக்களை நடத்தினார்‌ என்பது 
இக்கல்வெட்டால்‌ நன்கு புலப்படுகிறது. 
ஐந்தாவது கற்பாறை ஆணை 

கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌: 


ஒரு நற்செயல்‌ கடினமானதுதான்‌. நல்லதைச்‌ செய்பவன்‌ 
கடினமானதொன்றையே செய்கிறான்‌. இப்பொழுது நான்‌ பல 
நற்செயல்களைப்‌ புரிந்துள்ளேன்‌. 

என்னுடைய பிள்ளைகளும்‌, பெயரப்‌ பிள்ளைகளும்‌, 
அவர்களுக்குப்‌ பின்வரும்‌ என்‌ வழியினரும்‌ யுகாந்தர காலம்‌ 
வரை இவ்வழியிலேயே செல்வார்களானால்‌ நல்லதை 
அடைவார்கள்‌. ஆனால்‌, இதில்‌ யார்‌ தன்‌ கடமையின்‌ ஒரு 
பகுதியைப்‌ புறக்கணித்தாலும்‌ கெடுதலுறுவார்கள்‌. 
உண்மையிலேயே பாவத்தைப்‌ புரிதல்‌ எளிது. 

இதற்குமுன்‌ தர்ம மகாமாத்திரர்கள்‌ (கண்டனையாளர்கள்‌) 
என்ற அதிகாரிகளே இருந்ததில்லை. நான்‌ முடிசூட்டிக்கொண்டு 
பதின்மூன்றாண்டுகள்‌ ஆகியிருந்தபொழுது அவர்களை 
ஏற்படுத்தினேன்‌. 

அவர்கள்‌ தர்மத்தை நிலைநிறுத்தவும்‌ பரப்பவும்‌, தர்மத்தைப்‌ 
பின்பற்றுவோர்‌ நலத்திற்காகவும்‌, மகிழ்ச்சிக்காகவும்‌ பல்வேறு 
சமயப்‌ பிரிவினரிடையேயும்‌, என்‌ மேற்கு எல்லையில்‌ உள்ள 
யவனர்கள்‌, காம்போஜர்கள்‌, காந்தாரர்கள்‌, ராஷ்டிரிகர்கள்‌, 
பிட்டினிகர்கள்‌, மற்றுச்‌ சமூகத்தினரிடையேயும்‌ பணியாற்றி 
வருகின்றனர்‌. 

பணியாள்கள்‌ அவர்களின்‌ தலைவர்கள்‌, அந்தணர்கள்‌, 
செல்வந்தர்கள்‌, உதவியற்றோர்கள்‌, முதியவர்கள்‌ 
முதலியவர்களிடையே அவர்களின்‌ கவலைகளை நீக்கவும்‌, 
தர்மத்தைப்‌ பின்பற்றுவோர்‌ தளைகளை நீக்கவும்‌ அவர்கள்‌ (தர்ம 
மகாமாத்திரர்கள்‌) பணியாற்றி வருகிறார்கள்‌. 

அவர்கள்‌ (தர்ம மகாமாத்திரர்கள்‌), குற்றம்‌ 
புரிந்தவைகளுக்கான காரணங்கள்‌, குழந்தைகள்‌ பற்றிய குடும்ப 
நிலை, தூண்டுதல்‌, முதுமை முதலியவற்றை முறை 
வழங்குவதில்‌ உணர்ந்து, சிறைத்‌ தண்டனை அடைந்தோர்‌, 
கொலைத்‌ தண்டனை பெற்றோர்‌ முதலியவர்களின்‌ 


தண்டனைகளை மாற்றுவதிலும்‌, குறைப்பதிலும்‌, 
சிறையிலிருந்து விடுவிப்பதிலும்‌ பணிபுரிகின்றனர்‌. 
இங்கும்‌ (பாடலிபுத்திரத்திலும்‌), மாகாணத்‌ 


தலைநகரங்களிலும்‌ என்னுடைய சகோதரர்கள்‌, சகோதரிகள்‌, 
உறவினர்கள்‌, குடும்பங்களில்‌ பெண்டிர்‌ இருக்குமிடங்களிலும்‌ 
அவர்கள்‌ (தர்ம மகாமாத்திரர்கள்‌) பணியாற்றுகின்றனர்‌. என்‌ 
நாட்டில்‌ எல்லாவிடங்களிலும்‌ தர்மத்தில்‌ 
ஈடுபாடுடையவர்களிடையேயும்‌, தர்மத்தின்‌ உறைவிடமாக 
உள்ளோரிடையேயும்‌, முறைப்படி தர்மம்‌ செய்வோரிடையேயும்‌ 
அவர்கள்‌ (தர்ம மகாமாத்திரர்கள்‌) பணியாற்றுகின்றனர்‌. 

இந்த நோக்கத்திற்காக அஃதாவது தர்மம்‌ என்றும்‌ நிலவட்டும்‌. 
என்‌ மக்கள்‌ அதன்படியே நடக்கட்டும்‌ என்பதற்காக தர்மத்தின்‌ 
இவ்வேதம்‌ எழுதப்பட்டுள்ளது.' 

குறிப்பு: யவனர்கள்‌, காம்போஜர்கள்‌, காந்தாரர்கள்‌ முதலியோர்‌ 
வடமேற்கு இந்தியாவிலும்‌, ஆஃப்கானிஸ்தானத்திலும்‌, கிழக்குப்‌ 
பகுதியிலும்‌ இருந்தவர்கள்‌. ஆனால்‌, அவர்கள்‌ வாழ்ந்த 
பிரதேசத்தைத்‌ தனித்தனியே எல்லைகளுடன்‌ குறிப்பிட 
இயலவில்லை. இருப்பினும்‌, DR. பண்டர்க்கார்‌ யவனர்கள்‌ 
வடமேற்கு எல்லைப்புற மாகாணத்தில்‌ கோபனுக்கும்‌ (Kophen), 
சிந்துநதிக்கும்‌ இடையே உள்ள பகுதியிலும்‌ (பெஷாவர்‌ 
மாவட்டம்‌), காம்போஜர்கள்‌ அதே மாகாணத்தில்‌ ஹஸாரா 
மாவட்டப்‌ பகுதியிலும்‌, காந்தாரர்கள்‌ தட்சசீலத்தைச்‌ சுற்றியுள்ள 
பகுதியிலும்‌ வாழ்ந்ததாகக்‌ கூறுகிறார்‌. 

ராஷ்டிரிகர்களும்‌, பிட்னிகர்களும்‌ ஒரே சமூகத்தினரென்றும்‌, 

அவர்கள்‌ பூனாவையும்‌, அதைச்‌ சுற்றியுள்ள மாவட்டங்களையும்‌ 
கொண்ட பிரதேசத்தில்‌ வாழ்ந்தனரென்றும்‌ அதே அறிஞர்‌ 
குறிப்பிட்டுள்ளார்‌. ஆனால்‌, பேராசிரியர்‌ சத்திய நாதய்யர்‌ 
ராஷ்டிரிகர்கள்‌ மகாராஷ்டிரத்திலும்‌, பிட்னிகர்கள்‌ வடகிழக்கே 
கோதாவரி நதிதீரத்திலும்‌ வாழ்ந்ததாகக்‌ கருதுகின்றார்‌. ரோமிலா 
தாபர்‌ பிட்னிகர்கள்‌ மாகாராஷ்டிரத்திலும்‌, ராஷ்டிரிகர்கள்‌ 
பஞ்சாபிலும்‌ இருந்தவர்களெனக்‌ கூறுகிறார்‌. பேராசிரியர்‌ 


நீலகண்ட சாஸ்திரியார்‌ காம்போஜர்கள்‌ பாமீரிலும்‌, 
ராஷ்டிரிகர்கள்‌ கத்தியவாரிலும்‌ வாழ்ந்தனர்‌ என்று 
கருதுகின்றார்‌. வின்சென்ட்‌ ஸ்மித்‌ காம்போஜர்கள்‌ 
இமயமலையின்‌ மேற்குப்‌ பகுதியலும்‌, காந்தாரர்கள்‌ வடமேற்குப்‌ 
பஞ்சாபிலும்‌, யவனர்கள்‌ வடமேற்கு எல்லைப்புற 
மாகாணத்திலும்‌, ராஷ்டிரிகர்கள்‌ மகாராஷ்டிரத்திலும்‌ 


வாழ்ந்தவர்கள்‌ என்று கூறுகிறார்‌. 
ஆறாவது கற்பாறை ஆணை 

கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌. 


இதற்கு முன்‌ நீண்ட காலமாகவே (அரசாங்க) வேலை எல்லா 
நேரத்திலும்‌ தொடர்ந்து நடைபெறுவதுமில்லை; (அதேபோன்று) 
செய்திகளும்‌ (அரசாங்கத்திற்கு) வருவதுமில்லை. எனவே இந்த 
ஏற்பாட்டைச்‌ செய்திருக்கிறேன்‌. நான்‌ உணவு உட்கொள்ளும்‌ 
பொழுதும்‌, உவளகத்தில்‌ இருக்கும்பொழுதும்‌, 
(அரண்மனையில்‌) உள்ளறையில்‌ (தனியே) இருக்கும்பொழுதும்‌, 
மாட்டுக்‌ கொட்டகையில்‌ இருக்கும்பொழுதும்‌, சமய போதனை 
நடக்குமிடத்திலிருந்தாலும்‌, (அரண்மனை) 
பூங்காவிலிருந்தாலும்‌, எங்கிருந்தாலும்‌ செய்திகளைத்‌ 
தெரிவிப்பதற்கென நியமிக்கப்பட்டுள்ளவர்கள்‌ என்னிடம்‌ 
மக்களைப்பற்றிய தகவல்களைத்‌ தெரிவிக்கவேண்டும்‌. 

எல்லாவிடங்களிலும்‌ நான்‌ மக்களைப்பற்றிய அலுவல்களைக்‌ 
கவனிக்கின்றேன்‌. மேலும்‌ எதிர்பாராமல்‌ நான்‌ வாய்மொழியாக 
ஆணையயிடுங்கால்‌ அஃது ஒரு தானத்தைப்பற்றி இருந்தாலும்‌ 
அல்லது ஓர்‌ அரசறிக்கையைப்பற்றி இருந்தாலும்‌ அல்லது 
மகாமாத்திரர்களுக்கு அவசரப்‌ பணி எதையாவது அளித்து 
அதுபற்றி அமைச்சர்‌ குழுவில்‌ விவாதமோ வேறு 

ஆலோசனையோ நடக்கும்‌ நேரமானாலும்‌ சிறிதுகூடக்‌ 
காலதாமதமின்றி எல்லாவிடத்திலும்‌, எல்லா நேரத்திலும்‌ 
எனக்குச்‌ செய்தி தெரிவிக்கப்படவேண்டும்‌. 

ஏனென்றால்‌ நான்‌ முயற்சியிலும்‌, பணிபுரிவதிலும்‌ 
எப்பொழுதுமே மனநிறைவுற்றே இருக்கின்றேன்‌. எல்லா 
மக்களின்‌ நலத்திற்காக நான்‌ கட்டாயம்‌ பாடுபடவேண்டும்‌; 
அதற்கு அடிப்படையானவை சக்தியும்‌, பணிபுரிதலுமே. 
இவ்வுலகத்தோரின்‌ நலத்திற்காகப்‌ பாடுபடுதலைவிட உயர்ந்த 
கடமை எதுவுமில்லை. நான்‌ பாடுபடல்‌ எவ்வளவாயினும்‌ அது 
எதற்கு? உயிரினங்களுக்கு நான்‌ பட்டுள்ள கடமையை 
முடிக்கவே; அதனால்‌ சிலரையாவது இவ்வுலக வாழ்வில்‌ 
மகிழ்ச்சியுடன்‌ வாழவும்‌, பின்னர்‌ (இறந்தபின்‌ அவர்கள்‌) 
விண்ணுலகு அடையவும்‌ செய்கிறேன்‌. இந்த நோக்கத்திற்காவே 


அஃதாவது தர்மம்‌ என்றும்‌ நிலவட்டும்‌, என்னுடைய 
பிள்ளைகளும்‌, பெயரப்‌ பிள்ளைகளும்‌, கொட்பேரப்‌ 
பிள்ளைகளும்‌ இவ்வுலகத்தோரின்‌ நலத்திற்காகப்‌ 


பாடுபடுவார்கள்‌ என்பதற்காகத்‌ தர்மத்தின்‌ இவ்வேகத்தை 
வரையச்‌ செய்துள்ளேன்‌. இருந்தாலும்‌ பெருமுயற்சியின்றி 
அதைச்‌ செய்வது கடினமே.' 

குறிப்பு: அசோகர்‌ அர்த்தசாஸ்திரத்தை அறிந்தவராக இருத்தல்‌ 
வேண்டும்‌. அதில்‌ கூறப்பட்டுள்ள அரச கடமைகளுக்கும்‌ 
இக்கல்வெட்டில்‌ அசோகர்‌ கூறுவதற்கும்‌ அரிய ஒற்றுமை 
காணப்படுகின்றது.” 


(* Vide VA. Smith op. cit. pp.173174) 


ஏழாவது கற்பாறை ஆணை 

கடவுளர்‌ விரும்புபவனும்‌, காட்சிக்கினியவனுமான மன்னன்‌ 
எல்லாச்‌ சமயத்தினரும்‌, எல்லாவிடங்களிலும்‌ 
வாழவேண்டுமென்று விரும்புகிறான்‌; ஏனெனில்‌ அவர்கள்‌ 
எல்லோருமே புலனடக்கத்தையும்‌, மனத்‌ தூய்மையையும்‌ 
விரும்புகின்றார்கள்‌. இருந்தாலும்‌ மனிதர்‌ தம்‌ விருப்பங்களிலும்‌, 
உணர்ச்சிகளிலும்‌ வேறுபடுகின்றனர்‌. அவர்கள்‌ தங்கள்‌ 
கடமையினை முழுவதாகவோ, ஒரு பகுதியையோ செய்வார்கள்‌. 
ஒருவன்‌ எவ்வளவுதான்‌ கொடையாளியானாலும்‌ புலனடக்கம்‌, 


மனத்‌ தூய்மை, நன்றி, (தர்மத்தில்‌ உறுதியான பக்தி 

இவற்றைப்‌ பெறாவிடில்‌ கீழானவனே. 

குறிப்பு: இக்கல்வெட்டின்‌ இறுதி வாக்கியத்தை 
மொழிபெயர்ப்பதில்‌ ஸ்மித்தும்‌, பண்டர்க்காரும்‌ சிறிது கருத்து 
வேறுபாடு கொண்டுள்ளனர்‌. 
எட்டாவது கற்பாறை ஆணை 

'இதற்கு முன்பெல்லாம்‌ கடவுளர்‌ விரும்பும்‌ மன்னர்கள்‌ 
உல்லாசப்பயணம்‌ செய்வதுண்டு. அத்தகைய பயணங்களில்‌ 


வேட்டையாடுதலும்‌, பிற பொழுதுபோக்குகளும்‌ 
நடைபெறுவதுண்டு. 
ஆனால்‌, இப்பொழுது கடவுளர்‌ விரும்புபவனும்‌, 


காட்சிக்கினியவனுமான மன்னன்‌ தான்‌ முடிசூட்டிக்கொண்டு 
பத்து ஆண்டுகள்‌ ஆகியிருந்தபொழுது போதிமரத்திற்கு 
(சமபோதி) யாத்திரை சென்றான்‌. அதிலிருந்து தான்‌ 
தர்மயாத்திரைகள்‌ தொடங்கின. அவற்றில்‌ துறவிகளையும்‌, 
அந்தணர்களையும்‌ தரிசித்துக்‌ தானமளிப்பதும்‌, பொன்‌ 
பரிசுகளுடன்‌ முதியோரைக்‌ காணுதலும்‌, கிராம மக்களைப்‌ 
பார்ப்பதும்‌, (அவர்களுக்கு) தர்மத்தைப்‌ போதிப்பதும்‌, 
தர்மத்தைப்பற்றிய (அவர்களின்‌) கேள்விகளுக்குப்‌ பதிலளிப்பதும்‌ 
வழக்கம்‌.  அக்காலத்திலிருந்து கடவுளர்‌ விரும்புபவனும்‌, 
காட்சிக்கினியவனுமான மன்னன்‌ வேறு எதையும்‌ விட இஃசதில்‌ 
மகிழ்ச்சியடைகிறான்‌.' 

குறிப்பு: புத்த கயாவில்‌ இருந்த போதி மரத்திற்கு அசோகர்‌ 
யாத்திரை சென்றார்‌. அங்குதான்‌ புத்தர்‌ ஞானம்‌ அடைந்தார்‌. 
ஒன்பதாவது கற்பாறை ஆணை 


'கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌: 


மக்கள்‌ பலவிதச்‌ சடங்குகளைச்‌ செய்கின்றனர்‌. நோயுற்ற 
பொழுதிலும்‌, பிள்ளைகளின்‌ திருமணங்களிலும்‌, பெண்களின்‌ 
திருமணங்களிலும்‌, குழந்தைகள்‌ பிறந்த சமயங்களிலும்‌, 
பயணங்களைத்‌ தொடங்கும்‌ பொழுதும்‌ அதேபோன்று 
பிறசமயங்களிலும்‌ மக்கள்‌ பல சடங்குகளைச்‌ செய்கின்றனர்‌. 
ஏன்‌ பெண்டிர்‌ எத்தனையோவிதமான பயனற்ற அற்பச்‌ 
சடங்குகள்‌ பலவற்றைச்‌ செய்கின்றனர்‌. 


Click & Join - https://t.me/tamilbooksworld 


If you want more free eBooks 


சடங்குகள்‌ செய்யவேண்டியுள்ளன. இருந்தாலும்‌ அவ்விதச்‌ 
சடங்குகளால்‌ பயன்‌ ஏதுமில்லை. ஆனால்‌, இந்தவிதமான 
சடங்குகள்‌ அஃதாவது தர்மச்‌ சடங்குகள்‌ நல்ல பயனைத்‌ 
தருகின்றன. அடிமைகளையும்‌, வேலையாட்களையும்‌ நல்ல 
முறையில்‌ நடத்துவதும்‌, ஆசிரியருக்கு மதிப்பளித்தலும்‌, 
எல்லாவுயிர்களிடத்தும்‌ இரக்கம்‌ காட்டுதலும்‌, துறவிகளுக்கும்‌, 
அந்தணர்களுக்கும்‌ உதவுதலும்‌ இவ்விதச்‌ சடங்குகளே. 
இவற்றையும்‌, இவை போன்ற பிறவற்றையும்‌ தர்மச்‌ சடங்கு என 
வழங்குவர்‌. 

எனவே ஒரு தந்தை, மகன்‌, உடன்‌ பிறந்தான்‌, தலைவன்‌, 
நண்பன்‌ அல்லது துணைவன்‌ அல்லது அடுத்து வசிப்பவன்‌ இது 
மிகவும்‌ மேலானது. விரும்பியதை அடையும்வரை இந்தச்‌ 
சடங்கே செய்யப்படவேண்டும்‌ என்று சொல்லவேண்டும்‌. 


இதனை நான்‌ செய்வேன்‌; ஏனெனில்‌ இவ்வுலகச்‌ சடங்கு 
பயன்‌ தருமா என்பது ஐயமே; அதனால்‌ விரும்பியதை 
அடைந்தாலும்‌ அடையலாம்‌; அடையாமல்‌ போனாலும்‌ 
போகலாம்‌. எப்படியும்‌ அஃது இம்மைக்கான ஒன்றாகும்‌. ஆனால்‌, 
தர்மச்‌ சடங்கு அவ்வாறன்றி இம்மைக்கே உரியதன்று; ஏனெனில்‌ 
அதனால்‌ இவ்வுலகில்‌ விரும்பியதை அடைய முடியாவிடினும்‌, 
மறுமையில்‌ நிச்சயமாக அளவற்ற புண்ணியத்தை 
அடையலாம்‌. அதனால்‌ (தர்மச்‌ சடங்கினால்‌) இவ்வுலகில்‌ 
விரும்பியதை அடைய நேரின்‌ பின்னர்‌ இரண்டும்‌, அஃதாவது 
இவ்வுலகில்‌ விரும்பியதை அடைதலும்‌, மறுமையில்‌ தர்மச்‌ 
சடங்கால்‌ அளவற்ற புண்ணியத்தை அடைதலும்‌ உறுதி. 

(சில பிரதிகளில்‌ மேலே உள்ள கடைசிப்‌ பகுதிக்குப்‌ பதிலாகப்‌ 
பின்வரும்‌ வாசகம்‌ காணப்படுகின்றது.) 

'தானம்‌ மிக மேலானது என்று கூறப்படுகின்றது. ஆனால்‌, 
தர்மதானம்‌ அல்லது உதவியைப்‌ போன்ற ஒரு தானமோ 
உதவியே கிடையாது. எனவே ஒரு நண்பன்‌, அன்பன்‌, உறவினன்‌ 
அல்லது துணைவன்‌ அறவுரை கூற வேண்டியது. இது 
செய்யப்படவேண்டியது, இது மிகவும்‌ மேலானது, இதனால்‌ நீ 
விண்ணுலகை அடைய முடியும்‌. (என்பதே) விண்ணுலகை 
அடைவதைவிட வேறு நல்லதாகச்‌ செய்யக்‌ கூடியதென்ன?' 
பத்தாவது கற்பாறை ஆணை 

தன்னுடைய மக்கள்‌ நிகழ்காலத்திலும்‌, எதிர்காலத்திலும்‌ 
தர்மத்திற்கு அடிபணிந்து அதன்படி நடந்தாலொழியக்‌ கடவுளர்‌ 
விரும்புபவனும்‌, காட்சிக்கினியவனுமான மன்னன்‌ புகழினாலோ, 
பெருமையினாலோ தனக்குப்‌ பெரும்‌ பயன்‌ ஏற்படும்‌ என்று 
நம்பவில்லை. 

கடவுளர்‌ விரும்புபவனும்‌, காட்ச்சிக்கினியவனுமான மன்னன்‌ 
பாடுபடுவதெல்லாம்‌ மறுமை வாழ்விற்காகவே. அதனால்‌ 
ஒருவன்‌ ஓர்‌ ஆபத்திலிருந்து விடுபடலாம்‌; அந்த ஆபத்து தீய 
ஒழுக்கமே. 

செல்வர்களாயினும்‌, எளியவர்களாயினும்‌ மக்கள்‌ 
தங்களுடைய பற்றுகளை விட்டுக்‌ கடுமையாக முயன்றாலன்றி 
அத்தகைய விடுதலையை அடைவது உண்மையிலேயே மிகக்‌ 
கடினமே. 


பதினொன்றாவது கற்பாறை ஆணை 


'கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌. 

தர்ம தானத்தைப்போன்று அஃதாவது தர்மத்துடன்‌ பழகுதல்‌ 
போன்றோ, தர்மத்தில்‌ பங்கு கொள்ளுதல்‌ போன்றோ 
தர்மத்துடன்‌ உறவாடல்‌ போன்றோ ஒரு தானம்‌ இல்லை. 


அது வேலையாட்களையும்‌, அடிமைகளையும்‌, நன்முறையில்‌ 
நடத்துதலிலும்‌, தந்தை, தாய்‌ சொல்‌ கேட்டலிலும்‌, 
நண்பர்களுக்கும்‌ தோழர்களுக்கும்‌ உறவினர்களுக்கும்‌ 
துறவிகளுக்கும்‌ அந்தணர்களுக்கும்‌ உதவுவதிலும்‌, உயிருள்ள 
பிராணிகளைப்‌ பலியிடா இருத்தலிலும்தான்‌ அடங்கியுள்ளது. 


இது மிகவும்‌ மேலானது. இது கட்டாயம்‌ 
செய்யப்படவேண்டியது. என்று தந்தையும்‌, மகனும்‌, உடன்‌ 
பிறந்தவனும்‌, தலைவனும்‌, நண்பன்‌ அல்லது தோழனும்‌- 
இல்லை-அடுத்து வாழ்பவனும்கூடக்‌ கட்டாயம்‌ சொல்ல 
வேண்டும்‌. 


இவ்விதம்‌ நடந்து ஒருவன்‌ இம்மையிலும்‌ பயனை 
அடைகின்றான்‌; மறுமையிலும்‌ தர்ம தானத்தால்‌ அளவற்ற 
புண்ணியத்தைப்‌ பெறுகின்றான்‌. 
பன்னிரண்டாவது கற்பாறை ஆணை 

'கடவுளர்‌ விரும்புபவனும்‌, காட்சிக்கினியவனுமான மன்னன்‌ 
தானத்தாலும்‌, பிற முறைகளாலும்‌ எல்லாச்‌ சமயத்தினரையும்‌, 
அவர்கள்‌ இல்லறத்தோராயினும்‌, துறவிகளாயினும்‌ 
வழிபடுகின்றான்‌. 


இருந்தாலும்‌ கடவுளர்‌ விரும்பும்‌ மன்னன்‌ எல்லாச்‌ 
சமயங்களிலும்‌ தலையாய கோட்பாடுகள்‌ வளர்ச்சியுறுவதையே 
பெரிதும்‌ போற்றுகின்றான்‌; தானத்தையும்‌, (பிற) புற 
வழிபாட்டையும்‌ அவ்வளவிற்குப்‌ பொருட்படுத்தவில்லை. 
தலையாய (சமயக்‌) கோட்பாடுகள்‌ பல உருவில்‌ 
வளர்ச்சியுறுகின்றன. அதற்கு அடிப்படையாக இருப்பது 
நாவடக்கமே. அஃதாவது ஒரு மனிதன்‌ காரணமின்றித்‌ தனது 
சமயத்தைப்‌ போற்றவும்‌ கூடாது: பிறர்‌ சமயத்தைத்‌ தூற்றவும்‌ 
கூடாது. பிறர்‌ சமயத்தைக்‌ குறைத்துக்‌ கூறுவது தெளிவான 
காரணங்களுக்காக மட்டுமே இருக்கவேண்டும்‌: ஏனெனில்‌ ஒரு 
காரணத்தினாலோ, மற்றொரு காரணத்தினாலோ எல்லா 
மக்களின்‌ சமயங்களும்‌ போற்றுதற்குரியவையே. 


இவ்விதம்‌ நடப்பதன்‌ மூலம்‌ ஒருவன்‌ தன்‌ சமயத்தைப்‌ 
பெருமைப்படுத்துகின்றான்‌; அதேசமயம்‌ பிறரின்‌ 
சமயங்களுக்கும்‌ தொண்டு புரிகின்றான்‌. அவ்வாறின்றி மாறி 
நடப்பதன்‌ மூலம்‌ ஒருவன்‌ தன்‌ சமயத்திற்குத்‌ 
தீங்கிழைக்கின்றான்‌; பிறர்‌ சமயங்களுக்கும்‌ ஊறு 
செய்கின்றான்‌. ஏனெனில்‌ எவனொருவன்‌ தன்‌ சமயத்தின்பால்‌ 
கொண்ட பற்றினால்‌ மட்டும்‌ அதன்‌ பெருமையை உயர்த்த 
எண்ணங்கொண்டு அதனைப்‌ போற்றிப்‌ பிற சமயங்களைத்‌ 
தூற்றுகின்றானோ அவன்‌ உணமையிலேயே தன்‌ 
நடத்தையினால்‌ தன்‌ சமயத்திற்கே மிகமிகக்‌ கொடிய 
ஊறுபுரிகின்றான்‌. 

ஆகவே இசைவு (Concord) அல்லது ஒத்திருத்தல்‌ மிகவும்‌ 
போற்றற்குரியது; ஏனெனில்‌ அதனால்‌ பிறர்‌ தர்மத்தைக்‌ 
(சமயத்தை) கேட்கலாம்‌. மனப்பூர்வமாகக்‌ கேட்கலாம்‌. எல்லாச்‌ 
சமயத்தினரும்‌ அதிக மதபோதனையைக்‌ கேட்கவேண்டும்‌; 
தேர்ந்த கோட்பாடுகளைப்‌ பெற்றிருத்தல்‌ வேண்டும்‌ என்பதுதான்‌ 
கடவுளர்‌ விரும்பும்‌ மன்னனின்‌ விருப்பம்‌. 

இந்தக்‌ காரணங்களுக்காவே எல்லாச்‌ சமயத்தினருக்கும்‌ 

அவர்கள்‌ யாவராயினும்‌ கடவுளர்‌ விரும்பும்‌ மன்னன்‌ எல்லாச்‌ 
சமயங்களையும்‌ போற்றுகிறான்‌; எல்லாச்‌ சமயங்களிலும்‌ 
தலையாய கோட்பாடுகள்‌ வளர்ச்சியுறுவதையே பெரிதும்‌ 


போற்றுகின்றான்‌. தானத்தையும்‌, புறவழிபாட்டையும்‌ 
அவ்வளவிற்குப்‌ பொருட்படுத்துவதில்லை என்பதனைத்‌ 
தெரிவிக்கவேண்டும்‌. 


இந்த நோக்கத்திற்காவே தர்ம மகாமாத்திரர்களும்‌, 
பெண்களைக்‌ கண்காணிப்போரும்‌, மேய்ச்சல்‌ நிலங்களைக்‌ 
கண்காணிப்போரும்‌, இதர அலுவலர்களும்‌ 
நியமிக்கப்பட்டிருக்கின்றனர்‌. இதனால்‌ விளையும்‌ பயன்‌ 
ஒருவருடைய சமயம்‌ பெருமையடைதலும்‌, தர்மத்தின்‌ ஒளி 
பெருகுதலுமாம்‌.' 

பதின்மூன்றாவது கற்பாறை ஆணை 

கடவுளர்‌ விரும்புபவனும்‌, காட்சிக்கினியவனுமான மன்னன்‌ 
முடிசூட்டிக்கொண்டு எட்டு ஆண்டுகள்‌ ஆகியிருந்தபொழுது 
கலிங்கம்‌ வெல்லப்பட்டது. ஒன்றரை லட்சம்‌ மக்கள்‌ போர்க்‌ 
கைதிகளாகக்‌ கொண்டு செல்லப்பட்டனர்‌; ஒரு லட்சம்‌ பேர்‌ 
கொல்லப்பட்டனர்‌; அதைப்போன்ற பல மடங்கினர்‌ இறந்தனர்‌. 
கலிங்கத்தைக்‌ கைப்பற்றியதை அடுத்துக்‌ கடவுளர்‌ விரும்பும்‌ 
மன்னனின்‌ ஆர்வமிக்க தர்மக்‌ காப்பும்‌, தர்மப்‌ பற்றும்‌, தர்ம 
போதனையும்‌ தொடங்கியது. அதிலிருந்து கடவுளர்‌ விரும்பும்‌ 
மன்னன்‌ கலிங்கத்தை வென்றதைப்பற்றிய கழிவிரக்கம்‌ 
தோன்றியது; ஏனெனில்‌ இதற்கு முன்‌ வெல்லப்படாத ஒரு 
நாட்டை வெல்லுகையில்‌ மக்கள்‌ (பலர்‌) கொல்லப்படுவதும்‌, 
இறப்பதும்‌, கைதிகளாக இழுத்துச்‌ செல்லப்படுவதும்‌ 
நேரிடுகின்றன. கடவுளர்‌ விரும்பும்‌ மன்னனுக்கு அது 
வருத்தத்தையும்‌, துயரத்தையும்‌ அளிக்கக்கூடிய செய்தியாம்‌. 
கடவுளர்‌ விரும்பும்‌ மன்னன்‌ இன்னும்‌ இதைவிடத்‌ 
துயரப்படுவதற்கு இன்னொரு காரணமுண்டு. எப்படியென்றால்‌ 
கலிங்கத்தில்‌ வாழும்‌ அந்தணர்கள்‌, துறவிகள்‌, பிற சமயத்தினர்‌ 
அல்லது இல்லறத்தோர்‌ இவர்களில்‌ இந்தக்‌ கடமைகளைப்‌ 
புரிவோருக்கும்‌ அதாவது தமக்கு மேலுள்ளோர்‌ சொல்படி 
நடப்போர்‌, தந்தை, தாய்‌ சொல்கேட்போர்‌, ஆசிரியர்‌ சொல்படி 
நடப்போர்‌, முதியவர்கள்‌ சொல்‌ கேட்போர்‌, நண்பர்களையும்‌, 

பழகியவர்களையும்‌, தோழர்களையும்‌, உறவினர்களையும்‌, 
அடிமைகளையும்‌, பணியாட்களையும்‌ நன்முறையில்‌ (அல்லது 
மதிப்புடன்‌) நடத்துவோர்‌ முதலானோருக்கும்‌ தீங்கு அல்லது 
இறப்பு அல்லது உற்றாரைப்‌ பிரிந்திருத்தல்‌ நேரிடுகின்றது. 
இத்தகையோர்‌ (போர்க்‌ காலத்தில்‌) நன்முறையில்‌ 
பாதுகாக்கப்பட்டிருப்பினும்‌ அவர்களின்‌ அன்பு (போரிலுங்கூட) 
குறையாதிருந்தாலும்‌ அவர்களுடைய நண்பர்கள்‌, பழகியவர்கள்‌, 
தோழர்கள்‌, உறவினர்கள்‌ முதலியவர்களுக்கு (போரில்‌) ஊறு 
நேரிடுகிறபொழுது அது அவர்களுக்கும்‌ கூட ஊறாகின்றது. 
இவ்வாறு எல்லோரும்‌ துன்பத்தில்‌ பங்கு கொளல்‌ கடவுளர்‌ 
விரும்பும்‌ மன்னனுக்குத்‌ துயரத்தை அளிக்கக்கூடியது ஒன்றாம்‌. 
அந்தணர்களும்‌, துறவிகளும்‌ இல்லாத நாடு யவனர்‌ 
நாட்டைத்‌ தவிர வேறு எதுவுமில்லை. மேலும்‌ எந்த மதத்திலும்‌ 
நம்பிக்கையில்லாத மக்கள்‌ வாழும்‌ நாடும்‌ கிடையாது. 
(இப்பகுதி கால்சி, கிர்நார்‌ மான்சேராக்‌ கல்வெட்டுப்‌ பிரதிகளில்‌ 
மட்டும்‌ காணப்படுகின்றது.) 


அதனால்‌ கலிங்கத்தில்‌ கொல்லப்பட்டோர்‌, இறந்தோர்‌, 
சிறைப்பட்டோர்‌ இவர்களின்‌ எண்ணிக்கையில்‌ நூற்றில்‌ 
அல்லது ஆயிரத்தில்‌ ஒரு பங்கினராவது இப்பொழுது 
அத்தகைய துன்பத்தை அடைவராயின்‌ அது கடவுளர்‌ விரும்பும்‌ 
மன்னனுக்கும்‌ துயரத்தை அளிக்கக்கூடிய ஒரு செய்தியாக 
இருக்கும்‌. 

மேலும்‌ கடவுளர்‌ விரும்பும்‌ மன்னனுக்கு யாராவது 
தீங்கிழைத்தால்‌ அதையும்கூட அவன்‌ முடிந்த அளவிற்குப்‌ 
பொறுத்துக்கொள்ள வேண்டியதே. கடவுளர்‌ விரும்பும்‌ மன்னன்‌ 
தன்‌ நாட்டில்‌ காடுகளில்‌ வசிக்கும்‌ மக்களைக்கூட அன்புடன்‌ 
நோக்குகின்றான்‌; அவர்களை நல்ல வழியில்‌ சிந்திக்கும்படியும்‌ 
முயல்கின்றான்‌. 

கடவுளர்‌ விரும்பும்‌ மன்னன்‌ கழிவிரக்கமுடையவனாயினும்‌ 
வலிமைமிக்கவன்‌. ஆகவே அவர்களுக்குக்‌ கூறுவதாவது 
அவர்கள்‌ (தம்‌ குற்றங்களுக்காக) வெட்கப்படாவிடில்‌ 
கொல்லப்படுவார்கள்‌ (அல்லது தண்டனைக்குள்ளாவார்கள்‌). 
ஏனெனில்‌ கடவுளர்‌ விரும்பும்‌ மன்னன்‌ உயிருள்ளவை 
எல்லாவற்றிற்கும்‌ பாதுகாப்பையும்‌, புலனடக்கத்தையும்‌ மன 

அமைதியையும்‌ மகிழ்ச்சியையுமே விரும்புகின்றான்‌. 
கடவுளர்‌ விரும்பும்‌ மன்னன்‌ இதனை அதாவது தர்ம 
வெற்றியைத்‌ (தர்ம விஜயத்தை) தலையாய வெற்றியாகக்‌ 
கருதுகின்றான்‌. இவ்வெற்றியை இங்கும்‌ (தன்‌ நாட்டிலும்‌) 
அறுநூறு யோசனை (Yojanas or leagues) வரை அண்டை 
நாடுகள்‌ எல்லாவற்றிலும்‌, ஆன்டியோகஸ்‌ நாட்டிலும்‌, அதற்கு 
வடக்கே நான்கிலும்‌ அதாவது டாலமி, ஆன்டிகோனஸ்‌, மகஸ்‌, 
அலெக்சாண்டர்‌ முதலியோர்‌ நாடுகளிலும்‌ அதேபோன்று 
தெற்கே சோழர்‌, பாண்டியர்‌ நாடுகளிலும்‌, தாம்ரபர்ணி 
வரையிலும்‌, இங்கும்‌ அஃதாவது தன்‌ நாட்டில்‌ யவனர்கள்‌, 
காம்போஜர்கள்‌, நாபகத்தின்‌ நாபபந்திகள்‌, போஜர்கள்‌, 
பிட்னிகர்கள்‌, ஆந்திரர்கள்‌, புலிந்தர்கள்‌ வாழுமிடங்களிலும்‌ 
பெற்றுள்ளான்‌. எல்லாவிடத்திலும்‌ அவர்கள்‌ கடவுளர்‌ விரும்பும்‌ 
மன்னனின்‌ தர்ம போதனையைப்‌ பின்பற்றுகின்றனர்‌. கடவுளர்‌ 
விரும்பும்‌ மன்னனின்‌ தூதுவர்‌ போகாத இடங்களில்‌ கூட மக்கள்‌ 
அவனுடைய தர்ம ஆணையையும்‌, தர்ம போதனையையும்‌ 
கேள்விப்பட்டுத்‌ தர்மத்தைப்‌ பின்பற்றுகின்றனர்‌; 
எதிர்காலத்திலும்‌ பின்பற்றுவார்கள்‌. 
மேலும்‌ இவ்வாறு எல்லாவிடத்திலும்‌ அடைந்த வெற்றி 
எங்கும்‌ மகிழ்ச்சியாகவே உள்ளது. தர்ம வெற்றிகளில்‌ மகிழ்ச்சி 
ஏற்படுகின்றது. இருந்தாலும்‌ கடவுளர்‌ விரும்பும்‌ மன்னன்‌ 
மறுமையைப்‌ பற்றியவையே பெரும்‌ பயன்‌ அளிக்கக்‌ கூடியவை 
என்று கருதுகின்றான்‌. 
இந்த நோக்கத்திற்காகவே அதாவது என்னுடைய 
பிள்ளைகளும்‌, பெயரப்‌ பிள்ளைகளும்‌, யாரானாலும்‌ புதிய 
வெற்றி எதையும்‌ தேட எண்ணக்கூடாது என்பதற்காகத்‌ 
தர்மத்தின்‌ இவ்வேதம்‌ வரையப்பட்டுள்ளது. 


மேலும்‌, அவர்கள்‌ எவ்விதமான வெற்றியை அடைந்தாலும்‌ 
பொறுமையுடனும்‌, சொற்பத்‌ தண்டனையுடனும்‌ மனநிறைவு 
பெறுதல்‌ வேண்டும்‌. தர்மத்தின்‌ மூலம்‌ அடையும்‌ 
வெற்றியையே அவர்கள்‌ உண்மையான வெற்றியாகக்‌ 
கருதவேண்டும்‌. அதுவே இம்மைக்கும்‌, மறுமைக்கும்‌ நல்லது. 
அவர்களுடைய இன்பமெல்லாம்‌ இம்‌ முயற்சியிலேயே 
இருப்பதாகுக. அதுவே இம்மைக்கும்‌, மறுமைக்கும்‌ நல்லது. 

(மற்றொரு பிரதியில்‌ மேற்கொண்டு காணப்படும்‌ வாசகம்‌) 
உலகம்‌ முழுவதற்கும்‌ உண்மையிலேயே மகிழ்ச்சியைக்‌ 
கொண்டு வரும்‌ இந்த வெள்ளை யானை. 

குறிப்பு: கலிங்க நாடு கிழக்குக்‌ கடற்கரையில்‌ மகாநதிக்கும்‌, 
கோதாவரிக்கும்‌ இடையே உள்ள பிரதேசமாகும்‌. இப்போது ஒடிசா 
என்றழைக்கப்படுவது; அசோகர்‌ இதைக்‌ கி.மு. 261-ல்‌ வென்றார்‌. 
தம்முடைய கலிங்க வெற்றியின்‌ விவரத்தைக்‌ கூறும்‌ 
இக்கல்வெட்டை அசோகர்‌ கலிங்கத்தில்‌ எந்த இடத்திலும்‌ 
வரையவில்லை எனத்‌ தெரிகின்றது. ஆனால்‌, அவருடைய பிற 
கல்வெட்டுகளின்‌ பிரதிகள்‌ கலிங்கத்தில்‌ உள்ளன. 

அசோகருடைய காலத்தை வரையறுப்பதற்கு உதவக்‌ கூடிய 
சில அரிய செய்திகள்‌ இக்கல்வெட்டில்‌ காணப்படுகின்றன. 
சான்றாக சிரியாவின்‌ மன்னன்‌ இரண்டாவது ஆன்டியோகஸ்‌ 
(கி.மு. 261-246), எகிப்து மன்னன்‌ இரண்டாவது டாலமி 
பிலடெல்பஸ்‌ (கி.மு. 285-247), மாகிடோனிய வேந்தன்‌ 
ஆன்டிகோன்ஸ்‌ (கி.மு. 276-239), சிரெனி மன்னன்‌ மகஸ்‌ 
(இந்நாடு எகிப்திற்கு மேற்கேயுள்ளது. இம்மன்னன்‌ எகிப்து 
வேந்தன்‌ இரண்டாவது டாலமி பிலடெல்பஸின்‌ சகோதரன்‌. 
இவன்‌ இறந்தது கி.மு. 258-க்கும்‌ 250-க்கும்‌ இடையே), எபிரஸ்‌ 
நாட்டு அரசன்‌ அலெக்சாண்டர்‌* முதலியோர்‌ அசோகர்‌ காலத்தில்‌ 
ஆண்ட கிரேக்க மன்னர்கள்‌. 

(* இந்நாடு வடமேற்கு ஆசியாவில்‌ கருங்கடலுக்குத்‌ 
தெற்கேயிருந்த நாடு, கி.மு. 272-255 இவனது காலம்‌; சிலர்‌ 
இம்மன்னன்‌ காரிந்த்‌ நாட்டு அலெக்சாண்டராக இருக்கலாம்‌ 
என்று கருதுகின்றனர்‌) 

தாம்ரபர்ணி என்பது இலங்கையே. யவனர்கள்‌ (கிரேக்கர்கள்‌) 
காம்போஜர்கள்‌, பிட்னிகர்கள்‌ முதலியோர்‌ வாழ்ந்த 
இடங்களைப்பற்றி முன்பே (ஐந்தாவது கற்பாறை ஆணையைப்‌ 
பற்றிய குறிப்பில்‌) பார்த்தோம்‌. நாபபந்திகள்‌ வாழ்ந்த நாபகநாடு 
இமயமலையின்‌ வடமேற்கு அடிவாரத்தில்‌ இருந்ததாக ரோயிலா 
தாபரும்‌, வடமேற்கு எல்லைப்புற மாகாணத்திற்கும்‌ 
வடஇந்தியாவின்‌ மேற்குக்‌ கடற்கரைக்கும்‌ இடைப்பட்ட 
பிரதேசத்தில்‌ இருந்ததாக பண்டர்க்காரும்‌ கருதுகின்றனர்‌. 
அர்த்தசாஸ்திரத்தில்‌ நாபாகநாடு ஒன்று குறிப்பிடப்பட்டுள்ளது. 

போஜர்கள்‌ பீரார்‌ (அல்லது விதர்ப்ப) பிரதேசத்தில்‌ இருந்ததாக 
ஸ்மித்தும்‌, மேற்கு இந்தியாவில்‌ இருந்ததாக ஹுல்ஷும்‌, 
நர்மதையாற்றிற்கும்‌ தபதிநதிக்கும்‌ இடையே உள்ள பகுதியில்‌ 
வாழ்ந்ததாக ரோமிலா தாபரும்‌, தபதி நதிக்குத்‌ தெற்கேயுள்ள 
பகுதியில்‌ இருந்ததாகப்‌ பேராசிரியர்‌ சத்தியநாதய்யரும்‌ 
கருதுகின்றனர்‌. ஆந்திரர்கள்‌ நாடு அப்பொழுது கோதாவரி 
நதிக்கு வேடக்கே இருந்ததாக ரோமிலா தாபரும்‌, கோதாவரி, 
கிருஷ்ணா நதிகளுக்கு இடையே உள்ள பகுதியில்‌ இருந்ததாகப்‌ 
பேராசிரியர்‌ சத்தியநாதய்யரும்‌, மத்தியப்பிரதேச மாவட்டங்கள்‌ 
சிலவற்றையும்‌, ஜெய்ப்பூர்‌, விசாகப்பட்டினம்‌ மாவட்டங்களையும்‌, 
தெலுங்கானாவையும்‌ கொண்டது என்று பண்டர்க்காரும்‌ 
கருதுகின்றனர்‌. புலிந்தர்கள்‌ மத்தியப்பிரதேசத்தின்‌ ஜபல்பூர்‌ 
மாவட்டத்தில்‌ இருந்ததாகப்‌ பண்டர்க்காரும்‌, விந்திய, சாத்பூரா 
மலைப்‌ பகுதிகளில்‌ வாழ்ந்ததாக ஸ்மித்தும்‌, மத்திய 
இந்தியாவில்‌ நர்மதையாற்றிற்குக்‌ கிழக்கேயுள்ள பகுதியில்‌ 
வாழ்ந்ததாக ரோமிலா தாபரும்‌, தொண்டை மண்டலத்தில்‌ (வட 
தமிழ்நாடு) வாழ்ந்ததாகப்‌ பேராசிரியர்‌ சத்தியநாதய்யரும்‌ 
கருதுகின்றனர்‌. 
பதினான்காவது கற்பாறை ஆணை 

கடவுளர்‌ விரும்பும்‌ மன்னன்‌ ஆணையின்‌ கீழ்‌ எழுதப்பட்டுள்ள 
தர்மத்தின்‌ இவ்வேதம்‌ சில சமயங்களில்‌ சுருக்கப்பட்டும்‌, சில 
சமயங்களில்‌ நடுத்தரமாகவும்‌, வேறு சில சமயங்களில்‌ 
விரித்தும்‌ (பலவாறு) வரையப்பட்டுள்ளது. எல்லாவிடங்களிலும்‌ 


எல்லாச்‌ செய்திகளும்‌ கூறப்படவில்லை. ஏனெனில்‌ 
என்னுடைய நாடு மிகப்‌ பெரியது. எவ்வளவோ 
வரையப்பட்டுள்ளது: இன்னும்‌ எவ்வளவோ 
வரையப்படவேண்டும்‌. 


மேலும்‌ சில சொற்கள்‌ மீண்டும்‌ மீண்டும்‌ கூறப்பட்டுள்ளன. 
அதற்குக்‌ காரணம்‌ யாதெனில்‌ தர்மத்தில்‌ (நான்‌) கொண்டுள்ள 
பற்றும்‌, (திரும்பத்‌ திரும்பக்‌ கூறினால்‌) மக்கள்‌ அதன்படி 
நடப்பார்கள்‌ என்ற நம்பிக்கையுமே ஆகும்‌. எழுதுபவன்‌ 
தவறினாலோ, தெளிவாக அறியாததாலோ சில பகுதிகளை 
விட்டுவிடுதாலோ சில சமயங்களில்‌ (இவ்வாணைகள்‌ அல்லது 
வேதம்‌) முழுவதும்‌ எழுதப்படாமலும்‌ உள்ளன. 

கலிங்க ஆணைகள்‌ 
(The Kalinga Edicts) 

முதலாவது கலிங்க ஆணை 

கடவுளர்‌ விரும்பும்‌ மன்னன்‌ இவ்வாறு கூறுகிறான்‌. 
சமாப்பாவில்‌ உள்ள மகாமாத்திரர்களுக்குப்‌ பின்வருமாறு அரசன்‌ 
வாய்மொழியிலே கட்டளையிடப்பட வேண்டும்‌. 

என்னுடைய கருத்துகள்‌ எதுவாயினும்‌ அவை சில (அல்லது 
தக்க) வழியில்‌ நடைமுறையில்‌ பயனளிக்குமாறு 
பின்பற்றுப்படுவதையே நான்‌ விரும்புகிறேன்‌. இதனை 
அடைவதற்கான தலையாய வழியாக எனக்குப்படுவது நான்‌ 
உங்களுக்கு இடும்‌ கட்டளைகளே. 

எல்லா மாந்தரும்‌ என்னுடைய குழந்தைகளே. என்னுடைய 
குழந்தைகளுக்கு எவ்வாறு இம்மையிலும்‌, மறுமையிலும்‌ 
எல்லாவித வளங்களும்‌ (பேறுகளும்‌), மகிழ்ச்சியும்‌ 
ஏற்படவேண்டுமென விரும்புகின்றேனோ அவ்வாறு எல்லா 
மாந்தருக்கும்‌ (கிட்ட) வேண்டுமென விரும்புகிறேன்‌. 

கட்டுக்கடங்காது எல்லையில்‌ வாழும்‌ கூட்டத்தினர்‌ (tribes) 
பற்றி அரசன்‌ ஆணை என்ன? (என்று நீங்கள்‌ கேட்பின்‌) 
(அதற்குப்‌ பதிலாவது) அவர்கள்‌ தன்னைப்பற்றி அச்சம்‌ 
கொள்ளா திருப்பதையும்‌, தன்னிடத்தில்‌ நம்பிக்கை 
கொண்டிருப்பதையும்‌, தன்னிடத்திலிருந்து மகிழ்ச்சியை 
துன்பத்தையன்று அடைவதையுமே அரசன்‌ விரும்புகிறான்‌. 
மேலும்‌ அவர்கள்‌ இவ்வுண்மையை உணரவேண்டும்‌: அதாவது 
அரசன்‌ நம்மிடத்தில்‌ பொறுமையுடன்‌ இருப்பான்‌. எனக்காக 
(அரசனுக்காக) அவர்கள்‌ தர்மத்தைப்‌ பின்பற்றவேண்டும்‌. 
அவ்விதத்தில்‌ இம்மையிலும்‌, மறுமையிலும்‌ (வேண்டியதை) 
அடையவேண்டும்‌ என்பதாம்‌. 

இதற்காகவே நான்‌ உங்களுக்குக்‌ கட்டளையிடுகிறேன்‌. இதன்‌ 
மூலம்‌ என்‌ கடனைக்‌ கழிப்பதுடண்‌, உங்களுக்கு 
வழிகாட்டுவதுடன்‌ என்‌ விருப்பத்தையும்‌, அசைவுறாத்‌ 
தீர்மானத்தையும்‌, வாக்குறுதியையும்‌ தெரிவிக்கிறேன்‌. 

நீங்கள்‌ அதன்படி நடந்து உங்கள்‌ கடமைகளைச்‌ செய்தல்‌ 
வேண்டும்‌. மேலும்‌ நீங்கள்‌ இம்மக்கள்‌ என்னிடத்தில்‌ நம்பிக்கை 

கொள்ளும்படி செய்வதுடன்‌ அரசன்‌ நமக்குத்‌ தந்தையைப்‌ 
போல அவன்‌ எப்படித்‌ தன்னை விரும்புகிறானோ அவ்விதமே 
நம்மையும்‌ விரும்புகின்றான்‌; நாம்‌ அரசனுக்கு அவன்‌ 
குழந்தைகள்‌ போல என்ற உண்மையையும்‌ உணரவைத்தல்‌ 
வேண்டும்‌. 


உங்களுக்குக்‌ கட்டளையிடுவதாலும்‌, என்னுடைய 
விருப்பத்தையும்‌, அசைவுறாத்‌ தீர்மானத்தையும்‌, 
வாக்குறுதியையும்‌ அறிவிப்பதாலும்‌ இப்பணிக்கு 


(பயிற்சியுடைய) உள்ளூர்‌ அலுவலர்களின்‌ உதவி எனக்குக்‌ 
கிடைக்கும்‌. ஏனெனில்‌ இம்மக்கள்‌ என்னிடத்தில்‌ நம்பிக்கை 
கொள்வதற்கும்‌ இவர்கள்‌ இம்மையிலும்‌, மறுமையிலும்‌ 
நலத்தைப்‌ பெறுவதற்கும்‌ வழிசெய்யக்‌ கூடிய நிலையில்‌ 
நீங்கள்‌ இருக்கின்றீர்கள்‌. அம்மாதிரிச்‌ செய்வதன்‌ மூலம்‌ நீங்கள்‌ 
விண்ணுலகை அடைவதுடன்‌ என்னையும்‌ என்‌ கடனிலிருந்து 
விடுவிப்பீர்கள்‌ (அல்லது எனக்கு உங்கள்‌ கடனைக்‌ 
கழிப்பீர்கள்‌).இந்த நோக்கத்திற்காகவே அதாவது 
மகாமாத்திரர்கள்‌ எல்லை வாழ்‌ மக்களின்‌ நம்பிக்கையைப்‌ 
பெறவும்‌, அவர்கள்‌ தர்மத்தின்‌ வழிச்‌ செல்லவும்‌ இடையறாது 
முயலவேண்டும்‌ என்ற இரண்டிற்காகவே தர்மத்தின்‌ இவ்வேதம்‌ 
இங்கு வரையப்பட்டுள்ளது. 


மேலும்‌ இவ்வேதம்‌ நான்கு மாதங்களுக்கு ஒருமுறை 
(ஒவ்வொரு) பருவகாலத்தின்‌ தொடக்கத்திலும்‌ பூச நட்சத்திர 
நாளன்று (பிறருக்காக) படிக்கப்படவேண்டும்‌. இடையேயும்‌ 
இதனைப்‌ படிக்கலாம்‌. சமயங்களில்‌ ஒருவருக்காகக்கூட 
இதனைப்‌ படிக்கலாம்‌. 

இதன்படி நடந்து நீங்கள்‌ என்னுடைய கட்டளையை 
நிறைவேற்ற முயலவேண்டும்‌. 


குறிப்பு: அசோகருடைய பதினொன்று, பன்னிரண்டு, 
பதின்மூன்றாவது கற்பாறை ஆணைகள்‌ (ROCK) கலிங்க நாட்டில்‌ 
காணப்படவில்லை. அசோகரே அவற்றை அங்கு வெளியிட 
விரும்பவில்லை போலும்‌. அதற்குக்‌ காரணம்‌ அவை அவருடைய 
கலிங்க வெற்றியைப்பற்றிக்‌ கூறுவதுதான்‌. அவற்றிற்குப்‌ 
பதிலாகக்‌ கலிங்க ஆணைகள்‌ அல்லது தனியாணைகள்‌ 
(Separate Edicts) என்று வழங்கப்படும்‌ இவ்வாணையையும்‌ 

அடுத்துவரும்‌ ஆணையையும்‌ அங்கு வெளியிட்டுள்ளார்‌. 

இந்த ஆணையை (Edict) முதலாவது கலிங்க 
ஆணையென்றும்‌, அடுத்து வருவதை இரண்டாவது கலிங்க 
ஆணையென்றும்‌ கூறுகின்றோம்‌. இதை மாற்றியும்‌ 
கூறுவதுண்டு.* 

(* R.K.Mookerji, Asoka, p. 120, Dr. D.R. Bandarkar, op. cit. p. 325) 

இவ்விரண்டு ஆணைகளுக்கும்‌ ஒரு தனிச்‌ சிறப்புண்டு. 
அதாவது அவற்றின்‌ சொற்களெல்லாம்‌ அசோகரால்‌ 
கூறப்பட்டவையே. அதை அவரே குறிப்பிடுகின்றார்‌. இரண்டு 
ஆணைகளையும்‌ மொழிபெயர்ப்பதில்‌ உள்ள ஒரு சிரமம்‌ 
யாதெனில்‌ படர்க்கையிலும்‌, தன்மையிலும்‌ அடுத்தடுத்து 
அசோகர்‌ கூறுவதேயாகும்‌. 

இவ்விரண்டு ஆணை களும்‌ புதியதாக வெல்லப்பட்ட 
கலிங்கத்தைக்‌ குறிப்பாக அங்கு எல்லையில்‌ வாழும்‌ 
நாகரிகமற்ற கூட்டத்தினரை ஆட்சி புரிவதற்கான வழியைக்‌ 
கூறுபவையே. அரசு மக்களிடத்தில்‌ அன்பையும்‌, அவர்கள்‌ 
நலத்தில்‌ ஈடுபாட்டையும்‌ கொண்டிருத்தல்‌ வேண்டும்‌; 
அதேசமயம்‌ வலிமையுடையதாகவும்‌ இருக்க வேண்டும்‌ என்பது 
அசோகர்‌ கருத்து. 

எல்லா மாந்தரும்‌ என்‌ குழந்தைகளே என்று புத்தர்‌ 
கூறியதையே அசோகரும்‌ கூறுகின்றார்‌. 

ஆண்டிற்கு ஆறு பருவங்களென அர்த்தசாஸ்திரம்‌ 
கூறுகின்றது. ஆனால்‌, அசோகர்‌ நான்கு மாதங்களைக்‌ கொண்ட 
மூன்று பருவங்‌ களையே குறப்பிடுகின்றார்‌. இன்றும்‌ அம்மாதிரி 
இந்தியாவில்‌ சில இடங்களில்‌ வழங்கப்படுகின்றது. மேலும்‌ 
இது பிராமண சூத்திரங்கள்‌ கூறுவதை ஒட்டியுள்ளதாகச்‌ சில 
அறிஞர்கள்‌ கருதுகின்றனர்‌. தமிழ்நாட்டிலும்‌ ஆண்டை 
வேனிற்பருவம்‌, கார்ப்‌ பருவம்‌, கூதிர்ப்‌ பருவம்‌ என்று மூன்றாகப்‌ 
பிரித்திருந்தனர்‌. 
இரண்டாவது கலிங்க ஆணை 

'தொசலீ நகர ஆட்சிப்‌ பொறுப்பைப்‌ பெற்றுள்ள 
மகாமாத்திரர்களுக்குக்‌ கடவுளர்‌ விரும்பும்‌ மன்னன்‌ வாய்‌ 
மொழியிலே பின்வருமாறு கட்டளையிடப்பட வேண்டும்‌: 

என்னுடைய கருத்துக்கள்‌ எதுவாயினும்‌ அவை சில (அல்லது 
கக்க) வழியில்‌ நடைமுறையில்‌ பயனளிக்குமாறு பின்பற்றப்‌ 
படுவதையே நான்‌ விரும்புகிறேன்‌. இதனை அடைவதற்கான 
தலையாய வழியாக எனக்குப்படுவது நான்‌ உங்களுக்கு இடும்‌ 
கட்டளைகளே ஆகும்‌. ஏனெனில்‌ நீங்கள்‌ பல்லாயிரக்கணக்கான 
மக்களின்‌ ஆட்சிப்‌ பொறுப்பினைப்‌ பெற்றிருப்பது 
நல்லவர்களின்‌ அன்பைப்‌ பெறுவதற்கே. 

எல்லா மாந்தரும்‌ என்‌ குழந்தைகளே என்னுடைய 
குழந்தைகளுக்கு எவ்வாறு இம்மையிலும்‌, மறுமையிலும்‌ 
எல்லாவித வளங்களும்‌ (பேறுகளும்‌), மகிழ்ச்சியும்‌ 
ஏற்படவேண்டுமென விரும்புகிறேனோ அவ்வாறு எல்லா 
மாந்தருக்கும்‌ (கிட்ட) வேண்டுமென விரும்புகிறேன்‌. 
இருந்தாலும்‌ இவ்வுண்மையின்‌ முழுப்‌ பொருளையும்‌ நீங்கள்‌ 
உணரவில்லை. ஏதோ ஒருவர்‌ அறியலாம்‌. அதுவும்‌ ஒரு 
பகுதியைத்தான்‌. முழுவதையும்‌ அன்று. ஆகவே இதனைக்‌ 
கவனிக்கவும்‌. அரசின்‌ நீதி (அல்லது கொள்கை) நன்கு 
அமைந்துள்ளது. 

மேலும்‌ நிர்வாகத்தில்‌ ஒருவன்‌ சிறைப்படுவதோ, 
சித்திரவதைக்கு ஆளாவதோ நிகழ்கின்றது. காரணமின்றி 
ஒருவன்‌ அவ்வாறு சிறையில்‌ வைக்கப்பட்டாலும்‌ 
(சித்திரவதைக்காளாக்கி) இறக்க நேரிடினும்‌ அதனால்‌ வேறு 
பலர்‌ பெருந்‌ துயரடைகின்றனர்‌. அம்மாதிரி வழக்கில்‌ நீங்கள்‌ 
முறைவழங்க விரும்பவேண்டும்‌. 

ஆனால்‌, சில இயற்கையான தன்மைகளுடன்‌ (dispositions) 
வெற்றியை அடைய இயலாது. அவையாவன: பொறாமை, 
விடாமுயற்சியின்மை, கொடுமை, பொறுமையின்மை, 
முயற்சியின்மை, சோம்பித்‌ திரிதல்‌, செயல்படாமை. 
இத்தன்மைகள்‌ உங்களிடம்‌ இல்லாதிருக்க வேண்டுமென 
நீங்கள்‌ விரும்ப வேண்டும்‌. இப்பொருளின்‌ அடிப்படையாக 
இருப்பது விடா முயற்சியும்‌, பொறுமையுமே. நிர்வாகத்தில்‌ 
செயல்படாதிருக்கும்‌ ஒருவன்‌ முன்னேற இயலாது. இருந்தாலும்‌ 
ஒருவன்‌ முன்னேற முயலவேண்டும்‌! முன்னேற வேண்டும்‌! 
தொடர்ந்து முன்னேற வேண்டும்‌!! 

அதே முறையில்‌ நீங்கள்‌ உங்கள்‌ கடமையைக்‌ 

கவனிக்கவேண்டும்‌. எனவே இதைக்‌ கண்காணிப்போர்‌ 
(இறுதியில்‌ கூறப்பட்டுள்ள மகாமாத்திரர்‌) உங்களிடம்‌ 
கூறவேண்டியதாவது (மன்னனுக்கு) உங்கள்‌ கடனைக்‌ 


கழித்திடல்‌ வேண்டும்‌. அவை அவையே கடவுளர்‌ விரும்பும்‌ 
மன்னனின்‌ கட்டளைகள்‌. இவற்றை நிறைவேற்றல்‌ பெரும்‌ 
பயனைத்‌ தரும்‌. அப்படி நிறைவேற்றாது இருத்தல்‌ பெருந்‌ 
துன்பத்தை விளைவிக்கும்‌. (இதில்‌) தவறுபவன்‌ 
விண்ணுலகையோ, அரசன்‌ ஆதரவையோ பெற இயலாது. 
இக்கடமையைப்பற்றி நான்‌ அதிகமாய்ச்‌ சிந்திப்பது ஏனெனில்‌ 
இதனால்‌ இருவிதப்‌ பயன்‌ உண்டு; அதாவது என்‌ கட்டளைகள்‌ 
நிறைவேற்றுவதன்‌ மூலம்‌ நீங்கள்‌ விண்ணுலகையும்‌ 
அடையலாம்‌. என்னுடைய கடனையும்‌ கழிப்பீர்கள்‌. 
இவ்வேதத்தை ஒவ்வொரு பூச (நட்சத்திர நாளன்றும்‌, பூச 
நாள்களுக்கு இடைப்பட்ட காலங்களிலும்‌ படித்துக்‌ காட்டல்‌ 
வேண்டும்‌; மேலும்‌ பிற நல்ல சந்தர்ப்பங்களிலும்‌ 
ஒருவருக்காகக்‌ கூட இதைப்‌ படித்துக்‌ காட்டலாம்‌. 
அம்மாதிரியான செயலின்மூலம்‌ நீங்கள்‌ என்னுடைய 
நோக்கங்களை நிறைவேற்ற வேண்டும்‌. 

இக்காரணத்திற்காக அதாவது நகரை நிர்வாகம்‌ புரிவோர்‌ 
(ஆங்கு)  காரணயின்றி நகர மக்கள்‌ சிறைப்படுவதோ, 
சித்திரவதைக்கு ஆளாவதோ நிகழாதிருக்க எப்பொழுதும்‌ 
முயலவேண்டும்‌ என்பதற்காக இவ்வேதம்‌ இங்கு 
வரையப்பட்டுள்ளது. 


இக்காரணத்திற்காகவே தர்மத்தையொட்டி ஐந்தாண்டுகளுக்கு 
ஒருமுறை கொடுமையும்‌, வன்முறையும்‌ இல்லாத நிதானப்‌ 
போக்குடையோரை (மகாமாத்திரர்கள்‌) ஒருவர்‌ மாற்றி ஒருவராக 
அனுப்பி வைப்பேன்‌. அவர்களும்‌ இந்நோக்கத்தை அறிந்து என்‌ 
கட்டளைப்படி நடப்பார்கள்‌. உச்சயினியிலிருந்து அரச குமாரன்‌ 
இதே நோக்கத்திற்காக அலுவலர்களை மூன்றாண்டுகளுக்கு 
மேற்படாதவாறு அனுப்பிவைப்பான்‌. அதே மாதிரி 
தட்சசீலத்திலிருந்தும்‌ அப்படி மகாமாத்திரர்கள்‌ ஒருவர்‌ மாற்றி 
ஒருவராக மாறிச்‌ செல்லுங்கால்‌ தங்களது வழக்கமான 
பணியைப்‌ புறக்கணிக்காது இதனையும்‌ கவனிப்பார்கள்‌. 
இவ்விதம்‌ மன்னனின்‌ கட்டளைகளை நிறைவேற்றுவார்கள்‌.' 

குறிப்பு: சந்திரகுப்தர்‌, பிந்துசாரர்‌ முதலியோர்‌ காலத்திலிருந்த 
மெளரியர்களின்‌ கொடுமையான குற்றவியல்‌ சட்டம்‌ அசோகர்‌ 
காலத்திலும்‌ தொடர்ந்து இருந்தது என்பதும்‌, அதன்‌ 
கொடுமையை நடைமுறையில்‌ குறைக்கப்‌ பல வழிகளை அவர்‌ 
கையாண்டார்‌ என்பதும்‌ இக்கல்வெட்டால்‌ புலனாகின்றன. 
தட்சசீலமும்‌ உச்சயினியும்‌, தொசல, சுவர்ணகிரி 
முதலியவற்றைப்‌ போன்று மாகாணத்‌ தலைநகரங்களாக 
இருந்தன. அங்கு அரசப்‌ பிரதிநிதிகளாக இருந்தோர்‌ 
அரசனுடைய பிள்ளைகளும்‌, அரச குடும்பத்தைச்‌ சேர்ந்தோரும்‌ 
ஆவர்‌. 

ஐந்தாண்டிற்கு ஒரு முறையும்‌, மூன்றாண்டிற்கு ஒரு 
முறையும்‌ அலுவலர்களை அசோகர்‌ மாற்றியது 
இக்கல்வெட்டால்‌ நன்கு தெரிகின்றது. அர்த்தசாஸ்திரம்‌ 
அலுவலர்களை மாற்றம்‌ (transfer) செய்வதுபற்றிக்‌ கூறுவதும்‌ 
இங்கே நோக்கற்பாலது. 

கற்றூண ஆணைகள்‌ 
(Pillar Edicts) 


முதலாவது கற்றூண்‌ ஆணை 
கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌. 


நான்‌ முடிசூட்டிக்கொண்டு இருபத்தாறு ஆண்டுகள்‌ 
ஆகியிருந்தபொழுது தர்மத்தின்‌ இவ்வேதத்தை 
வரையச்செய்தேன்‌. 

தர்மத்தில்‌ தீவிரப்‌ பற்றும்‌, தீவிரத்‌ தற்சோதனையும்‌, 
உண்மையான பணிவும்‌, (பாவத்தைப்‌ பற்றிய) பேரச்சமும்‌, தீவிர 
முயற்சியும்‌ இல்லாமல்‌ இம்மையிலும்‌, மறுமையிலும்‌ 
(வேண்டியதை) அடைவது கடினமே. இருப்பினும்‌ என்னுடைய 
கட்டளைகளால்‌ தர்மத்தில்‌ இந்த ஈடுபாடும்‌, பற்றும்‌ ஒவ்வொரு 
நாளும்‌ வளர்ந்துள்ளன. அவ்வாறே வளர்ந்தும்‌ வரும்‌. 


என்னுடைய பிரதிநிதிகளும்‌ அவர்கள்‌ 
பெருந்தரத்தினராயினும்‌, சிறுதரத்தினராயினும்‌, 
நடுத்தரத்தினராயினும்‌ என்னுடைய போதனைப்படி 


ஒழுகுகின்றனர்‌. பிறரையும்‌ அவ்வாறே நடத்திச்‌ செல்கின்றனர்‌. 

உறுதியில்லா மக்களைக்‌ நல்வழியில்‌ நடத்திச்‌ செல்லுதல்‌ 
வேண்டும்‌. அதேபோன்று எல்லைப்புற மகாமாத்திரர்களும்‌ 
(நடக்கின்றனர்‌). இதுதான்‌ என்‌ கோட்பாடு: தர்மத்தின்‌ மூலம்‌ 
(உயிர்களை) பாதுகாப்பது, தர்மத்தினையொட்டி (அரசாங்க 
அலுவல்களை) நடத்துதல்‌, தர்மத்தால்‌ மக்களை மகிழ்விப்பது, 
தர்மத்தால்‌ (பேரரசை) காப்பது. 

குறிப்பு: இந்த முதலாவது கற்றூண்‌ ஆணை பிற கற்றூண்‌ 
ஆணைகளுக்கு ஒரு முகவுரை போன்றுள்ளது. இவ்வாணை 
அலுவலர்களுக்கு மட்டுமின்றி எல்லோருக்கும்‌ உரியதாகத்‌ 
தோன்றுகிறது. கற்பாறை ஆணைகள்‌ வெளியிடப்பட்டுப்‌ பல 
ஆண்டுகள்‌ கழிந்தபின்‌ இது வெளியிடப்பட்டது. அசோகர்‌ 
தம்முடைய கோட்பாடு எதையும்‌ மாற்றிக்‌ கொள்ளாததுடன்‌ 
கற்பாறை ஆணைகளில்‌ கூறியபொருளை இங்கே மேலும்‌ 
வலியுறுத்துகின்றார்‌. 

இரண்டாவது கற்றூண்‌ ஆணை 

கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌: 


தர்மம்‌ மிக மேலானது. ஆனால்‌, தர்மம்‌ என்றால்‌ என்ன? 
குற்றமின்றியிருத்தலும்‌, பல நற்செயல்களும்‌, இரக்கம்‌, அறம்‌, 
வாய்மை, தூய்மை முதலியவையே தர்மம்‌. 

ஆழ்ந்த ஆன்மிக அறிவென்ற பரிசினைப்‌ பலவிதத்தில்‌ நான்‌ 


அளித்துள்ளேன்‌; மனிதர்களுக்கும்‌, விலங்குகளுக்கும்‌, 
பறவைகளுக்கும்‌, நீர்வாழ்‌ உயிர்களுக்கும்‌ நான்‌ பலவிதச்‌ 
சலுகைகளை அளித்துள்ளேன்‌; உயிர்‌ வரங்கூட 


(அளித்துள்ளேன்‌). மேலும்‌ பல நற்செயல்களை நான்‌ 
புரிந்துள்ளேன்‌. மாந்தர்‌ தர்மத்தின்‌ வழி நடப்பார்கள்‌. தர்மம்‌ 
என்றும்‌ நிலவட்டும்‌. தர்மத்தின்‌ போதனையைப்‌ பின்பற்றுவோர்‌ 
நன்றாக வாழ்வார்கள்‌ என்ற நோக்கத்திற்காகவே தர்மத்தின்‌ 
இவ்வேதத்தை வரையச்‌ செய்துள்ளேன்‌. 
மூன்றாவது கற்றூணஸ்‌ ஆணை 

கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌: 


ஒருவன்‌ தான்‌ செய்த நல்லதையே காண்கின்றான்‌. இந்த 

நற்செயலை நானே செய்தேன்‌ என்று கூறுகின்றான்‌. தான்‌ 
செய்த தீச்செயலைக்‌ (பாவத்தை) காண்பதே இல்லை. பாவம்‌ 
எனப்படும்‌ இத்தீச்செயலை செய்தேன்‌ என்று சொல்வதே 
இல்லை. 

இவ்விதமான தற்சோதனை மிகக்‌ கடினமானதுதான்‌. 

இருந்தபொழுதிலும்‌ ஒருவன்‌ (தனது) முரட்டுத்தனம்‌, 
கொடுமை, சினம்‌, செருக்கு, பொறாமை முதலியவற்றால்‌ 
பாவத்தைப்‌ புரிய நேரிடும்‌ என்பதைக்‌ கவனிக்கவேண்டும்‌. 
மேலும்‌ இவற்றால்‌ தாழ்ச்சியுறமாட்டேனா என்றும்‌ (தனக்குள்‌) 
கூற வேண்டும்‌. 

இவ்வழி இம்மையில்‌ எனக்கு நலம்‌ பயக்கக்கூடியது. அவ்வழி 
எனக்கு மறுமையில்‌ நலம்‌ பயக்கக்கூடியது. என்பதை நன்கு 
கவனித்தல்‌ வேண்டும்‌.' 
நான்காவது கற்றாண ஆணை 

'கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌: 

நான்‌ முடிசூட்டிக்கொண்டு இருபத்தாறு ஆண்டுகள்‌ 


ஆகியிருந்தபொழுது தர்மத்தின்‌ இவ்வேதத்தை 
எழுதச்செய்தேன்‌. 


பல்லாயிரக்கணக்கான மக்களை ஆட்சி செய்வதற்காக 
அமர்த்தப்பட்டுள்ள எனது ராஜுகர்கள்‌ (மாகாணத்‌ தலைவர்கள்‌) 
தங்கள்‌ கடமைகளை  அச்சமின்றியும்‌, நம்பிக்கையுடனும்‌ 
நிறைவேற்றவும்‌, மக்களுக்கு நலத்தையும்‌, மகிழ்ச்சியையும்‌ 
அளிப்பதுடன்‌ (பிற) உதவிகள்‌ புரியும்‌ அவர்களுக்கு 
(ராஜுகர்களுக்கு) தீர்ப்பளிப்பதிலும்‌, தண்டனைகள்‌ 
வழங்குவதிலும்‌ உரிமை (சுதந்திரம்‌) வழங்கியுள்ளேன்‌. 

அவர்கள்‌ (ராஜுகர்கள்‌) (மக்களின்‌) இன்ப துன்பங்களின்‌ 
காரணங்களைக்‌ கண்டறிந்து தர்மத்தில்‌ 
ஈடுபாடுடையவர்களுடன்‌ நாட்டு மக்களுக்கு அறிவுரை 
புகட்டுவார்கள்‌. அதனால்‌ மக்கள்‌ இம்மையிலும்‌, மறுமையிலும்‌ 
வேண்டியதை அடையலாம்‌. 


எனது ராஜுகர்கள்‌ பணிபுரிய ஆர்வமுடன்‌ உள்ளனர்‌; எனது 
விருப்பத்தை உணர்ந்த பிரதிநிதிகளும்‌ (புருஷர்கள்‌) அவ்வாறே 

உள்ளனர்‌. அவர்கள்‌ (பிரதிநிதிகள்‌ சில சமயங்களில்‌ 
(தவறிமைக்கும்‌ ராஜுகர்களுக்கு) அறிவுரை புகட்டுவார்கள்‌. 
அதனால்‌ ராஜுகர்கள்‌ என்‌ அன்பைப்பெற விருப்பமுடையவராவர்‌. 
எப்படி ஒருவன்‌ தனது குழந்தையைத்‌ திறமைமிக்க (அல்லது 
அனுபவமுள்ள) செவிலியிடம்‌ ஒப்படைத்துவிட்டு அவள்‌ (அக்‌) 
குழந்தை மகிழ்ச்சியுடன்‌ இருக்குமாறு பார்த்துக்கொள்வாள்‌ 
என்று நம்பிக்கையுடன்‌ இருக்கின்றானோ அவ்விதமே எனது 
ராஜுகர்களும்‌ நாட்டு மக்களின்‌ நலத்திற்காகவும்‌, 
மகிழ்ச்சிக்காகவுமே என்னால்‌ அமர்த்தப்பட்டுள்ளனர்‌. அவர்கள்‌ 
தங்கள்‌ கடமைகளை அச்சமின்றியும்‌, நம்பிக்கையுடனும்‌, 
அமைதியாகவும்‌ நிறைவேற்றவே அவர்களுக்குத்‌ 
தீர்ப்பளிப்பதிலும்‌, தண்டனைகள்‌ வழங்குவதிலும்‌ உரிமை 
(சுதந்திரம்‌) வழங்கியுள்ளேன்‌. 


நீதிமன்ற நடைமுறையிலும்‌ Judicial procedure), 
தண்டனைகள்‌ வழங்குவதிலும்‌ ஒரே வகை இருப்பது 
விரும்பக்கூடியது என்ற முறையில்‌ இவ்விதியை 


இப்பொழுதிருந்தே பின்பற்றுகிறேன்‌. 

மரண தண்டனை பெற்றுச்‌ சிறையில்‌ உள்ள கைதிகளுக்கு 
மூன்று நாள்‌ (அவகாசம்‌) ஒய்வளித்துள்ளேன்‌. 

(அந்த இடைப்பட்ட காலத்தில்‌) சில வழக்குகளில்‌ 
குற்றவாளிகளைக்‌ காப்பாற்ற அவர்களின்‌ உறவினர்கள்‌ 
தண்டனையை ராஜுகர்கள்‌ மறு ஆய்வு செய்ய (revisison) 
ஏற்பாடு செய்யலாம்‌; அல்லது அவ்விதம்‌ அவர்களுக்குப்‌ 
பரிந்துரைக்க யாருமில்லையேல்‌ குற்றவாளிகள்‌ மறுமையின்‌ 
நலத்திற்காக ஜெபம்‌ செய்யலாம்‌ அல்லது நோன்பிருக்கலாம்‌. 

என்னுடைய விருப்பம்‌ என்ன வென்றால்‌ மரண தண்டனை 
பெற்றுள்ள குற்றவாளிகளின்‌ வாழ்நாளை மாற்ற முடியாதபடி 
முடிவு செய்திருந்தாலும்‌ அவர்கள்‌ மறுமையிலாவது நலத்தை 
அடையலாம்‌ என்பதே. மற்றும்‌ மக்களிடையே தன்னடக்கம்‌, 
ஈகை முதலான பலவித மேலான பழக்கங்கள்‌ பெருகும்‌.' 


குறிப்பு: ராஜுகர்கள்‌ மாகாணத்‌ தலைவர்கள்‌ என்பதே 
VAஸ்மித்‌ R.K.முகர்ஜியும்‌ ஆகியவர்களின்‌ கருத்து. ஆனால்‌, 
DRபண்டர்க்கார்‌ ராஜுகர்கள்‌ பெருந்தர அதிகாரிகளென்றும்‌, 
முறை வழங்கல்‌, நிலவரித்‌ துறை அலுவல்‌ முதலிய 

பணிகளைப்‌ புரிந்தோரென்றும்‌ கருதுகின்றார்‌. ரோமிலா தாபர்‌ 
அவர்கள்‌ (ராஜுகர்கள்‌) நாட்டுப்புற அதிகாரிகளென்றும்‌, 
பிரதேசிகர்களுக்கு அடுத்த கீழ்‌ நிலையில்‌ இருந்தவர்களென்றும்‌ 
கூறுகின்றார்‌. ஸ்மித்தின்‌ கருத்தே பொருத்தமாகப்படுகின்றது. 
ராஜுகர்களை அர்த்தசாஸ்திரத்தில்‌ குறிப்பிடவில்லை. 

புருஷர்கள்‌ (பிரதிநிதிகள்‌) அரசனிடம்‌ அணுகி இருந்த 
அதிகாரிகளென்றும்‌, அவர்களில்‌ உயர்ந்தோர்‌ (உகசார்கள்‌) 
ராஜுகர்களைவிட உயர்ந்த நிலையில்‌ இருந்தவர்கள்‌ என்றும்‌, 
புருஷர்கள்‌ பிரதிவேதகர்களை ஒத்தவர்களென்றும்‌ முகர்ஜி 
கருதுகின்றார்‌. ஆனால்‌, டி௩பண்டர்க்கார்‌ அவர்கள்‌ உதவி 
அதிகாரிகள்‌ (Subordinate officials) என்று கருதுகின்றார்‌. 
ஐந்தாவது SONNI ஆணை 

'கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகின்றான்‌: 

நான்‌ முடிசூட்டிக்கொண்டு இருபத்தாறு ஆண்டுகள்‌ 
ஆகியிருந்தபொழுது பின்வரும்‌ உயிரினங்கள்‌ 
கொல்லப்பபடுவதிலிருந்து விலக்களிக்கப்பட்டுள்ளன. 
அவையாவன: கிளிகள்‌, மைனாக்கள்‌, பெருநாரைகள்‌ (அல்லது 
ஒருவிதச்‌ சிவப்பு நிறப்‌ பறவைகள்‌), பிராமணி அல்லது 
சக்கரவாகப்‌ பெண்‌ வாத்துகள்‌, அன்னங்கள்‌ (அல்லது அன்னப்‌ 
பறவைகள்‌), நந்தி முகங்கள்‌(2), கெலாட்டங்கள்‌ (கொக்குகள்‌8), 
வெளவால்கள்‌, ராணி எறும்புகள்‌, பெண்‌ ஆமைகள்‌, எலும்பிலா 
மீன்கள்‌, வெதவெயகங்கள்‌ (2), கங்கபு புடகங்கள்‌ (கங்கை வாழ்‌ 
மீன்கள்‌£)), பெருந்‌ தட்டை மின்கள்‌ ஆற்று ஆமைகள்‌, 
முள்ளம்பன்றிகள்‌, மர அணில்கள்‌, (பாரசிங்க) ஆண்‌ 
கலைமான்கள்‌, பிராமணி, காளைகள்‌, (பல்லிகள்‌) என்று 
ரோமிலா தாபர்‌ கருதுகிறார்‌. ஒக பிண்டங்கள்‌; விட்டிலுறையும்‌ 
பூனை, சுண்டெலி போன்ற பிராணிகள்‌ என்று RK.முகர்ஜியும்‌, 
குரங்குகள்‌ என்று VAஸ்யித்தும்‌ கூறுகின்றனர்‌ 
காண்டாமிருகங்கள்‌, சாம்பல்‌ நிறப்‌ புறாக்கள்‌, நீலப்‌ புறாக்கள்‌ 
முதலியனவும்‌ உண்ணுதற்கோ வேறுவிதத்தில்‌ பயன்படுதற்கோ 
இல்லாத விலங்குகளும்‌, குட்டிகளுடன்‌ உள்ள அல்லது பால்‌ 
கொடுக்கக்கூடிய பெண்‌ வெள்ளாடுகள்‌, பெண்‌ செம்மறி 
ஆடுகள்‌, பெண்‌ பன்றிகள்‌ முதலியனவும்‌ ஆறு மாதம்‌ ஆகாத 

(வயதாகாத) அவற்றின்‌ குட்டிகளும்‌ கொல்லப்படுவதிவிருந்து 
விலக்களிக்கப்பட்டுள்ளன. சேவலைக்‌ காயடிப்பதும்‌ கூடாது. 

உயிருள்ளவை உள்ள உமியைத்‌ தீயிலிடக்கூடாது. வேண்டு 
மென்றாவது (சில) விலங்குகளைக்‌ கொல்ல வேண்டும்‌ 
என்பதற்காகாவது காடுகளுக்குத்‌ தீயிடக்கூடாது. 

உயிருள்ளவற்றை மாந்தர்‌ உணவாகக்‌ கொள்ளக்கூடாது. 

நான்கு மாதங்களையுடைய) மூன்று பருவங்களின்‌ (Seasons) 
முதல்‌ பெளர்ணமி நாள்களிலும்‌, பூச பெளர்ணமி சமயத்தில்‌ 
(தை மாத பெளர்ணமி) மூன்று நாட்களிலும்‌ அதாவது முதல்‌ 
பிறையின்‌ (fortnight) பதினான்கு, பதினைந்தாம்‌ நாட்களிலும்‌ 
அடுத்த பிறையின்‌ முதல்‌ நாளிலும்‌, ஆண்டு முழுவதும்‌ உள்ள 
நோன்பு நாள்களிலும்‌ மீன்களைப்‌ பிடிப்பதும்‌, விற்பதும்‌ 
விலக்கப்பட்டுள்ளது. 


அதே நாட்களில்‌ யானைகள்‌ வாழும்‌ காடுகளிலும்‌, மீன்கள்‌ 
உள்ள குட்டைகளிலும்‌ வேறு உயிரினங்களை அழித்தல்‌ கூடாது. 

ஒவ்வொரு பிறையிலும்‌ எட்டாவது, பதினான்காவது, 
பதினைந்தாம்‌ நாட்களிலும்‌, பூச, புனர்பூச (நட்சத்திர) 
நாட்களிலும்‌, மூன்று பருவங்களிலும்‌, பெளர்ணமி நாட்களிலும்‌, 
திருவிழா நாட்களிலும்‌ காளைகளுக்குக்‌ காயடிப்பதோ ஆண்‌ 
வெள்ளாடுகள்‌, செம்மறியாடுகள்‌, காட்டுப்‌ பன்றிகள்‌, பிற 
காயடிக்கக்கூடிய விலங்குகளுக்குக்‌ காயடித்தலோ கூடாது. 

பூச, புனர்பூச (நட்சத்திர) நாட்களிலும்‌, மூன்று பருவ முதல்‌ 
பெளர்ணமி நாட்களிலும்‌, அவற்றை அடுத்து வரும்‌ 
பிறைகளிலும்‌ மாடுகளுக்கும்‌, குதிரைகளுக்கும்‌ சூடு போடுதல்‌ 
கூடாது. 

நான்‌  முடிசூட்டிக்கொண்டு இருபத்தாறு ஆண்டுகள்‌ 
ஆகியிருந்த காலத்தில்‌ இருபத்தைந்து தடவைகள்‌ சிறையில்‌ 
இருந்து கைதிகள்‌ விடுவிக்கப்பட்டுள்ளனர்‌.' 

குறிப்பு: இக்கல்வெட்டு அசோகரின்‌ பேரரசு முழுவதிலும்‌ தம்‌ 
கொல்லாமைக்‌ கோட்பாட்டைச்‌ செயல்படுத்திய விவரத்தைக்‌ 
கூறுகின்றது. இதில்‌ கூறப்பட்டுள்ள விலங்குகள்‌ சில 
இன்னதென இன்னும்‌ அறிஞர்களால்‌ கூற முடியவில்லை. 


மாடுகளுக்கும்‌, குதிரைகளுக்கும்‌ சூடு போடுவது 

அக்காலத்திலேயே இருந்தது என்பது இக்கல்வெட்டாலும்‌, 
அர்த்தசாஸ்திரத்தாலும்‌ அறியப்படுகின்றது. அர்த்தசாஸ்திரத்தில்‌ 
காணப்படும்‌ பாதுகாக்கப்பட்ட விலங்குகளின்‌ பட்டியலும்‌, 
அதைப்பற்றி அசோகர்‌ தரும்‌ பட்டியலும்‌ ஒத்துள்ளன என்பது 
நோக்கற்பாலது. கன்றுகளையும்‌, சிலவகைப்‌ பசுக்களையும்‌ 
கொல்லக்கூடாதென அர்த்தசாஸ்திரம்‌ கூறுகிறது. 

அசோகர்‌ தம்முடைய ஆணைகளில்‌ பசு வதையைப்பற்றிக்‌ 
குறிப்பிடவே இல்லையென்றும்‌, அவருடைய பாதுகாக்கப்பட்ட 
விலங்குகளின்‌ பட்டியலில்‌ மாடுகள்‌ சேர்க்கப்படவில்லை 
என்றும்‌ VA COLA கூறுவது கவனிக்கத்தக்கது. 


கல்வெட்டின்‌ இறுதியில்‌ அசோகர்‌ ஒவ்வோர்‌ ஆண்டும்‌ 
சிறையிலிருந்து கைதிகளை விடுவித்தது பற்றிக்‌ 


குறிப்பிட்டுள்ளார்‌. இது அவரது பிறந்தநாளில்‌ 
செய்யப்பட்டிருத்தல்‌ வேண்டும்‌. கைதிகளை விடுவிக்கக்கூடிய 
சந்தர்ப்பங்களைப்பற்றிக்‌ குறிப்பிடுகையில்‌ மன்னர்‌ 


பிறந்தநாளை முதலாவதாக அர்த்தசாஸ்திரம்‌ கூறுவது இங்குக்‌ 
கவனிக்கத்தக்கது. 
ஆறாவது கற்றூாண ஆணை 

கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌. 


நான்‌ முடிசூட்டிக்கொண்டு பன்னிரண்டு ஆண்டுகள்‌ 
ஆகியிருந்தபொழுது மனித குலத்தின்‌ நலத்திற்காகவும்‌, 
மகிழ்ச்சிக்காகவும்‌ தர்மத்தின்‌ ஒரு வேதத்தினை எழுதச்‌ 
செய்தேன்‌. இதனால்‌ மாந்தர்‌ தம்‌ பழைய போக்கினை 
விட்டுவிட்டுத்‌ தர்மத்தில்‌ பலவிதத்திலும்‌ முன்னேற்றம்‌ அடைவர்‌. 
இவ்விதம்‌ மனிதகுலத்தின்‌ நலத்தையும்‌, மகிழ்ச்சியையும்‌ 
குறிக்கோளாகக்‌ கொண்டு நான்‌ உறவினர்களிடத்தில்‌ 
மட்டுமன்றி அருகேயும்‌, தொலைவிலும்‌ உள்ள 
எல்லோரிடத்திலும்‌ கவனத்தைச்‌ செலுத்தி வருகிறேன்‌. 
ஏனெனில்‌ அதில்‌ சிலரையாவது நான்‌ மகிழ்ச்சியடையுமாறு 
செய்யலாம்‌; அந்த நோக்குடன்‌ நான்‌ (இந்த) ஏற்பாடுகளைச்‌ 
செய்கிறேன்‌. 

அதேமுறையில்‌ நான்‌ எல்லாச்‌ சமூகத்தினரையும்‌ கவனித்து 
வருகிறேன்‌. 

எல்லாச்‌ சமயத்தினரையும்‌ நான்‌ போற்றுகின்றேன்‌: ஆனால்‌, 
பல்வேறு முறைகளில்‌ இருந்தபொழுதிலும்‌ ஒருவன்‌ தனது 
சொந்த மதத்தைப்‌ பின்பற்றுவதே மிக முக்கியமானது என்பது 
என்‌ கருத்து. 

நான்‌ முடிசூட்டிக்கொண்டு இருபத்தாறு ஆண்டுகள்‌ 
ஆகியிருந்தபொழுது தர்மத்தின்‌ இவ்வேதத்தை எழுதச்‌ 
செய்தேன்‌. 


குறிப்பு: நான்காவது, பன்னிரண்டாவது கற்றூாண்‌ 
ஆணைகளில்‌ கூறப்பட்டுள்ள செய்திகள்‌ இதில்‌ மீண்டும்‌ 
வலியுறுத்தப்பட்டுள்ளன. இக்கல்வெட்டின்‌ இரண்டாவது, 
மூன்றாவது பகுதிகளுக்குப்‌ பொருள்‌ கொள்வதில்‌ 
அறிஞர்களிடையே சிறிது வேறுபாடு உள்ளது. 
ஏழாவது கற்றூாண ஆணை 

கடவுளர்‌ விரும்புபவனும்‌, காட்சிக்கினியவனுமான மன்னன்‌ 
கூறுவதாவது: 

1. இதற்குமுன்‌ வாழ்ந்த மன்னர்கள்‌ தர்மத்தின்‌ வளர்ச்சியுடன்‌, 
மாந்தர்‌ வளர்ச்சியையும்‌ விரும்பினார்கள்‌. இருந்தாலும்‌ மாந்தர்‌ 
தர்மம்‌ வளர்ந்த அளவிற்கு வளர்ச்சியடையவில்லை. 

2. இதைப்பற்றிக்‌ கடவுளர்‌ விரும்புபவனும்‌, காட்சிக்கினி 
யவனுமான மன்னன்‌ கூறுவதாவது: 

இது (இவ்வண்ணம்‌) எனக்குத்‌ தோன்றியது: 

பின்‌ எந்த வழியில்‌ மாந்தரைத்‌ தர்மத்தின்‌ வழியில்‌ நடக்கச்‌ 
செய்வது? எந்த வழியில்‌ மாந்தரைத்‌ தர்மத்தின்‌ 
வளர்ச்சியளவிற்கு வளரச்‌ செய்வது? எந்த வழியில்‌ அவர்களில்‌ 
சிலரையாவது தர்மத்தின்‌ வளர்ச்சி மூலம்‌ நான்‌ உயர்த்த 
முடியும்‌? 

3. இதைப்பற்றிக்‌ கடவுளர்‌ விரும்புபவனும்‌, 
காட்சிக்கினியவனுமான மன்னன்‌ கூறுவதாவது: 

இது (இவ்வண்ணம்‌) எனக்குத்‌ தோன்றியது: 

தர்மப்‌ பேரறிக்கையை (Proclamation) நான்‌ வெளியிடுவேன்‌; 
தர்மத்தில்‌ நான்பெற்றுள்ள போதனையைப்‌ பொதிப்பேன்‌; 
மாந்தர்‌ அதனைக்‌ கேட்பதால்‌ அதன்படி நடந்து தங்களை 
உயர்த்திக்கொண்டு தர்மத்தின்‌ வளர்ச்சியுடன்‌ தாங்களும்‌ 

பெரிதும்‌ வளர்ச்சியுறுவார்கள்‌. 

என்னுடைய இந்நோக்கத்திற்காகத்‌ தர்மப்‌ பேரறிக்கைகள்‌ 
வெளியிடப்பட்டுள்ளன: அத்தர்மத்தினைப்‌ பற்றிப்‌ பலவிதமான 
போதனைகளும்‌ செய்யப்பட்டுள்ளன. என்னுடைய சமயப்‌ 
போதர்களும்‌ அதேபோன்று ஏராளமான பேர்களை நிர்வகிக்கும்‌ 
எனது பிரதிநிதிகளும்‌ (புருஷர்கள்‌) என்னுடைய போதனையை 
விவரித்தும்‌, விளக்கியும்‌ கூறுவர்‌. 

4. கடவுளர்‌ விரும்புபவனும்‌, காட்சிக்கினியவனுமானவன்‌ 
இவ்வாறு கூறுகிறான்‌. 

மேலும்‌ அதே நோக்கத்திற்காகவே தர்மத்‌ தூண்களை நிறுவி 
வைத்துள்ளேன்‌; தர்மக்‌ கண்டனையாளர்களை (தர்ம 
மகாமாத்திரர்களை) நியமித்திருக்கிறேன்‌; தர்மப்‌ 
பேரறிக்கைகளை விடுத்துள்ளேன்‌. 


5. கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌. 


சாலைகளில்‌ மாந்தருக்கும்‌, விலங்குகளுக்கும்‌ நிழல்‌ தரும்‌ 
ஆலமரங்களை நட்டிருக்கிறேன்‌. மாந்தோப்புகளை 
வைத்திருக்கிறேன்‌; அரைக்‌ கோசிற்கு* (ஒன்றேகால்‌ மைல்‌ 
தொலைவு ஒரிடத்தில்‌ கிணறுகளை வெட்டி வைத்துள்ளேன்‌; 
விடுதிகளும்‌ கட்டப்பட்டுள்ளன; மற்றும்‌ மாந்தருக்கும்‌, 
விலங்குகளுக்கும்‌ வசதியாக ஏராளமான தண்ணீர்ப்‌ பந்தல்கள்‌ 
பலவிடங்களிலும்‌ வைக்கப்பட்டுள்ளன. 

(* ரோமிலா தாபரின்‌ மொழிபெயர்ப்பில்‌ எட்டுக்‌ கோசிற்கு 
ஓரிடத்தில்‌ என்று காணப்படுகிறது) 

'ஆனாலும்‌ இவையெல்லாம்‌ சிறிய இன்பமே (சுகமே). 

நான்‌ செய்வதைப்‌ போன்று இதற்குமுன்‌ ஆண்ட மன்னர்கள்‌ 
மக்களுக்குப்‌ பலவித நலம்‌ பயக்கும்‌ செயல்களைப்‌ 
புரிந்துள்ளனர்‌. இருப்பினும்‌ நான்‌ செய்திருப்பது நான்‌ கருதியது 
போல்‌, மக்கள்‌ அதனால்‌ தர்மத்தின்‌ வழி நடப்பார்கள்‌ என்ற 
எண்ணத்தில்தான்‌. 

6. கடவுளர்‌ விரும்புபவனும்‌, காட்சிக்கினியவனுமானவன்‌ 
இவ்வாறு கூறுகிறான்‌; 


எனது தர்ம மகாமாத்திரர்களும்கூட அரசு துறவிகளுக்கும்‌, 

இல்லறத்தோருக்கும்‌ ஆற்றி வரும்‌ பலவித நற்செயல்களில்‌ 
பணிபுரிகின்றனர்‌. அதேபோல்‌ அவர்கள்‌ எல்லாச்‌ சமயத்தி 
னரிடையேயும்‌ பணியாற்றுகின்றனர்‌. அந்தணர்களிடையேயும்‌, 
ஆஜீவர்களிடையேயும்‌ பணியாற்றுவதுடன்‌ அவர்கள்‌ (பெளத்த) 
சங்கத்தின்‌ அலுவல்களிலும்‌ கூடப்‌ பணிபுரிகின்றனர்‌. அவ்வாறே 
அவர்கள்‌ சமணர்களிடையே பணியாற்றுகின்றனர்‌; வேறு பிற 
சமயத்தினரிடையேயும்‌ கூட அவர்கள்‌ பணிபுரிகின்றனர்‌. 

மகாமாத்திரர்களில்‌ பல்வேறு பிரிவினரும்‌ தத்தம்‌ 
பொறுப்புகளைக்‌ கண்காணிக்கின்றனர்‌. தர்ம மகாமாத்திரர்கள்‌ 
அம்மாதிரியான அலுவல்களில்‌ பணியாற்றுவதுடன்‌ பிற 
சமயத்தினரிடையேயும்‌ பணிபுரிகின்றனர்‌. 

7. கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌. 

இவ்விருவகை அதிகாரிகளும்‌ (மகாமாத்திரர்களும்‌, தர்ம 
மகாமாத்திரர்களும்‌) பிற அதிகாரிகளும்‌, நிர்வாகத்துறைத்‌ 
தலைவர்களும்‌, அரசிகளின்‌ அறங்களையும்‌, என்‌ அறங்களையும்‌ 
நிறைவேற்றுகின்றனர்‌. இங்கும்‌ (தலைநகரிலும்‌) 
மாகாணங்களிலும்‌ உள்ள எனது உவளகங்களிளெல்லாம்‌ 
(harems) மனநிறைவு கொள்ளக்கூடிய பல்வேறு முயற்சிகளை 
இவர்கள்‌ பலவிதங்களிலும்‌ புரிந்து வருகின்றனர்‌. 


தர்மச்‌ செயல்களைப்‌ போற்றவும்‌, தர்மத்தின்‌ வழியே 
நடக்கவும்‌ இதே அதிகாரிகள்‌ என்னுடைய புதல்வர்கள்‌, அதே 
போன்று பிற அரச குமாரர்கள்‌, அரசிகளின்‌ புதல்வர்கள்‌ 
முதலியோரின்‌ அறங்களை நிறைவேற்றுவதில்‌ 
பணிபுரிகின்றனர்‌. 


தர்மச்‌ செயல்களாலும்‌, தர்மத்தின்‌ வழியே நடப்பதாலுமே 
இரக்கம்‌, ஈகை, உண்மை, தூய்மை, சாந்தம்‌, புனிதத்தன்மை 
முதலியவை மாந்தரிடையே பெருகும்‌. 

8. கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌. 

நான்‌ புரிந்துள்ள நற்செயல்கள்‌ எதுவாயினும்‌ அவற்றை 
மாந்தர்‌ ஏற்றுக்கொண்டுள்ளனர்‌. எதிர்காலத்திலும்‌ அவர்கள்‌ 
அவற்றைச்‌ செய்வார்கள்‌. அதன்‌ மூலம்‌ அவர்கள்‌ முன்னேற்றம்‌ 
அடைந்துள்ளனர்‌; இன்னமும்‌ முன்னேற்றமடைவார்கள்‌. 

எதிலென்றால்‌ தந்தை, தாய்‌ சொல்‌ கேட்டல்‌, ஆசிரியர்‌ சொல்‌ 
பணிதல்‌, முதியோரை மதித்துப்‌ போற்றல்‌, அந்தணர்கள்‌, 
துறவிகள்‌, ஏழைகள்‌, துன்பமுற்றோர்‌ இன்னும்‌ அடிமைகள்‌, 
பணியாட்கள்‌ முதலியோரை நன்முறையில்‌ நடத்துதல்‌ 
முதலியவற்றில்‌. 

9. கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌. 


மாந்தர்களிடம்‌ மேற்கூறப்பட்ட தர்மத்தின்‌ வளர்ச்சி இரு 
வழிகளில்‌ ஏற்பட்டது. அதாவது தர்ம விதிகளாலும்‌, (தர்ம) 
தியானத்தாலும்‌. இந்த இரண்டில்‌ தர்ம விதிகள்‌ எளியன்‌; 
ஆனால்‌, தியானமோ மிகவும்‌ உயர்ந்தது (அல்லது பயன்மிக்கது). 

இருந்தபோதும்‌ எந்தெந்த உயிரினங்களைக்‌ கொல்லக்கூடாது 
என்பது பற்றித்‌ தர்ம விதிகளை ஏற்படுத்தியுள்ளேன்‌. இதைத்‌ 
தவிர வேறு பல தர்ம விதிகளையும்‌ ஏற்படுத்தியுள்ளேன்‌. 

தர்மத்தின்‌ வளர்ச்சியிலிருந்தும்‌, அவர்கள்‌ உயிரினங்களைக்‌ 
கொல்லாமலும்‌, பலியிடாமலும்‌ இருப்பதிலிருந்தும்‌ தியானமே 
உயர்ந்தது என்பதைக்‌ காண்கிறோம்‌. 


என்னுடைய பிள்ளைகளும்‌, என்‌ வழியினரும்‌ (அல்லது கொட்‌ 
பெயரர்களும்‌) இதன்படியே நடப்பார்கள்‌; அவ்வாறு நடந்து 
இம்மை மறுமைப்‌ பயன்களைப்‌ பெறலாம்‌ என்ற 
நோக்கத்திற்காகவே இது வரையப்பட்டுள்ளது. 

நான்‌ முடிசூட்டிக்கொண்டு இருபத்தேழு ஆண்டுகள்‌ 
ஆகியிருந்தபொழுது தர்மத்தின்‌ இவ்‌ வேதத்தை 
எழுதியிருந்தேன்‌. 

இதனைப்பற்றிக்‌ கடவுளர்‌ விரும்புபவன்‌ இவ்வாறு கூறுகிறான்‌. 


தர்மத்தின்‌ இவ்வேதத்தை எங்கெங்கெல்லாம்‌ கற்றூண்கள்‌ 
அல்லது கற்பாறைகள்‌ உள்ளனவோ அங்கெல்லாம்‌ செதுக்கி 
வைத்தல்‌ வேண்டும்‌. அதனால்‌ அது என்றும்‌ 
நிலைபெற்றிருக்கும்‌.' 

குறிப்பு: அசோகர்‌ கல்வெட்டுகளிலேயே மிகப்பெரிதும்‌, மிக 
முக்கியமானதுமான ஒரே இடத்தில்‌ மட்டுமே அதாவது டெல்லி 
- தோப்ரா தூணில்‌ மட்டும்‌ - காணப்படுகின்றது. முன்னர்‌ 
பார்த்த கல்வெட்டுகளில்‌ உள்ள கருத்துகளும்‌, சொற்களும்‌ 

இதில்‌ திரும்பவும்‌ உள்ளன. கடவுளர்‌ விரும்புபவனும்‌, 
காட்சிக்கினிய வனுமான மன்னன்‌ என்ற மொழி சில 
இடங்களில்‌ குறைந்துள்ளது. பத்துப்‌ பகுதிகளாக உள்ள 
இக்கல்வெட்டில்‌ அசோகர்‌ தம்‌ இருபத்‌ தெட்டாம்‌ ஆண்டுவரை 
தான்‌ மேற்கொண்ட சமய முயற்சிகளை விரிவாக 
மதிப்பிடுகிறார்‌. தம்‌ மக்களுக்கென வெளியிட்ட இந்த 
ஆணையில்‌ (Edict) அசோகர்‌ பிற நாடுகளுக்குச்‌ சமயப்‌ பரப்புக்‌ 
குழுவினரைத்‌ தாம்‌ அனுப்பியதைக்‌ குறிப்பிடாதது 
வியப்பிற்குரியதன்று. அசோகர்‌ பயணிகளுக்காகப்‌ புரிந்த 
நன்மைகள்‌, கெளடில்யரின்‌ அர்த்தசாஸ்திரமும்‌ சம்யுத்த 
நிகாயமும்‌ கூறுவதை ஒத்திருத்தல்‌ நோக்கற்பாலது. 
பிந்தையதில்‌ பழ மரங்களை நடுவோரும்‌, தோப்புகள்‌ 
ஏற்படுத்துவோரும்‌, சாலைகள்‌ அமைப்போரும்‌, கிணறுகள்‌ 
வெட்டுவிப்போரும்‌, தண்ணீர்ப்‌ பந்தல்கள்‌ வைப்போரும்‌. 
தங்குமிடங்கள்‌ அளிப்போரும்‌ விண்ணுலகிற்குச்‌ செல்வார்கள்‌ 
எனக்‌ குறிப்பிடப்பட்டுள்ளது. இவற்றையெல்லாம்‌ செய்ய 
வேண்டியது அரசர கடமையென அர்த்தசாஸ்திரம்‌ கூறுகின்றது. 
சிறிய கற்றூண்‌ ஆணைகள்‌ 
(Minor Pillar Edicts) 

சாரநாத்‌ ஆணை (The Sarnath Edict) 

'கடவுளர்‌ விரும்புபவனும்‌, காட்சிக்கினியவனுமான மன்னன்‌ 
இவ்வாறு கூறுகிறான்‌: 


1. (பாடலிபுத்திரத்திலும்‌, மாகாணங்களிலும்‌ உள்ள 
மகாமாத்திரர்களுக்குக்‌ கடவுளர்‌ விரும்பும்‌ மன்னன்‌ 
கட்டளையிடுவதாவது) எவராலும்‌ சங்கம்‌ பிளவுபடக்‌ கூடாது. 
சங்கத்தைத்‌ தவறான வழியில்‌ நடத்திச்‌ செல்வோர்‌ 
யாராயிருந்தாலும்‌, பிக்குவாக இருந்தாலும்‌, அல்லது 
பிக்குணியாக இருந்தாலும்‌, (அவர்கள்‌) வெள்ளுடை 
உடுத்திக்கொண்டு (மடத்தை விட்டு விலகி) வெளியே சென்று 
வாழும்படி கட்டாயப்படுத்தப்படுவர்‌. இப்படி இக்கட்டளையைப்‌ 
பிக்குகள்‌ கூட்டத்திலும்‌, பிக்குணிகள்‌ கூட்டத்திலும்‌ அறிவிக்க 
வேண்டும்‌. 

2. கடவுளர்‌ விரும்பும்‌ (மன்னன்‌) இவ்வாறு கூறுகிறான்‌. 

இக்கட்டளையின்‌ ஒரு நகல்‌ நீங்கள்‌ அணுகக்கூடிய 

சம்சரணத்தில்‌ வைக்கப்பட்டுள்ளது. இன்னொரு நகலை 
உபாசகர்கள்‌ அணுகக்கூடிய இடத்தில்‌ வைக்கும்படி செய்யவும்‌. 
ஒவ்வொரு நோன்பு நாளும்‌ உபாசகர்களும்‌ கூட 
இக்கட்டளையைப்‌ (படித்தோ அல்லது கேட்டோ) அறிதல்‌ 
வேண்டும்‌. ஆண்டு முழுவதும்‌ ஒவ்வொரு நோன்பு நாளும்‌ 


மகாமாத்திரர்கள்‌ இக்கட்டளையை அறியக்‌ (நோன்பு) 
கூட்டத்திற்கு வரவேண்டும்‌: கட்டளையை நன்கு அறியவும்‌ 
வேண்டும்‌. உங்கள்‌ அதிகார வரம்பிற்குட்பட்ட 
எல்லாவிடங்களிலும்‌ இக்கட்டளையில்‌ கூறியுள்ளபடி 


(சங்கத்தைப்‌ பிளவுபடுத்த முயல்வோரை மடத்திலிருந்து) 
நீக்கிவிடவும்‌. அதேபோன்று படை வீட்டு நகரங்களிலும்‌, 
மாவட்டங்களிலும்‌ இக்கட்டளையில்‌ சொல்லியுள்ளபடியே 
(அத்தகையோரின்‌) நீக்கத்தைச்‌ செய்யவும்‌. 

குறிப்பு: இக்கல்வெட்டு அசோகரின்‌ சமயத்தை 
விளக்குவதற்குப்‌ பெரிதும்‌ பயன்படக்கூடியது; பெளத்த 
சமயத்தில்‌ அவர்‌ கொண்டிருந்த ஆழ்ந்த ஈடுபாட்டினைக்‌ 
காட்டுகின்றது. பெளத்த சமயம்‌ பிளவுபடாமலிருந்ததால்தான்‌ 
வலிமையுடன்‌ இருக்கமுடியும்‌ என்பதை உணர்ந்த அசோகர்‌ 
சங்கத்தின்‌ ஒற்றுமையைக்‌ குலைப்பவர்களுக்கான 
தண்டனைகளை அறிவிக்கின்றார்‌. அதை அறிவிக்கும்‌ 
முறையைப்‌ பார்க்குமிடத்து சங்கம்‌ அவர்‌ கட்டுப்பாட்டில்‌ 
இருந்தது என்பது நன்கு புலப்படுகின்றது. 

இக்கல்வெட்டின்‌ முதல்‌ மூன்று வரிகள்‌ சிதைந்துள்ளன. 
அதிலுள்ள சொற்களைச்‌ சாஞ்சி, கெளசாம்பிக்‌ கல்வெட்டுகளின்‌ 
உதவிகொண்டு அறிகிறோம்‌. 

இதில்‌ குறிப்பிடப்பட்டுள்ள மகாமாத்திரர்கள்‌ தர்ம 
மகாமாத்திரர்களே என்று "/&.ஸ்மித்‌ கருதுவது ஏற்புடையதே. 
சம்சரணம்‌ என்பது பெளத்த விகாரத்தின்‌ (மடத்தின்‌) உள்‌ 
தாழ்வாரமே. பாதுகாப்பான நகரங்கள்‌, மாவட்டங்கள்‌ என்பவை 
படைகளையும்‌, கோட்டைகளையும்‌ உடையவையே, 
அவற்றுக்குத்‌ தனி அதிகாரிகள்‌ இருந்திருக்க வேண்டும்‌. 
அதனால்தான்‌ அவற்றுக்குத்‌ தனியாகக்‌ கட்டளை அனுப்ப 
வேண்டுமெனக்‌ குறிப்பிடப்பட்டுள்ளது. 


இனி இவ்வாணை எந்த ஆண்டில்‌ வெளியிடப்பட்டதெனத்‌ 

தெரியவில்லை. கெளசாம்பிக்‌ கற்றுணில்‌ (இப்பொழுது 
அலகாபாத்தில்‌ உள்ளது) முதல்‌ ஆறு கற்றூண்‌ ஆணைகள்‌ 
செதுக்கப்பட்டுள்ள இடத்தின்‌ கீழே இக்கல்வெட்டின்‌ முதற்‌ 
பகுதியில்‌ நகல்‌ ஒன்று காணப்படுகின்றது. 

எனவே கற்றூண்‌ ஆணைகள்‌ வெளியிடப்பட்ட 28-வது 
ஆட்சியாண்டிற்குப்‌ பிறகே இவ்வாணை வெளியிடப்பட்டிருத்தல்‌ 
வேண்டும்‌. பாடலிபுத்திரத்தில்‌ நடைபெற்ற மூன்றாவது பெளத்த 
மகாநாடு பெளத்த சங்கத்தில்‌ பிளவு ஏற்படாதிருக்கவும்‌, 
கட்டுப்பாட்டை நிலைநிறுத்தவும்‌ சில விதிகளை இயற்றியது 
என்பதை அறிவோம்‌. அம்மகாநாட்டிற்குப்‌ பிறகே இக்கல்வெட்டு 
வெளியிடப்பட்டிருக்க வேண்டும்‌. 


கெளசாம்பி ஆணை 

1. கடவுளர்‌ விரும்பும்‌ (மன்னன்‌) கெளசாம்பி 
மகாமாத்திரர்களுக்கு ஆணையிடுகிறார்‌. 

2. ... சங்கம்‌... 

3-4 சங்கத்தைத்‌ தவறான வழியில்‌ நடத்திச்‌ செல்வோர்‌ 
யாராக இருந்தாலும்‌, பிக்குவாக இருந்தாலும்‌, பிக்குணியாக 
இருந்தாலும்‌, (அவர்கள்‌) வெள்ளுடை உடுத்திக்கொண்டு 
(மடத்தைவிட்டு விலகி), வெளியே சென்று வாழும்படி 
கட்டாயப்படுத்தப்படுபவர்‌.' 

குறிப்பு: இக்கல்வெட்டு மிகவும்‌ சிதைந்துள்ளது. இருப்பினும்‌ 
இது சாரநாத்‌ கல்வெட்டின்‌ முதற்பகுதியினுடைய பிரதியே 
என்பது நன்கு தெரிகின்றது. இது முதல்‌ ஆறு கற்றூண்‌ 
ஆணைகள்‌ உள்ள தூணில்‌ அவற்றிற்குக்‌ கீழே 
செதுக்கப்பட்டுள்ளது. அதிலிருந்து முன்பு பார்த்தபடி இதன்‌ 
காலத்தை ஒருவாறு அறிய முடிகின்றது. கி.பி. பதினான்காம்‌ 
நூற்றாண்டில்‌ பிரோஸ்‌ துக்ளக்‌ காலத்தில்‌ இக்கல்வெட்டுக்‌ 
கற்றூண்‌ அலகாபாத்திற்குக்‌ கொண்டுவரப்பட்டது. 
சாஞ்சி ஆணை 


..பிக்குகளுக்கும்‌, பிக்குணிகளுக்குமான நெறி 
கூறப்பட்டுள்ளது. 

(என்னுடைய) பிள்ளைகளும்‌, பெயரப்‌ பிள்ளைகளும்‌ ஆளுங்‌ 
காலம்‌ வரை சந்திர சூரியர்‌ உதிக்கும்‌ வரை, (பெளத்த) 

சங்கத்தில்‌ பிளவை ஏற்படுத்தும்‌ (எவரும்‌) பிக்குவானாலும்‌, 
பிக்குணியானாலும்‌, வெள்ளுடை உடுத்திக்கொண்டு 
(மடத்தைவிட்டு விலகி) வெளியே சென்று வாழும்படி 
செய்யவேண்டும்‌. என்னுடைய விருப்பம்‌ என்ன? (பெளத்த) 
சங்கம்‌ என்றும்‌ இருக்க வேண்டும்‌; பிளவுபடாமல்‌ 
இருக்கவேண்டும்‌ என்பதே. 

குறிப்பு: இக்கல்வெட்டும்‌ மிகவும்‌ சிதைந்துள்ளது. இதில்‌ 
கூறப்பட்டுள்ள செய்தி சாரநாத்‌ கல்வெட்டில்‌ உள்ளதுதான்‌. 
இருப்பினும்‌ சொற்றொடர்‌ (வாசகம்‌) மாறி உள்ளது. இவ்வாணை 
சாஞ்சியிலேோ அதற்கருகே உள்ள இடத்திலோ இருந்த 
மகாமாத்திரர்களுக்கு விடுக்கப்பட்டிருத்தல்‌ வேண்டும்‌. 
அரசியின்‌ ஆணை (The Queens Edict) 

'கடவுளர்‌ விரும்பும்‌ மன்னனின்‌ சொற்படி எல்லாவிடங்களிலும்‌ 
உள்ள மகாமாத்திரர்களுக்குக்‌ கட்டளையிடப்பட வேண்டியது. 

இரண்டாவது அரசி எக்கொடையளிப்பினும்‌ அது மாந்தோப்‌ 
பாயினும்‌ அல்லது பூங்காவாயினும்‌ அல்லது சத்திரமாயினும்‌ 
அல்லது வேறு எதுவாக இருந்தாலும்‌ அது அவளால்‌ அளிக்கப்‌ 
பட்டது என்பதைக்‌ குறிப்பிடல்‌ வேண்டும்‌. 

தீவரனுடைய தாயான இரண்டாவது அரசி காருவாகியின்‌ 
(கோரிக்கை இது). 

குறிப்பு: இது அலகாபாத்‌ தூணில்‌ உள்ள கெளசாம்பி 
ஆணையை அடுத்துக்‌ காணப்படுகின்றது. எனவே அதற்குப்‌ 
பிறகுதான்‌ இது வெளியிடப்பட்டிருத்தல்‌ வேண்டும்‌. அதாவது 
இவ்வாணை அசோகரது இறுதிக்‌ காலத்தில்‌ 
வெளியிடப்பட்டிருக்க வேண்டும்‌. இதில்‌ கூறப்பட்டுள்ள 
அசோகருடைய மகன்‌ தீவரன்‌ தன்‌ தந்தைக்கு முன்பே இறந்து 
போயிருக்கலாம்‌ என்று ஸ்மித்‌ கருதுகிறார்‌. C..சாட்டர்ஜி 
அளித்துள்ள இக்கல்வெட்டின்‌ புதிய நகலில்‌ திரிசரணம்‌, புத்தர்‌, 
தர்மம்‌, சங்கம்‌ என்பது சேர்ந்துள்ளது. 


பிற கல்வெட்டுகள்‌ 

ரும்மிந்தெய்‌ கல்வெட்டு (The Rummindei Inscription) 

கடவுளர்‌ விரும்புபவனும்‌, காட்சிக்கினியவனுமான மன்னன்‌ 
முடிசூட்டிக்கொண்டு இருபதாண்டுகள்‌ ஆகியிருந்தபொழுது 

சாக்கிய முனி புத்தர்‌ பிறந்த இவ்விடத்தை நேரே வந்து 
வழிபட்டமையையொட்டி குதிரை உருவம்‌ உள்ள ஒரு 
கல்வைக்கப்பட்டதுடன்‌ ஒரு கற்றூணும்‌ நடப்பட்டது. 


இது புனிதமானவர்‌ (அல்லது பகவான்‌) பிறந்த இடமாய்‌' 
இருப்பதையொட்டி லும்மினிக்‌ (லும்பினி) கிராமத்தில்‌ சமயத்‌ 
தீர்வைகள்‌ (Religious cesses) நீக்கப்பட்டுள்ளன. மேலும்‌ 
நிலவரியும்‌ எட்டில்‌ ஒன்றாகக்‌ குறைக்கப்பட்டுள்ளது.' 

குறிப்பு: அசோகருடைய சமயத்தை மேலும்‌ விளக்க 
இக்கல்வெட்டு உதவுகின்றது. அசோகர்‌, புத்தர்‌ பிறந்த 
இடத்திற்குச்‌ சென்று வழிபட்டதைக்‌ கூறுவதே இக்கல்வெட்டின்‌ 
நோக்கம்‌. அரசர்‌ ஆணைப்படி இக்கல்வெட்டு 
வெளியிடப்பட்டதாகக்‌ கூறுமுடியாது. லும்பினியில்‌ 
வாழ்ந்தவர்கள்‌ அசோகர்‌ அவ்விடத்திற்கு வந்ததையொட்டி 
இதனைச்‌ செய்திருத்தல்‌ வேண்டும்‌. குதிரையுருவம்‌ உள்ள கல்‌ 
என்பதைப்‌ பொருள்‌ கொள்வதில்‌ அறிஞர்களிடையே கருத்து 
வேறுபாடு உள்ளது. சிலர்‌ உருவம்‌ உள்ள கல்‌ என்று 
கூறுகின்றனர்‌. 

இனி லும்மினி' என்று குறிப்பிடப்பட்டுள்ள கிராமம்‌ 
தற்பொழுது ரும்மிந்தெய்‌ அல்லது ரூபதெய்‌ என்று 
வழங்கப்படுகிறது. இது நேபாளத்தில்‌ உள்ளது. சாக்கிய முனி 
புத்தர்‌ இங்கு பிறந்தார்‌. இங்கு புனிதமானவர்‌ பிறந்தார்‌ என்பவை 
மேற்கோள்களே. திவ்வியாவதானத்தில்‌ பிந்தியதை உபகுப்தன்‌ 
அசோகரிடம்‌ கூறியதாகச்‌ சொல்லப்பட்டுள்ளது. 

நிக்லீவா கற்றூண்‌ கல்வெட்டு (The Nigliva Pillar Inscription) 

கடவுளர்‌ விரும்புபவனும்‌, காட்ச்சிக்கினியவனுமான மன்னன்‌ 
முடிசூட்டிக்கொண்டு பதினான்காண்டுகள்‌ ஆகியிருந்துபொழுது 
கொணாகமான புத்த ஸ்தூபியை இரண்டாவது முறையாக 
விரிவுபடுத்தினான்‌; மேலும்‌ பின்னர்‌ அவன்‌ முடிசூட்டிக்கொண்டு 
இருபது ஆண்டுகள்‌ ஆகியிருந்தபொழுது: நேரே வந்து 
வழிபட்டதுடன்‌ ஒரு கற்றூணையும்‌ நிறுவினான்‌. 

குறிப்பு: இதுவும்‌ இதற்குமுன்‌ பார்த்த கல்வெட்டும்‌ ஒரே 
காலத்தில்‌ வரையப்பட்டவையே. இரண்டும்‌ அசோகர்‌ செய்த 
யாத்திரையைப்பற்றிய செய்திகளைக்‌ கூறுகின்றன. 
இக்கல்வெட்டு ரும்மிந்தெய்க்கு 13 மைல்‌ தொலைவில்‌ 

உடைந்த ஒரு கற்றூணில்‌ காணப்படுகின்றது. அத்தூண்‌ 
முதலில்‌ கொணாகமன புத்த ஸ்தூபி இருந்த இடத்தருகே 
இருந்திருக்க வேண்டும்‌. எப்படியோ பிறகு வேறு இடத்திற்குக்‌ 
கொண்டு போகப்பட்டுள்ளது. 

பெளத்த சமய வரலாற்றை அறிய இக்கல்வெட்டுப்‌ பெரிதும்‌ 
பயன்படக்கூடியது. கொணாகமன புத்தர்‌ என்பவர்‌ இருபத்து 
நான்கு புத்தர்களில்‌ ஒருவர்‌; கெளதம புத்தருக்கு முன்பு 
வந்தவர்களில்‌ ஒருவர்‌; சுருங்கக்‌ கூறினால்‌ முந்தைய (பூர்வ) 
புத்தர்களில்‌ ஒருவர்‌. முந்தைய புத்தர்கள்‌ கோட்பாடு அசோகர்‌ 
காலத்திலேயே இருந்தது: அவர்களில்‌ ஒருவரான கொணாகமன 
புத்தருக்கு அசோகர்‌ காலத்தில்‌ ஒரு ஸ்தூபி இருந்தது. 

அதை அவர்‌ வழிபட்டதுடன்‌ இரு முறை விரிவுபடுத்தினார்‌ 
என்பவை இக்கல்வெட்டால்‌ நன்கு அறியப்படுகின்றன. 
மகாயான பெளத்த சமயத்தில்‌ 'முந்தைய புத்தர்கள்‌' கோட்பாடு 
முக்கிய இடத்தைப்‌ பெற்றிருந்தது என்பது ஈண்டு 
நினைவுகூறத்தக்கது. 

பராபர்‌ குகைக்‌ கல்வெட்டுகள்‌ (Barabar Cave Inscription) 

1. காட்சிக்கினிய மன்னன்‌ முடிசூட்டிக்கொண்டு பன்னிரண்டு 
ஆண்டுகள்‌ ஆகியிருந்தபொழுது இந்த ஆலமரக்‌ குகை 
ஆஜீவிகர்களுக்கு அளிக்கப்பட்டது. 

2. காட்சிக்கினிய மன்னன்‌ முடிசூட்டிக்கொண்டு பன்னிரண்டு 
ஆண்டுகள்‌ ஆகியிருந்தபொழுது களத்திகா குன்றிலுள்ள 
இக்குகை ஆஜிவிகர்களுக்கு அளிக்கப்பட்டது. 

3. காட்சிக்கினிய மன்னன்‌ முடிசூட்டிக்கொண்டு 
பத்தொன்பதாண்டுகள்‌ ஆகியிருந்தபொழுது மழையிலிருந்து 
காப்பதற்காக இன்பமான களத்திகா மலையில்‌ உள்ள 
இக்குகையை அளித்தேன்‌. 

குறிப்பு: இவற்றுள்‌ முதல்‌ கல்வெட்டுச்‌ சிதைந்துள்ளது. 
மூன்றாவது தெளிவாக இல்லை. இங்குக்‌ கொடுக்கப்பட்டுள்ள 
அதன்‌ தமிழாக்கம்‌ RK.முகர்ஜியின்‌ ஆங்கில மொழிபெயர்ப்பை 
ஒட்டியது. அதில்‌ குகையைக்‌ கொடுத்தவர்‌ யார்‌ என்பது 
தெளிவாகவில்லை. 


காண்டகார்‌ கல்வெட்டு (The kandahar (sharikuna) Inscription) 


இக்கல்வெட்டு ஆஃப்கானிஸ்தானத்தில்‌ காண்டகார்‌ அருகே 

உள்ள ஷாரிகுனாக்‌ கிராமத்தில்‌ கண்டுபிடிக்கப்பட்டது. இது 
கிரேக்க, அராமிய இரு மொழிகளிலும்‌ வரையப்பட்டுள்ளது. 
அசோகர்‌ முடிசூட்டிக்கொண்டு பத்தாண்டுகள்‌ 
ஆகியிருந்தபொழுது இது வெளியிடப்பட்டது. கிரேக்க 
மொழியில்‌ உள்ள பகுதியை முதலில்‌ காண்போம்‌. 

கிரேக்கப்‌ பகுதி: 'தான்‌ முடிசூட்டிக்கொண்டு பத்து ஆண்டுகள்‌ 
ஆனபின்‌ காட்சிக்கினிய மன்னன்‌ மக்களிடையே தர்ம 
போதனையைக்‌ தொடங்கினான்‌. அதிலிருந்து அவனால்‌ மக்கள்‌ 
தர்மத்தில்‌ மிகுந்த ஈடுபாடு கொண்டுள்ளனர்‌. மேலும்‌ உலகம்‌ 
முழுவதும்‌ எல்லாம்‌ உயிரினங்களின்‌ நலமும்‌, மகிழ்ச்சியும்‌ 
பெருகியுள்ளன. மேலும்‌ உயிரினங்களைக்‌ கொல்லுதலை 
அரசனும்‌ எல்லா மக்களும்‌, அரசனின்‌ வேட்டைக்காரர்கள்‌, 
(பொது) மீனவர்கள்‌ உட்படக்‌ கைவிட்டுவிட்டனர்‌. அவர்கள்‌ 
எல்லோருமே உயிர்வதையைக்‌ கைவிட்டுவிட்டார்கள்‌. 

மற்றும்‌ அடக்கமில்லாது வாழ்ந்தவர்கள்கூட (இப்பொழுது) 
தங்களால்‌ முடிந்த அளவிற்கு அடக்கமுள்ளவர்களாகியுள்ளனர்‌. 
மேலும்‌ இதற்குமுன்‌ இருந்ததைப்போலன்றி அவர்கள்‌ 
(இப்பொழுது) தாய்‌, தந்தையர்‌, முதியோர்‌ சொல்‌ கேட்கத்‌ 
தயாராக உள்ளனர்‌. 

இவ்வாறு நடந்து கொண்டிருப்பதால்‌ இனிமேல்‌ அவர்கள்‌ 
தங்கள்‌ நலத்திலும்‌, மகிழ்ச்சியிலும்‌ முன்னேற்றத்தை 
அடைவர்கள்‌. அத்தகையை முன்னேற்றம்‌ பெருகிக்கொண்டே 
இருக்கும்‌. 

அராமியப்‌ பகுதி: 'தான்‌ முடிசூட்டிக்கொண்டு பத்து ஆண்டுகள்‌ 
ஆகியிருந்தபொழுது நமது தலைவன்‌ (Lord) காட்சிக்கினிய 
மன்னன்‌ மக்களிடையே தர்மத்தைப்‌ போதிக்கத்‌ தொடங்கினான்‌. 
அதிலிருந்து துன்பம்‌ அல்லது ஊறு குறைந்துள்ளது. மற்றும்‌ 
எல்லா மக்களுக்கும்‌ கெடுதல்‌ ஏற்படுவது தவிர்க்கப்பட்டுள்ளது. 
மேலும்‌ உலகமெங்கும்‌ அமைதியும்‌, அன்பும்‌ ஏற்பட்டுள்ளன. 
இதனுடன்‌ இன்னொன்றும்‌ நடந்துள்ளது. அது உணவைப்‌ 
பற்றியது. நமது தலைவன்‌ (Lord) மன்னன்‌ உணவிற்காக 
(விலங்குகளையும்‌, பறவைகளையும்‌) கொல்வது 
குறைந்துள்ளது. அதைப்‌ பார்த்து மற்றெல்லா மக்களும்‌ 
(உணவிற்காக உயிரினங்களை) கொல்வதை விட்டுவிட்டனர்‌. 

மீனவர்கள்‌ கூடத்‌ தங்கள்‌ தொழிலைச்‌ செய்யாதபடி (சில 
விதிகளால்‌) தடுக்கப்பட்டுள்ளனர்‌. 

மற்றும்‌ தாய்‌, தந்தை, முதியோர்‌ சொல்‌ கேட்டலும்‌ 
அவர்களுக்கான கடமைகளைப்‌ புரிதலும்‌ இப்பொழுது இருந்து 
வருகிறது. தர்மத்தில்‌ ஈடுபாடுடையவர்களுக்குப்‌ பர உலக 
விசாரணை காத்திராது. 


தர்மத்தைப்‌ பின்பற்றுவதால்‌ எல்லோரும்‌ 
மேன்மையுறுகிறார்கள்‌; எதிர்காலத்திலும்‌ அவ்வாறே 
மேன்மையு௱றுவார்கள்‌.' 


குறிப்பு: இக்கல்வெட்டின்‌ தமிழாக்கம்‌ RK. முகர்ஜியின்‌ 
ஆங்கில மொழிபெயர்ப்பை அடிப்படையாகக்‌ கொண்டது. 
ஆஃப்கானிஸ்தானத்தில்‌ அசோகர்‌ ஆட்சி நிலவியது 
என்பதற்கான முதல்‌ கல்வெட்டுச்‌ சான்று இது. மேலும்‌ அசோகர்‌ 
தமது பத்தாவது ஆட்சி ஆண்டிலிருந்தே தர்ம போதனையைத்‌ 
தொடங்கிவிட்டார்‌ என்பதை இக்கல்வெட்டுத்‌ 
தெளிவுபடுத்துகின்றது. அந்த ஆண்டில்தான்‌ அசோகர்‌ புத்த 
கயைக்கு யாத்திரை சென்று போதி மரத்தைத்‌ தரிசித்து வந்தார்‌. 
எற்றகுடிச்‌ சிறிய கற்பாறை ஆணை 

எற்றகுடி என்பது சித்தாபூருக்கு வடகிழக்கே எண்பது மைல்‌ 
தொலைவில்‌ கர்நூல்‌ மாவட்டத்தின்‌ தென்‌ எல்லையில்‌ 
அமைந்துள்ள ஒரு கிராமம்‌ ஆகும்‌. அங்கு அசோகருடைய 14 
கற்பாறை ஆணைகளும்‌, ஒரு சிறிய கற்பாறை ஆணையும்‌ 
(எல்லாம்‌ நகல்‌) கண்டுபிடிக்கப்பட்டுள்ளன. 14 கற்பாறை 
ஆணைகளும்‌ பிற இடங்களில்‌ உள்ளதைப்‌ போன்றே உள்ளன. 
ஆனால்‌, சிறிய கற்பாறை ஆணையின்‌ பிற்பகுதி புதியது. அதை 
மட்டும்‌ கீழே கொடுத்துள்ளோம்‌. 


'கடவுளர்‌ விரும்பும்‌ (மன்னன்‌) இவ்வாறு கூறுகின்றான்‌. 

கடவுளர்‌ விரும்பும்‌ (மன்னன்‌) எந்தக்‌ கட்டளையிட்டாலும்‌ 
அதை நிறைவேற்ற வேண்டும்‌. ராஜுகர்களுக்கு மகாமாத்திரர்கள்‌ 
பின்வருமாறு கட்டளையிட வேண்டும்‌: அவர்கள்‌ உடனே 
நாட்டுப்புற மக்களுக்கும்‌, ராஷ்டிரிகர்களுக்கும்‌ பின்வருமாறு 
கட்டளை பிறப்பிக்க வேண்டும்‌. தாய்‌, தந்தை சொல்படி கேட்டல்‌ 
வேண்டும்‌. அதேபோன்று ஆசிரியருக்கு அடிபணிய வேண்டும்‌. 
எல்லாவுயிர்களிடத்தும்‌ அன்பு காட்டுதல்‌ வேண்டும்‌; 

உண்மையையே பேசுதல்‌ வேண்டும்‌, பெருமை வாய்ந்த 
இத்தர்ம குணங்களைப்‌ பெருக்கிடவேண்டும்‌. 

அதேபோன்று உங்களுக்கு (மகாமாத்திரர்களுக்கும்‌) அரசன்‌ 
வாய்மொழியிலேயே கட்டளையிடப்பட்டுள்ளது: இவ்வாறு 
யானைப்‌ படையினர்‌, காரணகர்கள்‌ (காயஸ்தர்‌ = எழுத்தர்கள்‌ 
அல்லது நீதிபதிகள்‌), தேர்ப்‌ படையினர்‌, அந்தணர்கள்‌ (அதாவது 
ஆசிரியர்கள்‌) போன்ற எல்லா மக்கள்‌ பிரிவினருக்கும்‌ 
கட்டளையிடவும்‌. 

மேலும்‌ நீங்கள்‌ அந்தணர்களுக்கு அவர்களின்‌ மாணவர்கள்‌ 
மரபு நெறிப்படி பின்வரும்‌ கடமைகளை ஆற்றும்படி அறிவுரை 
புகட்டுமாறு கட்டளையிடவும்‌: (1) ஆசிரியன்‌ சொல்படி கேட்டல்‌, 
(2) ஆசிரியனுக்கு எல்லாத்‌ தொண்டுகளையும்‌ உண்மையான 
பக்தனைப்போல்‌ புரிதல்‌, (3) உறவினர்களிடத்தும்‌ அவ்வாறு 
நடந்துகொள்ளல்‌ (முதலியவையே). 

அதேபோன்று அவர்களின்‌ (மாணவர்களின்‌) உறவினர்களுக்கும்‌ 
கட்டளையிடவும்‌: அதேபோல்‌ பிரம்மசரிய மரபு நெறிக்கேற்ப 
மாணவர்கள்‌ ஆசிரியர்களுக்குத்‌ தொண்டாற்றத்‌ தங்களை 
அர்ப்பணித்துக்‌ கொள்ளும்‌ தொன்மையான கோட்பாடு நன்கு 
நிலைபெறுக. 

அதேபோன்று நீங்களும்‌ (ஆசிரியர்களும்‌) மாணவர்களுக்கு 
அவர்கள்‌ இம்மாணவ மரபு விதிகளைப்‌ பின்பற்றுவதில்‌ 
உறுதியாக இருக்கவேண்டுமென அறிவுரை புகட்டவேண்டும்‌. 

இவ்வாறு கடவுளர்‌ விரும்பும்‌ மன்னன்‌ கட்டளையிடுகிறான்‌.' 

குறிப்பு: இக்கல்வெட்டின்‌ தமிழாக்கம்‌ RK. முகர்ஜியின்‌ 
ஆங்கில மொழிபெயர்ப்பை அடிப்படையாகக்‌ கொண்டது. RK. 
முகர்ஜியே இக்கல்வெட்டின்‌ முழுப்‌ பொருளும்‌ 
தெளிவாகவில்லை என்று கூறுகிறார்‌. இருப்பினும்‌ அசோகர்‌ 
எதைப்பற்றி என்ன கூறுகின்றார்‌ என்பது புரியாமலில்லை. 
சமயப்‌ பொறைக்கு எப்படிப்‌ பன்னிரண்டாவது கற்பாறை 
ஆணை ஓர்‌ இலக்கணமாய்த்‌ திகழ்கின்றதோ அவ்வாறே 
ஆசிரியர்‌, மாணவர்‌ உறவுக்கு இக்கல்வெட்டு ஓர்‌ இலக்கணமாய்‌ 
அமைந்துள்ளது. இளந்‌ தலைமுறையினர்‌ தம்முடைய 
தர்மத்தில்‌ ஈடுபாடு கொள்வதற்காக அசோகர்‌ இவ்வாணையை 
வெளியிட்டிருத்தல்‌ வேண்டும்‌. 

பொதுக்குறிப்பு: மேற்கூறிய கல்வெட்டுகள்‌ தவிர வேறு சில 
கல்வெட்டுகள்‌ கண்டுபிடிக்கப்பட்டுள்ளன. ஆனால்‌, 
அவற்றைப்பற்றிய முழுச்‌ செய்தி இன்னும்‌ கிடைக்கவில்லை. 
1915-ல்‌ சர்‌ ஜான்‌ மார்ஷல்‌ தட்சசீலத்தில்‌ கி.மு. மூன்றாம்‌ 
நூற்றாண்டிற்குரியது என்று கருதப்படும்‌ ஓர்‌ அராமியக்‌ 
கல்வெட்டைக்‌ கண்டுபிடித்தார்‌. ஆனால்‌, அது அசோகருடையதா 
என்பது இன்னும்‌ தெளிவாகவில்லை. அதில்‌ கூறப்பட்டுள்ள 
செய்திகளைக்‌ கொண்டு எதையும்‌ உறுதியாகச்‌ 
சொல்வதற்கில்லை. 


சமீபத்தில்‌ விந்தியப்‌ பிரதேசத்தில்‌ ஜான்சி நகருக்கு 11 மைல்‌ 
தொலைவில்‌ உள்ள குஜர்ரா கிராமத்தில்‌ அசோகருடைய சிறிய 
கற்பாறை ஆணையின்‌ பிரதி ஒன்று கண்டுபிடிக்கப்பட்டுள்ளது. 
அதில்‌ உள்ள செய்திகள்‌ பிற நகல்களில்‌ உள்ளவையே. 
இருப்பினும்‌ அதில்‌ சிறப்பாகக்‌ காணப்படுவது அசோகரின்‌ 
முழுப்‌ பெயரும்‌, பட்டமும்‌. சிறிய கற்பாறை ஆணையின்‌ 
மற்றொரு பிரதி உத்தரப்பிரதேசத்தில்‌ சுனார்‌ அருகே உள்ள 
அரவுராக்‌ கிராமத்தில்‌ கண்டுபிடிக்கப்பட்டுள்ளது. ஆனால்‌, அதன்‌ 
முழு விவரமும்‌ வெளியாகவில்லை. 
டாக்டர்‌ DC. சர்க்கார்‌ அமராவதியில்‌ (ஆந்திரப்‌ பிரதேசம்‌) 
பழங்காலக்‌ கல்வெட்டு ஒன்றின்‌ சிறுபகுதியைக்‌ 
கண்டுபிடித்துள்ளார்‌. அதில்‌ காணப்படும்‌ செய்தி அசோகருடைய 
ஆணைகளில்‌ உள்ளதைப்‌ போன்று இருக்கிறது. அக்கல்வெட்டு 
உள்ள கல்லும்‌ அசோகத்‌ தூணின்‌ ஒரு பகுதிபோல்‌ உள்ளது. 
அக்கல்வெட்டு அசோகருடையது என்றால்‌ அமராவதி பெளத்த 
ஸ்தூபியை முதலில்‌ அவரே கட்டியிருக்கவேண்டும்‌ என்று DC. 
சர்க்கார்‌ கூறுகிறார்‌.* 
(* R.K. Mookerji, Asoka, p. 269) 
இனி அசோகருடைய கல்வெட்டுகளைக்‌ கண்டுபிடித்த 
வரலாற்றினைப்‌ பற்றியும்‌ இங்குக்‌ குறிப்பிடுதல்‌ அவசியம்‌. 1750- 
ல்‌ அசோகருடைய கல்வெட்டு முதன்முதலில்‌ 
கண்டுபிடிக்கப்பட்டது. அதிலிருந்து ஒன்றன்பின்‌ ஒன்றாகக்‌ 
கற்பாறைகளிலும்‌, கற்றூண்களிலும்‌ இருந்த பல கல்வெட்டுகள்‌ 
கண்டுபிடிக்கப்பட்டன. 1915-ல்‌ அசோகரின்‌ 
பெயரைக்கொண்டுள்ள மாஸ்கி கண்டுபிடிக்கப்பட்டது. 

பெரும்பாலான கல்வெட்டுகளைக்‌ கண்டுபிடித்தது, இந்தியாவில்‌ 
இருந்த மேல்நாட்டினர்‌ என்பது குறிப்பிடத்தக்கது. அவற்றைக்‌ 
கண்டுபிடித்ததை விடப்‌ படித்ததே பெருஞ்சாதனையாம்‌. 
வழக்கிலில்லாத பிராமி எழுத்தை ஆராய்ந்து கற்று அசோகரின்‌ 
கல்வெட்டுகளைப்‌ படித்துப்‌ பொருள்‌ கூறிய பெருமை ஜேம்ஸ்‌ 
பிரின்செப்பிற்கே Games Prinsep) உரியது. நாணயச்‌ சாலையில்‌ 
பணிபுரிந்த பிரின்செப்‌ ஆசியக்‌ கழகத்தின்‌ (Asiatic Society of 
Bengal) செயலாளராகவும்‌ இருந்தார்‌. அலெக்சாண்டர்‌, 
கன்னிங்காம்‌ போன்ற துணைவர்களுடன்‌ 1837-ல்‌ பிரின்செப்‌ 
முதன்முதலில்‌ அசோகருடைய கல்வெட்டுகளைப்‌ படித்துப்‌ 
பொருள்‌ கூறினார்‌. அதன்பின்‌ அவர்‌ ஆராய்ச்சியைப்‌ பல 
அறிஞர்கள்‌ தொடர்ந்து நடத்தினர்‌. அதில்‌ ஐரோப்பிய அறிஞர்கள்‌ 
காட்டிய ஆர்வம்‌ போற்றுதற்குரியது. அசோகரின்‌ கல்வெட்டுகள்‌ 
எல்லாவற்றையும்‌ கண்டுபிடித்துவிட்டதாக நாம்‌ 
கூறுவதற்கில்லை. நமக்குத்‌ தெரியாமல்‌ இன்னும்‌ சில 
இருக்கலாம்‌.* 

(* Vide R.K. Mookerji, Asokan Inscriptions, Introduction, pp. VII to 
XI - Asoka, Addenta, pp. 268269) 

விகடன்‌ 
பிரசுரம்‌ 


பேசில்‌ ஈடுபாடு கொண்டிருத்தபோதிலும்‌ அதனால்‌ மக்கள்‌ 
படும்‌ துயரைக்‌ கண்டு அதைக்‌ கைவிட அசோகர்‌ தயங்கவில்லை. 
பின்னர்‌ எந்த நிலையிலும்‌ அவர்‌ போரை நினையாதது அவரது 
உறுதிப்பாட்டைக்‌ காட்டுகிறது. 

போர்‌ புரியாத அரசர்‌ இனிப்‌ போர்‌ புரிய மாட்டேன்‌ என்பது 
பெரிய விஷயமில்லை. ஆனால்‌, மாபெரும்‌ கலிங்கப்‌ போரை 
நிகழ்த்தி வெற்றி பெற்ற பின்னர்‌, போரை ருசி கண்ட மன்னர்‌ 
பின்னர்‌ போர்‌ புரியமாட்டேன்‌ என்றது பெரும்‌ அறிவுடையோர்‌ 
செயல்‌. 

போரைக்‌ கைவிட்டாலும்‌, தனது பெரும்‌ படையை அசோகர்‌ 
தொடர்ந்து வைத்திருந்தது அவரது பொறுப்பு உணர்ச்சியைக்‌ 
காட்டுகிறது. தன்னுடைய கோட்பாட்டுக்காக தன்‌ மக்களின்‌ 
பரதுகாப்பை அசோகர்‌ புறக்கணிக்கவில்லை என்பது தோக்கத்தக்கது. 


ஒவ்வொருவரும்‌ அவரவர்‌ சமயத்தைப்‌ பின்பற்ற வேண்டும்‌, 


எல்லாச்‌ சமயத்தினரையும்‌ போற்ற வேண்டும்‌ என்று அசோகர்‌ 
கூறுவது அவரது பரந்த உள்ளத்தைக்‌ காட்டுகிறது. 


குடிகள்‌ அனைவரையும்‌ தன்‌ குழந்தைகள்‌ என்று அசோகர்‌ 
கூறுவது அவர்‌ அவர்களிடம்‌ கொண்டிருந்த பேரன்புக்கு ஒரு 
சான்றாகும்‌. மாந்தருக்கு மட்டுமின்றி எல்லா உயிரினங்களின்‌ 
மகிழ்ச்சிக்காகவும்‌ அசோகர்‌ பாடுபட்டது அவர்‌ ஒரு உண்மையான 
பெளத்தர்‌ என்பதைக்‌ காட்டுகிறது. 
க்கம்‌, இரக்கம்‌, RET, த்‌ i 
திரும்பத்‌ திரும்ப தனது கல்வெட்டுகளில்‌ அசோகச்‌ வலியுறுத்துவது 
புத்தரை நமக்கு நினைவூட்டுகிறது. அவரது கல்வெட்டுகளைப்‌ 
படிப்பவர்‌ எவரும்‌ மனித இயல்பைப்‌ பற்றிய அவருடைய ஆழ்த்த 
அறிவை உணராமல்‌ இருக்க முடியாது. 

